
ПРАДМОВА ДА 5-ГА ВЫДАННЯ 


Перавыданне нарыса па гісторыі Беларусі Усевалада 
Макаравіча ігнатоўскага з'яўляецца падзеяй у беларускай 
гістарыяграфіі. Да нас вяртаюцца з нябыту імёны і раней 
забароненыя творы гісторыкаў. Тым самым мы знаёмімся 
з «белымі плямамі», якія яшчэ існуюць у гісторыі і 
гістарыяграфіі Беларусі. Мы можам цяпер азнаёміцца з 
працэсам утварэння беларускай гістарыяграфіі ў першай 
чвэрці ХХ стагоддзя, працэсам неадназначным і супярэч- 
ным, калі суіснавалі розныя погляды на гістарычныя 
падзеі і гістарычны працэс, калі ўводзіліся марксісцкія 
характарыстыкі падзей, калі кіруючыя партыйныя органы 
рэспублікі дыктавалі, як належыць пісаць гісторыю, і выз- 
началі, што і як трэба пісаць, калі людзі, вельмі далёкія 
ад навукі, добра ведалі, як яны лічылі, што патрабаваць ад 
гісторыка і якую характарыстыку яму і ягоным навуко- 
вым працам можна даць. 

У гэты час жыў і дзейнічаў прафесар Ус. М. Ігнатоў- 
скі (19.4.1881--4.2.1931). Усевалад Макаравіч Ігнатоўскі 
не дажыў да 50 год. Ён загінуў у выніку распачатай 
сталінскім кіраўніцтвам партыі бальшавікоў і партый- 
ным кіраўніцтвам на Беларусі барацьбы супраць бела- 
рускай нацыянальнай інтэлігенцыі. Барацьба гэта вялася 
супраць так званых «нацдэмаў» (нацыянал-дэмакратаў), 
да якіх залічаліся і беспартыйныя, і камуністы, адданыя 
нацыянальнай справе, справе беларускага нацыянальнага 
адраджэння. Творы Ус. М. Ігнатоўскага былі забаронены 
для агульнага карыстання і знаходзіліся ў аддзелах спец- 
схова дзяржаўных бібліятэк або былі знішчаны. Сярод 
ягоных твораў найбольш важнае значэнне маюць «Кароткі 
нарыс гісторыі Беларусі» (1-е выд., 1919 г.; 2-е і З-е 
выд., 1921 г.; 4-е выд., 1926 г.), «Гісторыя Беларусі ў 
ХІХ і ў пачатку ХХ сталецьця» (2-е выд., 1926 г.; З-е 
выд., 1928 г.) і « 1863 год на Беларусі» (1930 г.). Менавіта 
ў гэтых творах найбольш яскрава вызначаны і раскрыты 
асноўныя гістарычныя погляды Ус. Ігнатоўскага, ягоны 
марксісцкі падыход да аналізу гістарычных падзей. 

Ус. М. Ігнатоўскі нарадзіўся ў вёсцы Такары Брэсцкага 
павета (цяпер Камянецкі раён) Гродзенскай губерні ў бед- 
най сям'і народнага настаўніка. Пасля бацька стаўся пра- 
васлаўным святаром. Усевалад Ігнатоўскі вучыўся ў Вілен- 
скай гімназіі, адкуль быў выключаны за ўдзел у рэва- 
люцыйных выступленнях моладзі. Працягваў вучобу ён у 

Магілёўскай гімназіі, якую скончыў у 1902 г. Дзеля 
атрымання вышэйшай адукацыі ён запісаўся на гістарыч- 
на-філалагічны факультэт Пецярбургскага універсітэта. 
Аднак закончыць універсітэт яму не ўдалося. З юнацтва 
Ігнатоўскі прымаў удзел у рэвалюцыйным руху. У 1901-- 
1917 гг. ён быў членам партыі эсэраў. За ўдзел у рэвалю- 
цыйным руху яго не раз арыштоўвалі. У 1905 годзе 
Ігнатоўскі быў арыштаваны і высланы з сталіцы расійскай 
імперыі на радзіму, у Брэсцкі павет. Толькі ў канцы 
1906 г. яму было дазволена вярнуцца ў Пецярбург і 
наведваць лекцыі. Аднак праз кароткі час Ігнатоўскі быў 
звольнены з універсітэта і высланы ў адміністрацыйным 
парадку з Пецярбурга на поўнач, у Аланецкую губерню. 
Пасля адбыцця ссылкі яму было забаронена жыць у пяці 
найбуйнейшых гарадах Расіі. З вялікімі цяжкасцямі, дзя- 
куючы настойлівасці Ігнатоўскага і ягонай прагнасці да 
ведаў яму ўдалося ў 1908 г. дабіцца прыёму ў Юр'еў- 
скі, або Дорпацкі (цяпер Тартускі), універсітэт. У 1911 г. 
ён паспяхова скончыў універсітэт. 

Пасля заканчэння універсітэта Ігнатоўскі паехаў у 
Вільню і там працаваў настаўнікам у прыватнай гімназіі 
Вінаградавай. Калі ж у Мінску быў адчынены настаў- 
ніцкі інстытут, ён быў прызначаны туды ў 1915 г. вы- 
кладчыкам гісторыі, а пасля і старшынёй педагагічнага 
савета. Апрача выкладання гісторыі ў інстытуце Ігнатоў- 
скі аддаваў шмат часу навукова-даследчай працы ў галіне 
гісторыі Беларусі, якая тады яшчэ нараджалася. Навуко- 
вую працу ён пачаў яшчэ ў ссылцы. У 1915-1920 гадах 
Усевалад Ігнатоўскі быў выкладчыкам, а потым прафеса- 
рам Мінскага настаўніцкага (з 1919 г.-- педагагічнага) 
інстытута. У 1915 г. падчас набліжэння германскай арміі 
да Мінска Ус. М. Ігнатоўскі разам з інстытутам эвакуі- 
раваўся ў Яраслаўль. У 1915 г. ён удзельнічае ва ўтварэнні 
аўтаномнай эсэраўскай арганізацыі левага накірунку 
«Наш край», якая займала рэвалюцыйна-дэмакратычныя 
пазіцыі. Сам Ус. М. Ігнатоўскі ўжо набудзіўся да рэвалю- 
цыйнага беларускага нацыянальнага руху. Падчас выкла- 
дання ў Мінскім настаўніцкім інстытуце ён распрацаваў 
курсе лекцый, які стаўся асновай ягоных кніг па гісторыі 
Беларусі. 

Пасля Лютаўскай рэвалюцыі 1917 г. Ус. М. Ігнатоўскі, 
які знаходзіўся ў гэты час на платформе левых эсэраў, 
удзельнічаў разам з імі ў арганізацыі Савета рабочых 
дэпутатаў у Яраслаўлі (побач з бальшавікамі). У маі 
1917 г. арганізацыя «Наш край» пераўтвараецца ў аргані- 
зацыю «Маладая Беларусь», праграма якой у той час 
была набліжана да праграмы Беларускай сацыялістычнай 
грамады. Ужо пасля Кастрычніцкай рэвалюцыі, у 1918 г., 
Ус. М. Ігнатоўскі наладзіў кантакты з Белнацкомам (аддзе- 
лам Народнага камісарыята па справах нацыянальнас- 

цей) 1 беларускімі секцыямі РКП(б). Улетку 1918 г. Ігна- 
тоўскі разам з выкладчыкамі Мінскага настаўніцкага ін- 
стытута вяртаецца ў Мінск. Ад лютага 1918 г. да снежня 
1918 г. Мінск знаходзіўся ў зоне германскай акупацыі. 
У гэты момант Беларуская сацыялістычная грамада зна- 
ходзілася на мяжы распаду з-за сур'ёзных рознагалоссяў 
паміж левым і правым крыламі гэтай партыі. У выніку 
расколу БСГ з яе левага крыла была створана Беларуская 
партыя сацыялістаў-рэвалюцыянераў (БІІС-Р), у склад 
якой увайшоў Ус. М. Ігнатоўскі ў верасні 1918 г. Ен 
таксама ўвайшоў у склад ЦК гэтай партыі як прадстаўнік 
аўтаномнай (у межах партыі) арганізацыі «Маладая Бе- 
ларусь». Праграма гэтай партыі найбольш адпавядала ў 
той час ягоным палітычным перакананням, якія складва- 
ліся яшчэ ў часы ягонай рэвалюцыйнай дзейнасці падчас 
рэвалюцыі 1905-1907 гг. У ЦК БІІС-Р Ігнатоўскі займаў 
крайнія левыя пазіцыі, выступаючы за супрацоўніцтва з 
падпольнымі бальшавіцкімі арганізацыямі. 


Пасля вызвалення Беларусі ў снежні 1918 г. Ус. М. Іс- 
натоўскі не прымаў удзелу ў актыўнай палітычнай дзейна- 
сці, займаючыся педагагічнай і культурна-асветніцкай 
працай. Ён арганізоўваў курсы беларусазнаўства, удзель- 
нічаў у адкрыцці беларускіх школ і культурна-асветных 
устаноў. 


Падчас польскай акупацыі большай часткі тэрыторыі 
Беларусі ў 1919- 1920 гг. Ус. М. Ігнатоўскі вёў пад- 
польную барацьбу супраць польскіх акупантаў, узначаль- 
ваючы левую плынь партыі беларускіх эсэраў -- арганіза- 
цыі «Маладая Беларусь». У снежні 1919 г. па ягонай 
ініцыятыве гэтая арганізацыя адкалолася ад партыі бела- 
рускіх сацыялістаў-рэвалюцыянераў. Ігнатоўскі разам з 
рэвалюцыйна настроенымі членамі арганізацыі, у ліку 
якіх былі С. Булат, Міхась Чарот, А. Сташэўскі, І. Ка- 
ранеўскі, 1 студзеня 1920 г. стварылі ў Мінску арганіза- 
цыйны цэнтр Беларускай Камуністычнай арганізацыі 
(БКА), які часова ўзяў на сябе абавязкі ЦК БКА і заявіў аб 
прызнанні праграмы і тактыкі РКІІ(б). Ус. М. Ігнатоўскі 
напісаў праграмны дакумент, у якім гаварылася, што 
БКА вядзе барацьбу за аднаўленне Савецкай Беларускай 
Рэспублікі, спадзяецца на дапамогу Савецкай Расіі, з якой 
Савецкая Беларусь знаходзіцца ў федэратыўнай сувязі. 

БКА спачатку складалася галоўным чынам са студэн- 
таў і выкладчыкаў Мінскага педагагічнага інстытута, але 
хутка пачала пашыраць свае ўплывы, адлюстроўваючы ін- 
тарэсы пэўных слаёў беларускага сялянства і інтэліген- 
цыі, якія займалі пазіцыі супрацоўніцтва з бальшавікамі ў 
барацьбе супраць польскіх акупантаў. 

У канцы лютага 1920 г. у Мінску адбылася нарада 
прадстаўнікоў падпольных груп, на якой быў абраны 

ЦК БКА. Старшынёй ЦЁ БКА быў выбраны Усе. М. Ігна- 
тоўскі. Арганізацыі БКА былі створаны ў Мінскім, Слуц- 
кім, Ігуменскім, Гродзенскім, Дзісненскім, Слонімскім і 
Лідскім паветах. Яны супрацоўнічалі ў падполлі з баль- 
шавіцкімі арганізацыямі і налічвалі дзве тысячы чалавек. 
Пад кіраўніцтвам БКА дзейнічалі «Сялянскія дружы- 
ны» -- партызанскія атрады, якія вялі ўзброеі:ую барс::гьбу 
супраць польскіх акупантаў. Была наладжана сувязь з 
ЦЁ КП(б) Літвы і Беларусі ў Смаленску і з Рэўсаен- 
саветам Заходняга фронту. ЦК БКА падчгс вызвалення 
тэрыторыі Беларусі ад польскіх ахупантаў удзельнічаў у 
падрыхтоўцы да абвяшчэння незалежнасці БССР і ў пад- 
пісанні 31 ліпеня 1920 г. Дэкларацыі аб абвяшчэнні 
незалежнасці Савецкай Сацыялістычнай Рэстублікі Бела- 
русі. У жніўні 1920 г. БКА налічвала некалькі дзесяткаў 
мясцовых арганізацый. 20 жніўня 1920 г. Беларуская 
Камуністычная арганізацыя па яе просьбе была прынята 
ў склад Кампартыі (бальшавікоў) Літвы і Беларусі (праз 
некаторы час -- Кампартыя (бальшавікоў) Беларусі), якая 
ўваходзіла ў склад РКІІ(б). Ус. М. Ігнатоўскі быў пры- 
няты ў члены РКП(б) раней - 30 ліпеня 1920 г., бо 
справы членаў БКА вырашаліся персанальна. 

У Савецкай Беларусі Ус. М. Ігнатоўскі займаў шэраг вы- 
сокіх навуковых, дзяржаўных і грамадскіх пасад. 
У 1920 г. ён быў членам Ваенна-рэвалюцыйнага камі- 
тэта БССР. Кароткі час у 1920-1921 гг. ён быў народ- 
ным камісарам земляробства рэспублікі, у 1921-- 
1926 гг.- народным камісарам асветы БССР. Стаўшы 
на чале гэтага народнага камісарыята, Ігнатоўскі пачаў 
выяўляць і прыцягваць да працы ў рэспубліцы раскіданую 
вайною беларускую інтэлігенцыю. Падчас дзейнасці Ігна- 
тоўскага наркамат асветы фактычна стаўся цэнтрам абмер- 
кавання іажыццяўлення неабходных і наспелых мерапры- 
емстваў у галіне беларускага нацыянальнага адраджэння. 
Адначасова, каб падняць навуковы ўзровень вышэйшай 
адукацыі ў рэспубліцы, пры адкрыцці Беларускага дзяр- 
жаўнага універсітэта (у 1921 г.) Ігнатоўскі прычыніўся 
да запрашэння вядомых рускіх прафесараў з Масквы і 
іншых гарадоў РСФСР, якія ўжо праз год, авалодаўшы 
беларускай мовай, чыталі свае лекцыі на беларускай 
мове. У большасці ж факультэты Беларускага дзяржаўнага 
універсітэта былі ўкамплектаваны пераважна беларускімі 
нацыянальнымі кадрамі. Ігнатоўскі карыстаўся вяліхай 
папулярнасцю сярод студэнцкай моладзі, якая называла 
яго «бацькам». 

Другою важнаю падзеяй было ўзнаўленне дзейнасці ў 
гэты перыяд Беларускай сельскагаспадарчай акадэміі ў 
Горках у 1925 г. а таксама крыху раней (у 
1924 г.) - Віцебскага ветэрынарнага інстытута. Тады ж 
быў адчынены Мінскі педагагічны тэхнікум, які атрымаў 

імя Усевалада Ігнатоўскага. З гэтага тэхнікума выйшла 
шмат настаўнікаў, паэтаў і пісьменнікаў. 

Вялікую арганізацыйную работу ў якасці наркома 
асветы Усевалад Ігнатоўскі праводзіў побач з выклад- 
чыцкай і навуковай. Ён быў у 1921 г. абраны прафеса- 
рам Беларускага дзяржаўнага універсітэта, дэканам фа- 
культэтаў грамадскіх і педагагічных навук, намеснікам 
рэктара універсітэта. З 1926 г. ён становіцца старшы- 
нёй Інстытута беларускай культуры. З 1928 г. Ігнатоў- 
скі -- правадзейны член Беларускай Акадэміі навук, а з 
студзеня 1929 г. да студзеня 1931 г.-- яе прэзідэнт. 

Ус. М. Ігнатоўскі займаў шэраг пасад у кіраўніцтве 
Кампартыі (балшавікоў) Беларусі. У 1923-1924 гг. ён быў 
кандыдатам у члены ЦЁ КП(б)Б, у 1924--1930 гтг.-- 
членам ЦК КІК(б)Б. У 1925--1930 гг. выбіраўся ў члены 
бюро ЦЕ КП(б)Б. Выбіраўся ён і ў кіруючыя савецкія 
органы. У 1925--1927 гг. яго выбіраюць членам Цэнт- 
ральнага выканаўчага камітэта СССР, у 1920-1930 гтг.--- 
членам Цэнтральнага выканаўчага камітэта БССР, а ў 
1924--1930 -- членам Прэзідыума Цэнтральнага Выка- 
наўчага Камітэта БССР. 

Ус. М. Ігнатоўскі часта выступаў з дакладамі па пытан- 
нях нацыянальна-культурнай палітыкі партыі на з'ездах 
Кампартыі Беларусі і на пленумах ЦК. Даклады і вы- 
ступленні яго адпавядалі тагачаснай агульнапартыйнай 
лініі. У лістападзе 1924 г. ЦК КП(б)Б прыняў рашэнне 
адзначыць 20-гадовы юбілей культурна-педагагічнай і рэ- 
валюцыйнай дзейнасці Ус. М. Ігнатоўскага. Станоўчай лі- 
чылася і яго дзейнасць у наступны перыяд. 

У 1929--1980 гг. прайшла першая моцная хваля рэпрэ- 
сій, накіраваных супраць беларускай інтэлігенцыі. У рэш- 
це рэшт яна дакацілася і да Ус. М. Ігнатоўскага. 
У 1930 г. ён публічна быў абвінавачаны ў тым, што ў 
сваёй дзейнасці і навуковых працах ставіць на першае мес- 
ца і моцна падкрэслівае нацыянальныя моманты замест 
класавых. Ігнатоўскага абвінавацілі ў тым, што ён у 
сваіх лекцыях залічвае беларускіх пісьменнікаў Дуніна- 
Марцінкевіча і Багушэвіча ў народнікі, тады як яны 
з'яўляліся на самай справе прыгоннікамі і клерыкаламі. Юн 
быў таксама абвінавачаны ў тым, што ён «ідэалізуе наша- 
ніўцаў», а не выкрывае іх «варожую класавую сузч- 
насць» і г. д. 

На пленуме ЦК КІ(б)Б у кастрычніку 1930 г. Усевалад 
Ігнатоўскі быў выведзены з членаў бюро ЦК КП(б)Б 
і з членаў ЦК КП(б)Б. У снежні 1930 г. ён быў вы- 
звалены ад пасады прэзідэнта Акадэміі навук. У студзені 
1931 г. пастановай прэзідыума і парткалегіі ЦКК КІІ(б)Б 
ён быў выключаны з партыі як нацыянал-ухіліст. На пачач- 
ку лютага 1931 г. ён быў выкліканы ў ДПУ на допыт. 
Пасля допыту, у сябе дома, Ус. М. Ігнатоўскі застрэ- 

ліўся. Яго імя звязвалася з Проф. У. іГНАТОЎСКІ 
справай аб так званым «Саюзе 
вызвалення Беларусі», штучна 
распрацаванай органамі ДПУ 


для знішчэння беларускай на- КАРОТКІ Н А РЫС 


цыянальнай інтэлігенцыі. 1Іг- 


натоўскага меркавалася «зра- Г ІСТОРЫІ БЕЛАРУСІ 
біць» лідэрам гэтай фіктыўнай 
«арганізацыі». Так трагічна 


загінуў беларускі вучоны і ВЫДАНЬНЕ 4 зе, ПСРАРОБЛЕНАЕ 
грамадскі дзеяч прафесар Іг- 
натоўскі. 


Разглядаючы нарыс па гі- 
сторыі Беларусі Ус. М. Ігна- 
тоўскага, які быў адным з пер- 
шых курсаў па гісторыі Бела- 
русі, трэба адзначыць, што 
Ус. М. Ігнатоўскі меў папя- 
рэдніка ў гэтай працы. Яшчэ 
Ў 1910 г. У Вільні Ў друкарні ДЗЯРБАЎНАР ВЫДАВЕЦТВА ГЕЛАРУСІ 
Марціна Кухты выйшла асоб- ЧРНСК--1пе 
ным выданнем кніга Вацлава 
Юсцінавіча Ластоўскага «Ка- 
роткая гісторыя Беларусі», 
якая друкавалася ў газеце 
«Наша Ніва». Гістарычны нарыс В. Ластоўскага быў пер- 
шым выданнем гісторыі Беларусі, напісаным беларусам, 
па-беларуску і для беларусаў яшчэ ў царскай Расіі. Таму 
Усеваладу Ігнатоўскаму было ўжо лягчэй пісаць свой 
курс гісторыі Беларусі, разглядаючы гістарычны працэсе 
са сваіх пазіцый, але ўжо маючы ў руках узор такога 
роду навуковага і навукова-папулярнага твора. Таму іза- 
лявана разглядаць нарыс гісторыі Беларусі Ус. Ігнатоў- 
скага не выпадае. 

«Кароткі нарыс гісторыі Беларусі» Ус. Ігнатоўскага 
доўгі час быў школьным падручнікам па гісторыі. 

Праца Ус. Ігнатоўскага па гісторыі Беларусі ў яе 
чацвёртым выданні 1926 года (15 тыс. экз.) ахоплівае 
ўсю гісторыю Беларусі да 1924 г., уключаючы ўзбуйненне 
тэрыторыі БССР, далучэнне да яе значнай часткі 
тэрыторый Віцебскай, Гомельскай і часткі Смаленскай 
губерняў, аб'яднанне значнай часткі беларускага народа ў 
адзінай Беларускай дзяржаве. «Кароткі нарыс гісторыі 
Беларусі» пачынаецца з дзвюх прадмоў: адной карот- 
кай -- да 4-га выдання, і другой - да 3-га. У сваёй прад- 
мове да 4-га выдання Ус. Ігнатоўскі зазначыў, што апош- 
няе выданне -- ілюстраванае (малюнкі падабраў Я. Лёсік). 
У прадмове да 3-га выдання аўтар прадстаўляе свае погля- 
ды на гісторыю Беларусі, падкрэслівае, што ён зыходзіць з 
класавых пазіцый пры разглядзе гістарычнага працэсу. 

Тытульны ліст выдання 1926 
года 


Адзначаючы ролю капіталізму, які эксплуатуе працоўную 
масу, Ус. Ігнатоўскі зазначае, што распрацоўка гісторыі 
Беларусі як асобнай рэспублікі, асобнай краіны толькі ў 
ягоны час пачынаецца, бо раней, да рэвалюцыі, была 
гісторыя адзінай і непадзельнай Расіі, «царская, агуль- 
наруская гісторыя», якая выкладалася ва ўсіх школах 
вялікай імперыі. Аднак гэтыя першыя спробы разгледзець 
гісторыю Беларусі з марксісцкага пункту гледжання пада- 
дзены аўтарам спрошчана, а часам прымітыўна і нелагіч- 
на, асабліва ў такіх выпадках, калі дзейнасць полацкага 
капіталу іэксплуатацыя працоўных разгортваюцца падчас 
ранейшага феадалізму. Так, гаворачы пра Полацкую Русь, 
Ус. Ігнатоўскі піша: «У руках купцоў зьбіраюцца вялікія 
капіталы, каторыя даюць ім магчымасьць эксплёатаваць 
полацкую працоўную масу. Вечы гарадоў зьяўляюцца тым 
месцам, дзе асабліва яскрава выяўляецца барацьба паміж 
«лепшымі» людзьмі, уладарамі капіталаў, і «подлымі» лю- 
дзьмі, уладарамі рабочых рук» (с. 29). Ва ўводзінах у 
гісторыю Беларусі аўтар «Кароткага нарыса» распавядае 
пра тэрыторыю Беларусі 1 яе насельніцтва. У склад тэрыто- 
рыі Беларусі, згодна з тагачаснымі этнаграфічнымі дасле- 
даваннямі, якія былі пададзены яшчэ ў ХІХ стагоддзі ў 
працах А. К. Кіркора, П. А. Бяссонава, І. І. Насовіча, 
Е. Р. Раманава, у манаграфіі акадэміка Я. Ф. Карска- 
га, у энцыклапедычным слоўніку Бракгаўза і Ефрона, 
Ус. М. Ігнатоўскі залічыў «старыя губерніі -- Менскую, 
Магілёўскую і Горадзенскую, узятыя амаль што цал- 
кам; Віцебскую ў пераважнай большасьці свае тэрыторыі; 
Смаленскую і Чарнігаўскую некаторымі асобнымі павета- 
мі». Ен адзначае: «сьць моцна русыфікаваны беларускі 
этнографічны тып у суседніх губернях -- Цверскай, Псекоў- 
скай і Арлоўскай» (с. 24). Такім чынам, Ус. Ігнатоў- 
скі разглядае гістарычныя падзеі на тэрыторыі тагачас- 
най этнаграфічнай Беларусі -- да 300 тысяч квадратных 
кіламетраў з насельніцтвам у 10 мільёнаў чалавек, 
з якіх 80 працэнтаў складаюць беларусы, «самага чыстага 
этнографічнага тыпу ўсходня-славянескага рускага племя» 
(с. 26), бо «турка-мангольская лявіна да іх не дакаціла- 
ся...» і «этнографічнага ўплыву мангольскай расы на 
беларуса не было. Калі і прызнаць этнографічны ўплыў 
літоўскі і польскі, то гэты ўплыў быў невялікі; 
апроч таго, літвіны -- такія-ж арыйцы, як і беларусы, а па- 
лякі -- славяне, толькі заходняй галіны» (с. 26). Так Іг- 
натоўскі акрэслівае паходжанне беларусаў. 
Перыядызацыя гісторыі Беларусі, якую прапануе Ус. 
Ігнатоўскі, заснавана на дзяржаўнай прыналежнасці Бе- 
ларусі. Ён падзяляе гісторыю Беларусі на пяць перыя- 
даў: Полацкі, Літоўска-Беларускі, Польскі (у складзе Рэчы 
Паспалітай), Расійскі і апошні, які ён назваў «Беларусь па- 
сьля звяржэньня царызму». У гэтым сэнсе перыядызацыя 

гісторыі ў кнізе В. Ластоўскага «Кароткая гісторыя 
Беларусі» больш дэталізаваная, прычым яна зусім не 
звязана з храналагічнымі межамі. Так, частка другая ў 
«Кароткай гісторыі» В. Ластоўскага заключана паміж 
1132 («ад павароту полацкіх князёў») і 1430 («да смерці 
Вітоўта»). Такой, дзяржаўніцкай перыядызацыі, якую ўвёў 
Ус. Ігнатоўскі, у асноўным прытрымліваліся і наступ- 
ныя гісторыкі да апошняга часу, фактычна разглядаючы 
гісторыю Беларусі менавіта паводле тых перыядаў, у за- 
лежнасці ад таго, у склад якой дзяржавы ўваходзіла ў 
гэты перыяд Беларусь. У канпы 30--40-х гадоў у кнізе 
І. Ф. Лочмеля «Тэзісы по гісторыі Беларусі» («Баль- 
шавік», 1948, 3 б), а потым і ў артыкулах 
Л. С. Абэцэдарскага і школьным падручніку па гісторыі 
БССР, напісаным пад ягоным кіраўніцтвам, такі прынцып 
дзяржаўніцкай перыядызацыі быў захаваны, толькі замест 
Літоўска-Беларускай дзяржавы ўжо нагадваецца Вялікае 
княства Літоўскае як чыста літоўская дзяржава, г. зн. 
поўнасцю паўтаралася перыядызацыя гісторыі, запазыча- 
ная ў рускіх дваранскіх гісторыкаў дзяржаўніцкай 
школы. 

Для Ус. Ігнатоўскага няма ніякіх сумненняў у тым, 
што Полацкае княства было ад пачатку незалежным, і 
толькі на некалькі год (у першай палове ХП ст.) яно 
трапіла ў залежнасць ад Кіеўскага, каб яшчэ раз дабіцца 
самастойнасці. Таму адпаведны перыяд у ягоным «Карот- 
кім нарысе» і называецца Полацкім (ІХ -- ХІІІ ст.). 

Ус. Ігнатоўскі вызначыў і другі, Літоўска-Беларускі, 
перыяд гісторыі Беларусі (ХІІІ -- палавіна ХХІ ст.), які 
непасрэдна звязаны з Полацкім. З ХІІІ ст. будуецца Вялі- 
кае княства Літоўска-Беларускае, на чале якога стаіць 
гаспадар, вялікі князь-літвін, а пануюць культура і мова 
Полаччыны, беларуская мова, якая стала дзяржаўнай. 
Ус. Ігнатоўскі адзначае, што ў Літоўска-Беларускім 
гаспадарстве згодна жывуць дзве веры: усходне-хрысці- 
янская -- у славян і паганская -- у літвінаў. Ус. Ігна- 
тоўскі быў першым з беларускіх гісторыкаў, які даў 
правільную назву Вялікаму княству Літоўскаму, характа- 
рызуючы яго нацыянальны характар. Нават у кнізе 
В. Ластоўскага «Кароткая гісторыя Беларусі» (1910) гэтая 
дзяржава названа паводле традыцыі рускіх дваранскіх 
і буржуазных гісторыкаў -- Літоўска-Руская дзяржава. 

Наступны перыяд у Ус. Ігнатоўскага называецца 
Польскім, паколькі аўтар лічыць, што пасля Люблінскай 
уніі 1569 г. «Літва і Беларусь былі інкарпарыраваныя 
ў арганізм Польшчы. Асобнасьць і незалежнасьць Ліч- 
вы і Беларусі была згублена» (с. 90). Гэты тэзіс 
Ус. Ігнатоўскага быў заснаваны на тых падставах, што 
з канца ХХІІ ст. на Беларусі і Літве пачала пана- 
ваць польская мова як дзяржаўная, а побач з ёю- 

польская культура, польскі сацыяльны і палітычны лад 
і каталіцкая вера. Шляхта апалячвалася і адыходзіла 
ад свайго народа. Такая аргументацыя была ўспрынята і 
наступнымі гісторыкамі, якія таксама ўжывалі яе да апош- 
няга часу, нягледзячы на тое, што шэраг гістарычных 
фактаў паказваў, што асобныя феадальныя інстытуты, асоб- 
ны феадальны лад і законы, асобная феадальная дзяржаў- 
насць захоўваліся, а самастойнасць Літоўска-Беларускай 
дзяржавы ў складзе федэратыўнай Рэчы Паспалітай існа- 
вала да падзелаў гэтай дзяржавы ў канцы ХУІІІ ст. 

Чацвёрты перыяд гісторыі Беларусі адносіцца да канца 
ХУІІ1- пачатку ХХ ст., калі Беларусь уваходзіла ў склад 
Расійскай імперыі. 

Пяты перыяд -- упершыню ў маладой беларускай на- 
цыянальнай гістарыяграфіі -- Ус. Ігнатоўскі прысвяціў 
савецкаму перыяду. 

Значнае месца ў кнізе аддадзена першаму, Полацкаму 
перыяду. Ён дэтальна разглядае гістарычныя падзеі, а 
таксама асобныя накірункі гістарычнага працэсу ІХ -- 
ХПІ ст. на Полацкай Русі. Пры гэтым выкарыстоўваюцца 
шматлікія цытаты са старажытнарускіх летапісаў і ін- 
шых гістарычных крыніц, а таксама вынікі археалагіч- 
ных раскопак. Ус. Ігнатоўскі падкрэслівае, што закана- 
даўчая ўлада ў воласці ў Полацкім княстве належала да 
народнага веча, або сходу, а князі ў Полацку былі 
юрыдычна абмежаваныя ў сваёй дзейнасці. Аўтар робіць 
упор, абапіраючыся на звесткі летапісаў, на пастаяннае 
змаганне Полацкага княства з Кіеўскім за незалежнасць, а 
таксама «за ўплыў на Ноўгарад і за пяршынство ўва 
ўсходнеславянскім сьвеце» (с. 42), падкрэсліваючы асаблі- 
ва ролю князя Усяслава, Брачыславага сына (з 1044 да 
1101). У гэтым раздзеле Ус. Ігнатоўскі, згодна з сваімі 
устаноўкамі, апісвае барацьбу паміж кіеўскімі і полацкімі 
князямі ў 1127--1129 гг., калі полацкія князі былі вы- 
гнаны, а замест іх у Полацку і ва ўдзельных княствах 
Полацкай зямлі былі пасаджаны сыны і родзічы кіеў- 
скага князя Мсціслава. Край быў разрабаваны, а ты- 
сячы насельнікаў зямлі былі праданы ў няволю. Ус. 
Ігнатоўскі адзначае: «Нявольнічы гандаль пашырыўся. 
Ад яго карысталіся як прышлыя князі, так і мясцовыя 
капіталістыя, інтарэсы каторых супалі з інтарэсамі князёў. 
Такім спосабам, мясцовая буржуазія таго часу і чужазем- 
ная палітычная ўлада, маючы на ўвазе толькі сваю ка- 
рысць, руйнавалі Полацкі край» (с. 47). Тут зноў нагля- 
даецца мадэрнісцкі падыход да гісторыі. Аўтар паказвае, 
як свабодалюбівы народ, які паўстаў, выгнаў прышлых 
князёў і іх мясцовых прыхільнікаў і вярнуў полацкіх кня- 
зёў да. ўлады. Ён таксама адзначыў перыяд 1180--1190 гг., 
калі ў Полацку князя не было, а фактычна княствам 
кіравалі 30 старшынь, абраныя вечам, і Полацк ператва- 

рыўся на гэтыя дзесяць год у рэспубліку. Ён разглядае 
таксама ўплыў хрысціянства на асвету і развіццё Полац- 
кай зямлі, ролю ў гэтым княжны Прадславы-Ёўфрасінні, а 
таксама ролю Кірылы Тураўскага ў Тураве і Кліманта Сма- 
ляціча ў Смаленску. 

Другі перыяд гісторыі Беларусі, які вызначыў Ус. М. Іг- 
натоўскі, гэта ХІІ1--ХХІ ст., калі Беларусь і Літва ўвахо- 
дзілі ў склад Вялікага княства Літоўскага. Аўтар называе 
гэтую дзяржаву Літоўска-Беларускай дзяржавай. Ён пад- 
крэслівае: «...Мэндаўг збудаваў гаспадарства, каторае з са- 
мага пачатку было ня проста літоўскім, а літоўска-беларус- 
кім. Літоўскі гаспадар добра разумеў, што аперціся ў 
сваёй будоўлі толькі на адных літвінаў ён ня можа. Племя 
літвінаў было невялікае, апроч таго, у ім ня было куль- 
турнай мовы. ...І трэба зазначыць, што Полацкая Русь 
пэўна дала новаму гаспадарству свае парадкі, установы 
і культуру» (с. 73). Вельмі падрабязна разглядаўся Ігна- 
тоўскім гэты перыяд у гісторыі Беларусі, бо ён быў добра 
распрацаваны дарэвалюцыйнымі гісторыкамі. Ус. М. Ігна- 
тоўскі слушна падкрэсліў, што ў гэтай Літоўска-Беларус- 
кай дзяржаве «абедзьве нацыі жылі ў згодзе. У дзяржаве 
пануе шырокая верацярплівасьць» (с. 81). Ён таксама 
зазначыў, што «літвіны пачалі браць у беларусаў іх 
культуру, мову і нават веру. Так, напрыклад, вядома, 
што ў канцы ХІЎУ сталецьця больш як 50 літвінскіх мясцо- 
вых князёў трымаліся ўсходня-хрысьціянскай веры, бо яна 
мела ў сабе больш культурных элементаў, як паганская 
вера...» (с. 81). З гэтых сваіх назіранняў аўтар робіць 
выснову: «Такая еднасьць і згода паміж літоўскім і рускім 
элементамі дзяржавы залежала ад таго, што Літоўска- 
Беларускае гаспадарства было збудавана больш шляхам 
згоды, чымся шляхам уціску і вайны» (с. 81). Гэтыя 
палажэнні аўтара былі абвергнуты ў 40--50-х гадах, і 
доўга яшчэ ў навуковых працах і падручніках хадзіў 
міф пра нібыта заваёву беларускіх зямель літоўскімі захоп- 
нікамі. Толькі ў 70-х гадах частка гісторыкаў вымушана 
была на падставе фактаў вярнуцца да палажэнняў Ус. 
М. Ігнатоўскага ў гэтым пытанні. 

Шмат увагі ўдзяліў Ігнатоўскі барацьбе беларускіх і 
літоўскіх воінаў супраць крыжакоў і адносінам Літоўска- 
Беларускага гаспадарства з Польшчай і Масквою. Ён 
лічыць, што дзяржаўны саюз (унія) паміж Польшчай і 
Літоўска-Беларускім гаспадарствам быў заключаны не ў 
1385, а ў 1386 г. на з'ездзе ў Ваўкавыску, а ў Крэве ў 
1385 г. былі толькі нарада і пагадненне з польскімі 
пасламі. Але ён заўважае, што унія з Польшчай «была 
зроблена больш на паперы, чым у жыцьці» (с. 90). Калі 
ў 40--50-х гадах беларускія савецкія гісторыкі лічылі, 
што унія 1385 г. у Крэве адразу ж несла з сабой падпа- 
радкаванне Вялікага княства Літоўскага Польшчы (згодна 

з загадзя распрацаванай схемай), то цяпер, зноў-такі пад 
напорам фактаў, гісторыкі вымушаны вярнуцца да пала- 
жэнняў, выказаных Ус. М. Ігнатоўскім у гэтым пытанні. 
І толькі апошняя, Люблінская унія 1569 г. прывяла, як лі- 
чыць Ус. М. Ігнатоўскі, да страты Літвой і Беларуссю 
сваёй палітычнай і культурнай незалежнасці. 

Спецыяльны падраздзел кнігі Ус. М. Ігнатоўскага пры- 
свечаны беларускай культуры у ХУ- ХХІ ст. Тут разгля- 
даецца і заканадаўчая праца, аналізуюцца прывілеі, Стату- 
ты Вялікага княства Літоўскага 1529, 1566 і 1588 гг. 
Адзначыў Ус. М. Ігнатоўскі і культурную дзейнасць пер- 
шага беларускага друкара Францішка Скарыны (аўтар 
дадаткова і без тлумачэнняў называе яго таксама другім 
імем -- Юрый). 

Вельмі цікавую выснову з падзей царкоўнай гісторыі на 
Беларусі зрабіў Ігнатоўскі. Ён адзначыў, што ў ХУ ст. 
праваслаўная царква Літоўска-Беларускай дзяржавы ад- 
дзялілася ад праваслаўнай царквы ў Маскоўскім княстве. 
А калі ў 1589 г. Маскоўскай дзяржаве ўдалося падняць 
сан мітрапаліта свайго галавы царквы да сану патрыярха, 
што магло прычыніцца да падпарадкавання праваслаўнай 
царквы на Беларусі і Украіне, дзе быў толькі мітрапаліт, 
маскоўскаму патрыярху, то як процівага гэтаму мясцовымі 
царкоўнымі коламі была праведзена царкоўная унія ў 
Брэсце ў 1596 г., і праваслаўная царква на Беларусі і 
Украіне арганізацыйна была падпарадкавана рымскаму 
папе (с. 110). Гэтае палажэнне Ігнатоўскага супярэчыць 
розным канструкцыям палітычнага характару 40- 50-х і 
пазнейшых гадоў аб «каталіцкай агрэсіі», «барацьбе народ- 
ных мас за праваслаўе і за уз'яднаньне з царскай Ра- 
сіяй», якія растлумачвалі гэты палітычны акт з пазіцый 
дарэвалюцыйных дваранскіх і клерыкальных гісторыкаў, 
толькі цяпер ужо з марксісцкай фразеалогіяй. Ігнатоўскі 
таксама слушна адзначыў, што «Праваслаўная царква 
мела сваё права, хоць і меншае, ад каталіцкага. Наогул, 
палітыка дзяржавы была даволі верацярплівая» (с. 110). 

У трэцім перыядзе гісторыі Беларусі (ХУІ1- ХУІІІ ст.) 
Ус. М. Ігнатоўскі падрабязна разглядае ўсе падзеі, якія 
тычыліся Люблінскай уніі 1569 г. і Берасцейскай царкоў- 
най уніі 1596 г. Ус. М. Ігнатоўскі да прычын заключэння 
Люблінскай уніі адносіць жаданне беларускай шляхты 
атрымаць больш палітычных правоў за кошт правоў 
магнатаў, зраўняцца з правамі польскай шляхты.Аўтар 
прыводзіць факт стварэння Віцебскай канфедэрацыі бела- 
рускай шляхты ў 1562 г., якая паставіла сабе мэту дабіцца 
палітычнай уніі з Польшчай. Вонкавым жа фактарам у за- 
ключэнні дзяржаўнага саюза з Польшчаю быў пастаянны 
палітычны націск, пачынаючы з канца ХІУ ст., на Літву 
і Беларусь з боку Маскоўскай дзяржавы, спусташэнне 
і руйнаванне беларускай зямлі,-- піша Ігнатоўскі (с. 112). 

Асабліва гэты наніск праявіўся ў час Лівонскай вайны, што 
і вымусіла феадалаў Літвы і Беларусі шукаць хутчэйшых 
шляхоў да уніі. Ус. М. Ігнатоўскі адзначыў таксама супра- 
ціўленне магнатаў заключэнню уніі. Усе гэтыя палажэнні 
Ігнатоўскага былі абгрунтаваны на падставе ранейшых 
работ іншых вучоных. Ў адным тут памыляўся Ус. М. Ігна- 
тоўскі: ён лічыў, што Рэч Паспалітая, створаная актам 
Люблінскай уніі, была адным цэлым, адной непадзельнай 
дзяржавай. Ча самай справе, як сведчаць шматлікія даку- 
менты, Рэч Паспалітая прадстаўляла сабою федэрацыю 
дзвюх дзяржаў з адным каралём (ён жа вялікі князь 
літоўскі і рускі), з адным феадальным парламентам -- 
Соймам, з адной палітыкай, але з рознымі законамі, вой- 
скамі, дзяржаўнымі пасадамі і апаратам, рознымі дзяр- 
жаўнымі мовамі, фінансамі, судовымі ўстановамі. 

Таксама падрабязна разглядае Ус. М. Ігнатоўскі цар- 
коўную унію 1596 г. Ён паўтарае ў асноўным палажэнні 
рускіх дваранскіх і клерыкальных праваслаўных гісторы- 
каў аб нацыянальна-рэлігійным уціску ў Беларусі. Таму 
прыняцце уніі ён лічыць не рэлігійным, а палітычным 
пытаннем; яна была працягам палітыкі скасавання неза- 
лежнасці Літоўска-Беларускай дзяржавы, пачатай Люб- 
лінскай уніяй 1569 г., лічыць Ус. М. Ігнатоўскі. Такім 
чынам, аўтар даў падставы і пазнейшым гісторыкам пры- 
трымлівацца пазіцый рускіх дарэвалюцыйных гісторыкаў. 
Гэту пазіцыю Ігнатоўскага можна вытлумачыць палітыч- 
ным становішчам Беларусі ў той момант, калі пісалася 
кніга. Свой настрой супраць польскіх акупантаў у 1919 к. 
аўтар, які сам вёў барацьбу супраць іх і кіраваў барацьбой, 
перанёс і на старонкі кнігі. Таму палітыка Польшчы 
паказана адмоўнай, як потым паказвалася яна і ў кнігах 
іншых беларускіх гісторыкаў. Таму і Люблінская унія 
1569 г. паказана аўтарам як акт, падчас якога «ад вялікага 
Літоўска-Беларускага княства былі адабраны і сілком пры- 
лучаны да «кароны?» (як называлі Польшчу) такія багатыя, 
каштоўныя землі, як Падолія, Валынь, Кіеўшчына і Пад- 
лясьсе» (с. 135). І тут Ус. М. Ігнатоўскі ідзе за рускімі 
гісторыкамі. Аналіз дакументаў паказвае, аднак, што сама 
шляхта гэтых ваяводстваў намагалася далучыцца да Поль- 
шчы пры ўмове захавання старадаўніх законаў і справа- 
водства. Прычынамі гэтага былі ўжо моцная паланізацыя 
шляхты на Падляссі і спроба прыцягнуць польскую шлях- 
Ту да абароны ўкраінскіх зямель ад штогадовых нападаў 
крымскіх татар, а таксама намаганне мясцовай шляхты 
ўраўнаваць свае правы з польскай. 

Ігнатоўскі ў той жа час прызнае, што і пасля Люб- 
лінскай уніі Літоўска-Беларуская дзяржава захавала сваю 
самастойнасць. Ён спасылаецца на Статут Вялікага княства 
Літоўскага 1588 г., дзе было запісана, што палякі разгля- 
даюцца як іншаземцы і не маюць права набываць сабе 

землі на Беларусі і Літве, таксама як і атрымоўваць 
дзяржаўныя пасады (урады). 

Усе. М. Ігнатоўскі распрацаваў новы для яго часу сюжэт 
у гісторыі Беларусі -- пра казацтва на Беларусі. Гэты пад- 
раздзел яго працы стаўся асновай для далейшай рас- 
працоўкі тэмы (ці паўтарэння яго палажэнняў) пазней- 
шымі гісторыкамі -- В. К. Шчарбаковым, Іі. Ф. Лоч- 
мелем і асабліва Л. С. Абэцэдарскім. А В. К. Шчарбакоў 
нават выдаў кнігу па гэтай тэме. 

А вось палітычную гісторыю Беларусі з сярэдзіны 
ХУІ- ХУІІ ст. прафесар Ігнатоўскі даў у сваёй кнізе 
вельмі коратка, нават канспектыўна, літаральна на некаль- 
кіх старонках. Трошкі больш ім напісана пра падзелы 
Рэчы Паспалітай у канцы ХУІІІ ст., але ў асноўным 
ён прывёў факты без вялікіх абагульненняў. 

Адносна невялікім з'яўляецца чацвёрты раздзел кнігі, у 
якім гаворыцца пра становішча Беларусі ў складзе Расій- 
скай імперыі. Ус. М. Ігнатоўскі, коратка характарызуючы 
далучэнне Беларусі да Расіі, зрабіў слушную заўвагу: «До- 
ля працоўных мас Беларусі не палепшылася ад палітычнай 
перамены» (с. 166). І сапраўды, калі раней Беларусь 
была ў складзе дзяржавы са слабым дзяржаўным апара- 
там, то ў Расіі прыгонніцкі апарат дзяржаўнай улады 
быў значна мацнейшы. Таму становішча беларускага селя- 
ніна было больш цяжкае, як адзначае аўтар (с. 167). 
Гэты раздзел гісторыі Беларусі таксама вельмі кароткі. Ён 
складае толькі 8 старонак, паколькі гэты перыяд быў 
асветлены Ус. М. Ігнатоўскім у асобнай кніжцы, як адзна- 
чыў сам аўтар. Фактычна тут даецца канспектыўны агляд 
гісторыі Беларусі ХІХ і пачатку ХХ ст. Аўтар адзначае, 
што асноўная маса памешчыкаў Беларусі была задаволена 
далучэннем Беларусі да Расійскай імперыі, бо ў Расіі 
такіх груповак сярод шляхты, якія б хацелі правесці 
карэнныя рэформы дзяржаўнага ладу, як у Рэчы Паспа- 
літай, не было. Памешчыкі маглі жыць спакойна і ўпэўне- 
на. Ус. М. Ігнатоўскі адзначыў, што становішча жыхароў 
гарадоў -- мяшчан -- у Расійскай імперыі ў параўнанні з 
іх становішчам у Рэчы Паспалітай пагоршылася: было ска- 
савана самакіраванне гарадоў паводле магдэбургскага пра- 
ва, павялічаны падаткі, на іх пашыралася вайсковая, рэк- 
руцкая павіннасць. 

Аўтар «Кароткага нарыса гісторыі Беларусі» вельмі 
коратка апавядае пра палітычныя падзеі ў ХІХ ст. на Бела- 
русі, засяроджваючы ўвагу чытача на палітыцы рускага 
ўрада ў краі. Ён падкрэслівае значэнне русіфікацыі Бела- 
русі, якую праводзіў урад Мікалая І, зазначаючы, што 
русіфікацыя ўдарыла не столькі па моцнай польскай куль- 
туры, колькі па культуры беларускай. 

Усе. М. Ігнатоўскі, насуперак гістарычным фактам, зыхо- 
дзячы са сваіх марксісцкіх, класавых пазіцый (каб і на Бе- 

ларусі было сялянскае паўстанне, а не толькі Пугачоў у 
Расіі), ахарактарызаваў польскае паўстанне 1863 г. на 
Беларусі як, з аднаго боку, сялянскі рух, накіраваны суп- 
раць паноў, з другога боку, палітыка-вызваленчы, незалеж- 
ніцкі рух, накіраваны супраць рускага царызму. Сапраўды, 
можна пагадзіцца з Ус. М. [Ігнатоўскім у тым, што 
паўстанне 1863 г. на Беларусі мела нацыянальна-вызвален- 
чы характар, а для групоўкі чырвоных мэтаю было ўтва- 
рэнне незалежнай ад Расіі і Польшчы Беларускай рэспублі- 
кі. Для рэвалюцыянераў-народнікаў (чырвоных) і чыр- 
вонага дыктатара паўстання В. К. Каліноўскага такая 
мэта існавала. Але з тым, што паўстанне на Беларусі 
было сялянскім, пагадзіцца нельга. Шляхецкім яго лічылі 
і дарэвалюцыйныя даследчыкі, да такой жа высновы прый- 
шлі і савецкія даследчыкі, і перш за ўсё С. М. Самбук. 
Дастаткова зазірнуць у Беларускую Савецкую Энцыклапе- 
дыю, каб пераканацца ў шляхецкім характары паўстання 
1863 г. на Беларусі. 70 працэнтаў удзельнікаў паўстання 
складалі дваране (галоўным чынам дробныя чыноўнікі, 
інтэлігенцыя, малазямельная і беззямельная шляхта). 
І толькі 18 працэнтаў складалі сяляне (у большасці ў Гро- 
дзенскай губерні). Асноўная маса беларускага сялянства за 
паўстанцамі не пайшла, нягледзячы на заклікі Каліноўска- 
га і ягонай «Мужыцкай праўды». Царызму ўдалося нават 
накіраваць беларускіх праваслаўных сялян, растлумач- 
ваючы, што яны рускія, супраць паўстанцаў-паноў. Дай- 
шло да парадаксальнай сітуацыі, калі пануючы клас рус- 
кага дваранства ўзбройваў прыгнечаных сялян, накіроў- 
ваючы іх супраць другой часткі дваранства -- апалячанага 
беларускага і польскага. На жаль, версія, якую ўвёў 
Ус. М. Ігнатоўскі, раз-пораз з'яўляецца на старонках друку. 


Тут таксама трэба заўважыць, што Ус. М. Ігнатоўскі, 
зыходзячы хіба з таго меркавання, што імя Вікенцій не 
беларускае, а польскае (а сапраўды -- каталіцкае), выра- 
шыў пасмяротна перайменаваць нацыянальнага героя Бе- 
ларусі Вікенція Канстанціна Каліноўскага толькі ў Кан- 


станціна, каб не быў палякам, бо ў той час, як ён пісаў 
сваю працу, Ус. М. Ігнатоўскі вёў барацьбу з палякамі. 
Таму ўпершыню ў гістарычнай літаратуры з'явілася новая 
форма найменавання Каліноўскага -- Кастусь Каліноўскі 
(Кастусь -- правадыр сялянскага паўстання), пра якую 
сам Вікенцій Каліноўскі так ніколі і не даведаўся, 
бо загінуў на шыбеніцы ў 1864 г. 

Ва ўсіх сваіх асабістых дакументах Каліноўскі подпіс- 
ваўся заўсёды «Вікенцій Каліноўскі», бо калі ў католікаў 
два імені, то заўсёды ўжываецца першае. І ў тагачасных 
афіцыйных дакументах і Пецярбургскага універсітэта, і гу- 
бернскай дваранскай зборкі, і ў прыгаворы да пакарання 
смерцю ўжывалася толькі імя Вікенцій. Пра гэта прыхо- 

дзіцца гаварыць, бо легенда пра імя Кастусь, якую ўвёў у 
абіход Ус. М. Ігнатоўскі, пашыраецца і дагэтуль. Яна 
вельмі нагадвае гісторыю з «палепшаным» імем Франціш- 
ка Скарыны, якога трэба абавязкова было ў 40-х гадах 
зрабіць праваслаўным беларусам, г. зн. Георгіем. Усе гэтыя 
пасмяротныя перайменаванні з'яўляюцца далёкімі выні- 
камі русіфікатарскай палітыкі царскіх улад на Беларусі. 

У сувязі са скарачэннем аб'ёму сваёй кнігі ў канцы яе 
Ус. М. Ігнатоўскі ў тэлеграфным стылі апавядае пра на- 
цыянальна-вызваленчы рух на Беларусі ў другой палове 
ХІХ - ХХ ст. 


Пятаму перыяду гісторыі Беларусі пасля звяржэння 
царызму і да 1924 г. Ус. М. Ігнатоўскі прысвяціў толькі 
б старонак. Практычна гістарычныя падзеі тут толькі 
пералічаны. Ус. М. Ігнатоўскі адзначае: «На Беларусі 
Кастрычніцкая рэвалюцыя, развязаўшы сацыяльнае пы- 
таньне, павінна была спаткацца і спаткалася з нацыя- 
нальным пытаньнем».(с. 177). Ён падкрэсліў, што на грунце 
адзінага нацыянальнага фронту стаў і Усебеларускі Кан- 
грэс, які сабраўся ў снежні 1917 г. і абвясціў Беларусь 
дэмакратычнай рэспублікай і разам з тым прызнаў Усе- 
беларускі Савет сялянскіх, салдацкіх і рабочых дэпутатаў. 
Аўтар кнігі тлумачыць пазіцыі розных накірункаў бела- 
рускага нацыянальнага руху. Вельмі цікавае яго назіранне 
адносна неабходнасці ўтварэння БССР, пытанне пра якое 
было пастаўлена на УІ паўночна-заходняй канферэнцыі 
Расійскай Кампартыі ў Смаленску ў канцы снежня 1918 г. 
Ён адзначае: «На працягу працы канферэнцыі выявілася, 
што партыя павінна дзеля бальшавізацыі беларускіх мас 
узяць у свае ўласныя рукі разьвязваньне нацпытань- 
ня» (с. 178). Таму і была абвешчана БССР. 

«Кароткі нарыс гісторыі Беларусі» Ус. М. Ігнатоўскага 
застаецца да нашага часу адным з каштоўных твораў 
беларускай гістарыяграфіі. Ён у канцы 20-х гадоў ХХ ст. 
лічыўся першым марксісцкім курсам беларускай гісторыі. 
Гэты твор беларускага гісторыка адлюстраваў новы пады- 
ход да гістарычных фактаў аўтара, часам з удалымі высно- 
вамі, часам са спрошчаным і паспешлівым тлумачэн- 
нем падзей, выкліканым сацыяльным заказам. Але трэба 
аддаць належнае гэтай працы. Яна была пэўнай ступен- 
ню ў распрацоўцы гісторыі Беларусі як прадмета. Пасля 
«Кароткага нарыса» з'яўляецца шэраг прац іншых бела- 
рускіх гісторыкаў, якія ўнеслі свой уклад у далейшае раз- 
віццё гістарычнай навукі на Беларусі. 


А. П. ГРЫЦКЕВІЧ, доктар гістарычных навук. 


АТ РЭПАКТАРА 


У 1991 годзе спаўняецца 110 гадоў з дня нараджэння 
вядомага беларускага гісторыка і дзяржаўнага дзеяча 
Ус. Ігнатоўскага. У гэтым жа годзе спаўняецца 70 гадоў 
з дня заснавання Дзяржаўнага выдавецтва Беларусі. Ад- 
ной з першых кніг было выданне Ус. М. Ігнатоўскага. 
Выдавецтва «Беларусь» з'яўляецца пераемнікам Дзяржаў- 
нага выдавецтва Беларусі і лічыць справай гонару перавы- 
данне яго «Кароткага нарыса гісторыі Беларусі». 

У кнігі Ус. М. Ігнатоўскага, як і ў аўтара, цяжкі і 
трагічны лёс. Першае выданне было канфіскавана ў 1919 
годзе польскімі акупацыйнымі ўладамі. Другое выданне 
ўбачыла свет пасля вызвалення Беларусі ў 1921 годзе. 
У гэтым жа годзе без дазволу аўтара кніжка выйшла ў 
Вільні. Попыт на яе не прыпыняўся, і неўзабаве выйшла 
трэцяе выданне, папраўленае і дапоўненае. 

У 1926 годзе ў Мінску выйшла чацвёртае выданне, пера- 
робленае. У 1927 годзе гэта кніга выходзіць ізноў у 
Вільні. 

Пасля кароткага перыяду ў 20--30-х гадах адраджэння 
беларускай мовы, культуры і навукі пачаўся чорны перыяд 
знішчэння беларускай нацыянальнай інтэлігенцыі. У 1931 
годзе Ус. М. Ігнатоўскі трагічна загінуў. Трагічны лёс 
спасціг і кнігу Ус. Ігнатоўскага. Яна была забаронена 
і на многія гады арыштавана ў спецсхове. Некалькі пака- 
ленняў людзей былі пазбаўлены магчымасці вывучаць 
гісторыю Беларусі. 

Цяпер пачалося другое адраджэнне беларускай мовы, 
культуры і навукі. Ізноў са спецсхова выходзяць кнігі-вяз- 
ні беларускіх вучоных, пісьменнікаў, і сярод іх -- «Карсткі 
нарыс гісторыі Беларусі» Ус. М Ігнатоўскага. 

Было вырашана найбольш поўна захаваць спадчыну, 
якую нам пакінуў Ус. М. Ігнатоўскі. Таму мы пакідаем і 
тагачасны правапіс, крыніцы і падручнікі, і кнігаспіс, 
змешчаныя ў канцы кнігі. 

Сучасныя чытачы не толькі атрымаюць магчымасць 
азнаёміцца з гісторыяй Бацькаўшчыны, але і з сакавітай 

мовай аўтара. Стыль і мова яго могуць служыць узорам 
папулярнага выкладання гісторыі. 

Крыніцы і падручнікі, кнігаспіс таго часу сведчаць аб 
бурным развіцці мовы, культуры і навукі. Выданне падруч- 
нікаў на беларускай мове па прыродазнаўству, дакладных 
навуках, музыцы, прыгожаму пісьменству абвяргае думку 
асобных нігілістаў аб тым, што беларуская мова і культура 
штучныя і не жыццядзейныя. 

Некаторыя архаічныя выразы, памылкі друку на кар- 
тах іў тэксце і спрэчныя высновы вымушаюць рэдактара 
даць у канцы кнігі каментарыі і заўвагі, асабліва для 
юных чытачоў. 


Э. ГНЕЎКА 


ПРАДМОВА ДА 4-га ВЫДАНЬНЯ 


Кароткі нарысе гісторыі Беларусі зьявіўся першы раз у 
друку ў цяжкія часы бела-польскай окупацыі, у 1919 годзе. 
«Нарыс» злажыўся з лекцый, якія аўтарам чыталіся для 
настаўнікаў пачатковых школ Меншчыны. Польская цэн- 
зура выкасавала каля трэцяй часткі рукапісу, і кніжка 
вышла з друку скарочанаю і папсованаю. Копіі рукапісу 
ў аўтара не асталося; аўтэнтык польскі «угудазіаі ргазу» з 
друкарні забраў сабе. Ня гледзячы на «2е2уо]епіе» цэнзу- 
ры, окупацыйны ўрад праз нейкі час хапіўся і даў загад 
конфіскаваць кніжку. Студэнтам Пэдагогічнага Менскага 
інстытуту ўдалося забраць каля тысячы экзэмпляраў, а 
дзьве тысячы конфіскована. Гэтыя дзьве тысячы «Нарысу» 
белапалякі, уцякаючы з Менску летам 1920 г., кінулі, 
і, такім спосабам, з перамогаю Кастрычніка, «Нарыс» вы- 
шаў на сьвет з поліцэйскай каморы. 

У 1921 годзе вышлі два выданьні «Нарысу». Другое 
выданьне бяз ведама аўтара вышла ў Вільні. Нам невядома, 
як яно вышла, але на кніжцы няма цэнзурнай паметкі 
«2 2егжоіепіа у4аа2». Другое выданьне зьяўляецца пера- 
друкам з першага выданьня без перамен. 

Трэцяе выданьне «Нарысу» вышла ў Менску, ужо воль- 
ным ад белапалякаў, крыху пазьней за другое, бо аўтар 
унёс у «Нарыс» некаторыя папраўкі, на што патрэбен 
быў час. Такім спосабам, 3-е выданьне вышла ў сьвет крыху 
папраўленым і дапоўненым. 

Попыт на кніжку не прыпыніўся й цяпер. Па пропозы- 
цыі Дзяржаўнага Выдавецтва аўтар яіцчэ раз пераглядзеў 
кніжку, унёс у яе тое, што дала навука аб Беларусі за 
апошнія гады, і пусьціў яе ў людзі. 

Аўтар выказвае шчырую падзяку т-шу Я. Лёсіку, 
каторы згадзіўся ўзяць на сябе працу падабраць адпавед- 
ныя малюнкі да тэксту кніжкі. Дзякуючы гэтай працы 
чацьвертае выданьне кніжкі будзе ілюстраваным. 


У. ІГНАТОЎСКІ. 


ПРАДМОВА ДА 3-га ВЫДАНЬНЯ 


Нам усім добра вядомы той політыка-соцыяльны ўклад 
жыцьця, які быў пад цяжкаю рукою самаўладзтва ў Ра- 
сіі наогул і ў нас на Беларусі. Змагаючыся з усім тым, 
што было карысна для пролетарска-сялянскіх мас Расіі, са- 
маўладзтва, разам з тым, змагалася з усім тым, што 
насіла на сабе адзнакі мясцовага ці нацыянальнага харак- 
тару. Усё вялікае, агульнае ставілася замест дробнага, 
мясцовага і нацыянальнага. Панавала ідэя імпэрыялізму. 
З офіцыяльнага боку існавала політычна і культурна 
толькі адзіная і непадзельная Расія, якая ведала і пад- 
трымлівала адзіную і непадзельную гісторыю, агульна-рус- 
кую гісторыю царска-панскага кірунку. Такая гісторыя чы- 
талася і выкладалася ўва ўсіх школах вялікай імпэрыі, 
да якое-б грамадзкае клясы і нацыянальнасьці яны не нале- 
жалі, у якой-бы мове яны не гаварылі. На гэтай царскай, 
агульна-рускай гісторыі адукаваліся і мы, што вышлі з 
працоўных мас Беларусі. 

У часы імпэрыі не зварачалася ўвагі на тое, што з со- 
цыяльнага і культурнага боку не магло быць і ніколі ня 
было цэльнай і адзінай Расіі. Не зварачалася ўвагі на 
тое, што адзін супроць другога стаяць дзьве клясы рускага 
так званага «народу», інтарэсы каторых ня толькі не 
супадаюць, але йдуць адзін на другога; дзьве клясы, 
каторыя разьдзелены глыбокаю прорваю, праз якую масты 
ня будуюцца. Было зьняважана і тое, што гэтая політычна- 
адзіная Расія лічыць у сваім складзе далёка больш за 100 
народаў, што прырода Расіі сьпявае свае рознастайныя 
сьпевы і формуе асобныя этнографічныя адзінкі народаў, 
што падданыя адзінай імпэрыі гавораць у розных мовах 
і маюць кожны свой асобны быт, кожны сваё мінулае, на 
каторым будуецца яго будучына. 

І што ж зрабілася? Зрабілася тое, што і заўжды робіцца 
ў такім разе. Мы ніколі ня ведалі і цяпер ня ведаем 
сапраўднай агульна-рускай гісторыі, бо толькі тады маг- 
чыма знаць агульнае, калі мы ведаем дробнае, з якога 
складаецца агульнае. У гісторыі, таксама як і ў другіх 
навуках, павінна йсьці не ад агульнага да асобнага, а наад- 
варот. 

У часы самаўладзтва шырокім колам грамадзянства 
здавалася, што моцна стаіць на нагах жалезны кумір 
царска-панскай імпэрыі, што моцна ён трымае і доўга 
яшчэ будзе трымаць у магутных руках політыка-соцыяль- 

ную, культурную, географічную і этнографічную розна- 
стайнасьць. Але ня так было ў самай справе. Прабіў 
час, ірухнуў з вялікім шумам жалезны кумір, бо ня было 
ў яго апоры, бо былі ў яго, як у таго біблейнага куміра, 
гліняныя ногі. Калі ўпаў кумір, то ўвесь абшар Расіі засы- 
паў ён сваімі руінамі і друзгамі. Паднялася вялікая цемра 
ад густога пылу гнілой і струхлелай старасьветчыны. 
І здавалася нам, што нічога вяма ўкола нас, апроч гэтай 
цемры і гэтага пылу. Але аблёгся пыл, пачала зьнікаць 
цемра, пачалі і мы аглядацца навокала. Пад нагамі кашы- 
мі, сярод руін і друзгаў, ужо пачалі выбівацца на сьеет з 
пладавітай глебы чалазечага жыцьця нозыя, пакуль што 
чуць прыметныя расьліны новай творчасьці. Сярод гэтых 
новых расьлін асабліва хутка пачалі падымацца ўгару 
расьліны нейкай як-бы крышталізацыі жыцьця -- расьлі- 
ны рэвалюцыйнай індукцыі. Пачалося на могілках новае 
жыцьцё. У нашыя часы мы бачым, як усё навокала насе 
крышталізуецца, як ува ўсё прасочваецца творчая ін- 
дукцыя. 

Найперш за ўсё пачалася крышталізацыя і індукцыя ў 
політыка-экономічным будаўніцтве. На месцы зруйнована- 
га політыка-экономічнага будынку пачалі ўтварацца невя- 
лікія, нават маленькія будынкі, зьяўляюцца політычна- 
экономічныя організмы. Кожная экономічна-этнографіч- 


ная галіна пачала з вялікаю ўвагаю падлічаць свае 
экономічна-політычныя магчымасьці, скарбы, капіталы і 
маемасьць. У цяжкіх муках нязвыклай творчасьці нара- 
джаюцца на сьвет дзяржавы невялікіх, нават маленькіх, 
прыгнечаных імпэрыялістычнай Расіяй, народаў. Ства- 
раюцца ўрады гэтых дзяржаў, зьяўляюцца гандлёвыя па- 
латы, пасылаюцца ўзаемна-экономічныя місіі. Пачынае, 
урэшце, варушыцца і Беларусь, прыняўшыся за будоўлю 
свайго экономічна-політычнага будынку. 

Амаль што адначасна з крышталізацыяй экономічна- 
політычнай зьяўляецца індукцыя і крышталізацыя эконо- 
мічна-соцыяльная. «Народ» у розных краёх пачынае ўгля- 
дацца ў сваю структуру і дзяліцца паводле сваіх інтарэсаў 
на дзьве няроўныя групы. З аднаго боку, зьбіраюцца ў 
невялічкі гурток эксплёататарскія элемэнты з вялікім 
капіталам і яшчэ большым апэтытам. З другога боку, 
расьце вялікая грамада працоўнай клясы, спакон веку 
забітай, пакрыўджанай і аграбленай. Кожная з гэтых 
кляс-груп пачынае вясьці сваю лінію, гатуецца да баргць- 
бы і, урэшце, змагаецца за свае інтарэсы. 


У пазьнейшыя часы крышталізуецца мастацтва, крыш- 
талізуецца і навука, апіраючыся ў сваёй творчасьці ці на 
мясцовы, тэрыторыяльна-экономічны, ці на экономічна-со- 
цыяльны, клясавы грунт. Паміж іншымі навукамі пачала 
сваю крышталізацыю і індукцыйную працу і гісторыя. 

У шырокіх колах грамадзянства паўстаў вялікі попыт 
на гісторыі асобных тэрыторый, асобных народаў, асобных 
кляс. Агульныя курсы перасталі здавальняць чалавека, бо 
ён не знаходзіў там адказаў на запытаньні бягучага рэво- 
люцыйнага руху. Паўстаў попыт і на гісторыю Беларусі і 
асобных яе кляс, на што раней не зварочвалі ўвагі, як на 
нешта маленькае і няпрыметнае. 

Цяжкую працу прыходзіцца цяпер рабіць таму, хто ста- 
віць сабе за мэту працаваць над гісторыяй асобнай тэрыто- 
рыі, напрыклад Беларусі. Раней вайна імпэрыялістычная, 
потым вайна міжнародна-соцыяльная зруйнавала край, які 
ўвесь час быў арэнай барацьбы. Эвакуацыі на ўсход і, асаб- 
ліва, на захад зусім зьнішчылі край ня толькі экономічна, 
але і навукова-культурна. Няма гістарычных крыніц і 
матэрыялаў, няма падручнікаў. Бушуе рэволюцыйны гура- 
ган, урываецца ў габінэты навуковай працы і не дае маг- 
чымасьці спакойна і роўна працаваць. Апроч таго, мы ўсе 
вельмі звыклі да старых мэтодаў. Ніяк ня ўмеем мы праца- 
ваць над тым, што здаецца нам невялікім і дробным. Мы 
прызвычаіліся лёгка глядзець на прыватнае і дробнае 
і не даваць яму сапраўднага значэньня, а часам мы і зусім 
дробнага ня бачым. 

Цяпер трэба пісаць і працаваць іначай. Мы павінны з 
гары спусьціцца ўніз, каб тут, унізе, а не з вышыні птушы- 
нага лёту, рабіць нашу працу. Калі.чалавек з вышыні пту- 
шынага лёту глядзіць уніз, усё здаецца яму гладкім, роў- 
ным і аднастайным: зьнікаюць з вачэй этнографічныя і 
клясавыя межы, кліматычныя і іншыя адзнакі. Чалавек 
з гары бачыць толькі агульны плян і ня можа прыглядзец- 
ца да асабістасьцяй малюнку. Каб добра разглядзець 
дэталі малюнку, трэба спусьціцца ўніз. 

Узяўшы ў рукі ясны ліхтарык, павінны мы крок за кро- 
кам абыйсьці мінулае нашай бацькаўшчыны. І ніводзін 
куточак нашага многапакутнага жыцьця ня можа і не 
павінен астацца бяз нашага стараннага агляду. І калі ўсе, 
нават найцямнейшыя куточкі жыцьця ня толькі кожнага 
народу, але і соцыяльных груп гэтага народу будуць вядо- 
мы, тады толькі будзе магчыма ўзяць крыльле вольнай 
птушкі, падняцца ўверх і адтуль з вышыні паглядзець на 
жыцьцё ўсіх народаў. Такі агульны агляд будзе індук- 
цыйным аглядам. Пабудованы такім спосабам агульны 
курс будзе сапраўдным і карысным курсам. 

Але раней трэба ўзяцца за чорную працу, за дробную 
працу. Ўжо прышоў і для Беларусі час гэтай працы, чае 
індукцыйнай будоўлі. Над струхлелымі крыжамі бацькоў 
паднялася новая маладая Савецкая Беларусь. Цяжкаю 
працаю і жыцьцёваю політыка-соцыяльнаю барацьбою зда- 
бывае яна сабе месца сярод сясьцёр сваіх, іншых савецкіх 
рэспублік. 

УВОДЗІНЫ Ў ГІСТОРЫЮ БЕЛАРУСІ 


Звыклі мы ў ранейшыя часы да вялікіх абшараў, да 
вялікіх цыфраў. Дзеля гэтага звыклі мы лічыць нашу 
бацькаўшчыну зусім невялікаю і няпрыметнаю па абшары 
яе тэрыторыі і па ліку яе насельнікаў. Пэўна, можа так яно 
і будзе, калі мы параўнаем Беларусь з так званымі «вялі- 
кімі» дзяржавамі, як, напрыклад, Вялікабрытанія, Ня- 
меччына, Францыя з колёніямі, Кітай, былая Расія і г. д. 
Але будзе ня так, калі параўнаем Беларусь з такімі не- 
вялікімі дзяржавамі, як, напрыклад, Швайцарыя, Данія, 
Бэльгія, Голяндыя, Літва, Латвія, Эстонія і г. д. 

Пры апошнім параўнаньні мы бачым, што ня так ужо 
малая наша Беларусь. Выстарчыць" гэтае зямелькі да таго, 
каб можна было добра жыць, толькі-б ніхто не руйнаваў гэ- 
тай тэрыторыі і не грабаваў сваёю эксплёатацыяй яе проле- 
тарска-сялянскіх мас. 

Беларусь даўно ўжо ня мела свайго агульнага політыч- 
нага цэнтру; сучасная Савецкая Беларусь ня ўключае ў 
свой склад усёй этнографічнай Беларусі. Дзякуючы гэтаму 
даволі цяжка вызначыць велічыню тэрыторыі Беларусі. 
Мы папрабуем вызначыць тэрыторыю Беларусі паводле 
этнографічна-экономічных прымет. Пры такім падходзе да 
справы мы бачым, што Беларусь складаюць старыя губэр- 
ні -- Менская, Магілеўская і Горадзенская, узятыя амаль 
што цалкам; Віцебская ў пераважнай большасьці свае 
тэрыторыі; Смаленская і Чарнігаўская некаторымі асоб- 
нымі паветамі. Ёсьць моцна русыфікаваны беларускі этно- 
графічны тып у суседніх губэрнях -- Цьверскай, Пскоў- 
скай і Арлоўскай. Наогул, Беларусь разьляглася ў басэйне 
верхняга Дняпра, пачынаючы з Прыпяці і Дзясны і ў 
басэйне рэк Нёмана і Заходняй Дзьвіны. Уся тэрыторыя 
этнографічнай Беларусі даходзіць амаль што да 300 тысяч 
квадр. кілёмэтраў. Што датыча ліку насяленьня на гэтай 
тэрыторыі, то ён вылічаецца рознымі лічбамі, сярэдняю 
з якіх можа быць прынята лічба ў 10 мільёнаў. 

Прырода Беларусі даволі багатая, з харошым, удзяч- 
ным для рольніцтва кліматам, але няма тут высокіх гор і 
глыбокіх прорваў. Куды ні глянь, ляжыць перад табою 
амаль што аднастайная раўніна, сярэдняя частка якой па- 
крыта сенажацямі, лясамі, пушчамі і вялікай сілай вазёр і 
балот. 

Рэдка калі ў часы свайго мінулага жыцьця бачыла 
Беларусь супакой. Знаходзячыся ў сярэдзіне Эўропы, яна 

была тым месцам, дзе стыкаліся экономічныя інтарэсы За- 
хаду і Ўсходу. Тут вельмі часта адбываліся вялікія войны. 
Беларусь заліта крывёю і ўсыпана касьцьмі ня толькі 
яе насельнікаў, але і другіх народаў Эўропы і Азіі. Кур- 
ганы, якія раскіданы па ўсёй Беларусі, сьведчаць і гаво- 
раць маўчком аб тым, што калісь тут было. Цяжкае, га- 
ротнае мінулае нашай старонкі як-бы налажыла на яе твар 
сваю пячатку, спавіло яе горам і пакутаю. Над краем 
як-бы вісьне векавечная скарга на цяжкую долю, і вісьне 
ціхі смутак. Вось як беларускі пясьняр, сын сваёй зямелькі 
і народу, Якуб Колас пяе ў адным з сваіх твораў пра Бела- 
русь. 

«Вісьне скарга уздоўж Нёмана, 

Беларусі сына, 

Як ты бедна, як ты цёмна, 

Родная краіна. 

Зьбіты ў кучы твае вёскі, 

У землю стрэхі ўходзяць; 

Нуднай песьні адгалоскі 

Лес, курганы родзяць... 

Усё ў табе, мой родны краю, 

Усё, спавіта горам: 

І той вецер, што дзьме з гаю, 

Што шуміць над борам; 

Тая песьня, што на полі 

Жнеі засьпяваюць; 

Тыя думкі, што да болю 

Сэрца калыхаюць». 

На тэрыторыі гэтай, спавітай горам, пакрытай кургана- 
мі-магільнікамі, жывуць насельнікі, каторыя дзеляцца на 
некалькі этнографічных тыпаў. Каля 20 проц. насяленьня 
складаюць вялікарусы, еўрэі, палякі, літоўцы, цыганы 
і інш. народы, каторыя, такім спосабам, зьяўляюцца мен- 
шасьцю ў краі. Этнографічнаю большасьцю тэрыторыі ў 
ліку 80 проц. зьяўляюцца беларусы, галіна ўсходня-сла- 
вянскага, ці руска-этнографічнага, тыпу. Часта толькі па 
адным абліччы можна адрозьніць беларуса ад двух яго 
этнографічных сваякоў -- вялікаруса і ўкраінца. Найчась- 
цей беларусе росту невялікага, сярэдняга, крыху пахілага 
складу. Калі глядзіш на яго, то здаецца, што на сваіх 
сагнутых плячох нясе ён увесь цяжар свайго мінулага і су- 
часнага жыцьця. Твар беларуса даволі выразны, у ім ёсьць 
нейкая мяккасьць, каторая залежыць як ад мімічнага 
складу твару, так і ад спакойна-ласкавага погляду вачэй. 

Калі параўнаць беларуса з вялікарусам ці ўкраінцам, то 
выйдзе, што ён ёсьць прадстаўнік самага чыстага этно- 
графічнага тыпу ўсходня-славянскага рускага племя. Гэта 
аб'ясьняецца абставінамі яго папярэдняга гістарычнага 
жыцьця. 

З гісторыі Беларусі мы бачым, што беларускае племя 

праз увесь час свайго мінулага жыцьця ня зьлівалася з 
народнасьцямі другіх рас. Ня так было з вялікарусамі і 
ўкраінцамі: яны жылі пры такіх умовах, што ім немагчыма 
было зьберагчы свой старажытны этнографічны тып. Тур- 
ка-мангольскія пляменьні праз некалькі вякоў ішлі праз 
паўднёвыя стэпы, у вялікім ліку аставаліся там і рабілі па- 
ходы як на паўднёвую, так і паўночна-ўсходнюю Русь. 
Многа вякоў і ўкраінцы і вялікарусы пражылі пад турка- 
мангольскім панаваньнем і іх этнографічным уплывам. На 
поўначы і на паўночным усходзе рускія пляменьні ў сваім 
расьсяленьні спаткаліся з фіна-манголамі. Вялікарускія 
пляменьні зьліваліся з фінамі і русыфікавалі іх. Гэтая 
гістарычная зьява цягнецца аж да нашага часу. Пэўна, што 
сумеснае згоднае жыцьцё з фіна-манголамі і русыфікацыя 
іх мелі свой адваротны бок, г. зн. этнографічны ўплыў фі- 
наў на вялікарусаў. Што датычыць да беларусаў, то мы 
ведаем, што турка-мангольская лявіна да іх не дакацілася, 
а фіна-мангольскія пляменьні ня былі іх суседзямі. На 
беларусаў мог быць уплыў літоўскай і польскай крыві, і, 
пэўна, доўгае суседзтва і сужыцьцё з літвінамі зрабіла 
гэты ўплыў. Што датычыць да палякаў, то іх этнографічны 
ўплыў ня мог быць значным, бо палякі былі ў Беларусі вы- 
шэйшым, шляхоцкім станам. Тыя беларусы, якія зьліва- 
ліся з імі, былі прадстаўнікамі таксама шляхоцкага бела- 
рускага стану. З гісторыі нам вядома, што гэтыя беларусы 
адышлі ад свайго народу і сталі палякамі. Што датычыць 
да шырокіх мас беларусаў, то польскага ўплыву тут не 
магло быць: паміж панам-палякам і мужыком-беларусам 
была глыбокая соцыяльная прорва. З усяго вышэйпаданага 
мы бачым, што этнографічнага ўплыву мангольскай расы 
на беларуса ня было. Калі і прызнаць этнографічны ўплыў 
літоўскі і польскі, то гэты ўплыў быў невялікі; апроч таго, 
літвіны -- такія-ж арыйцы, як і беларусы, а палякі -- сла- 
вяне, толькі заходняй галіны. 

Клімат Беларусі вельмі вільготны. Лясы і балоты тры- 
маюць гэтую вільгаць. Вільгаць тэрыторыі і вялікая пло- 
шча, занятая балотамі, доўгі час лічыліся вельмі шкадлі- 
вымі недахватамі краю. Але з гэтым можна згадзіцца толь- 
кі часткаю. Справа ў тым, што багацьце вільгаці бароніць 
тэрыторыю ад засухі, і на Беларусі немагчымы такія не- 
ўраджаі, як, напрыклад, на паўднёвым усходзе Расіі. 
З другога боку, калі гаварыць аб культурных магчымась- 
цях, аб магчымасьцях мэліорацыі, то трэба заўважыць, 
што асушыць куды лягчэй, чым абводніць, увільгоціць. 
Такім спосабам, для падняцьця культуры Беларусі ня 
прыдзецца траціць столькі сіл і коштаў, як краём з конты- 
нэнтальным кліматам. 

Тэрыторыя Беларусі ня можа пахваліцца добраю гле- 
баю: зямелька Беларусі, за выключэньнем некаторых паве- 
таў,-- малаўрадлівая. Найбольш пашыранымі грунтамі 

зьяўляюцца суглінкі і супяскі. Суглінак спатыкаецца ў 
паўночнай часьці Магілеўшчыны і Віленшчыны і ў паў- 
ночна-заходняй часьці Горадзеншчыны. Супескавы грунт 
бяднейшы за сугліністы і дае меншыя ўраджаі. Супясковае 
глебы на Беларусі больш чым сугліністае: яна спатыкаецца 
амаль па ўсёй Беларусі. Шмат ёсьць на Беларусі і пяскоў, 
асабліва каля вялікіх рэк. Найбольш пяскоў знаходзіцца ў 
паўднёвай Беларусі. Спатыкаюцца ў нас і падзолы, якія па 
сваёй урадзкайнасьці стаяць яшчэ ніжэй ад пясковых глеб. 
Найчасьцей яны пападаюцца ў паўночнай Беларусі, на- 
прыклад у старых Полацкім і Вяліскім паветах на Ві- 
цебшчыне. Самай ураджайнай глебай на Беларусі зьяўля- 
ецпа гліністая, якая складаецца з 40 проц. пяскоў і 60 проц. 
гліны. Гліністых грунтоў найбольш спатыкаецца ў паветах 
Слуцкім, Наваградзкім, Менскім і Нэвельскім. 

Шмат трэба ўлажыць у зямлю, каб дала яна кавалак 
хлеба. І беларус шчыра працуе. Ня гледзячы на невялікі 
ўзрост і пахілы склад, ён вытрыманы працаўнік. Гэта добра 
ведаюць усе, хто наймае на земляныя работы; добра ведае 
Амэрыка, бяручы з Беларусі работніка на цяжкую чорную 
працу. Найбольш прывязан сучасны нам беларус да раль- 
ніцтва. Ён, як кажа пясьняр Янка Купала, «пан сахі і ка- 
сы». І толькі тады, калі няма ў беларуса гэтага пан- 
ства, ён ідзе на другія работы. 

Як і ўсе тэрыторыі, Беларусь мела сваё мінулае і павінна 
мець сваю гісторыю. Дагэтуль мала хто цікавіўся ёю, але 
рэволюцыйнае жыцьцё ўсё больш і больш прымушае нас 
ведаць гэтую гісторыю. Ўжо недалёка той час, калі кожны 
грамадзянін Беларусі будзе ведаць гісторыю краю, бо без 
яе ён ня будзе сьвядомым грамадзянінам, ня будзе тварцом 
будучыны. Толькі гісторыя дае моцны грунт для політыч- 
на-соцыяльнай і культурнай творчасьці. 


ПЭРЫОДЫ ГІСТОРЫІ БЕЛАРУСІ 


Ніколі не перарываецца людзкое жыцьцё. Як бягучая 
рэчка, цячэ яно з году ў год, зсталецьця ў сталецьце. Ніколі 
ня зьнікае творчая сіла чалавечай працы. Адны працаўнікі 
йдуць на адпачынак у сырую зямлю, і іх прымае магіла, 
другія нараджаюцца на сьвет, бяруць ярмо бацькоў сваіх, 
працуюць, змагаюцца і таксама йдуць да магілы. Працу 
гэтых людзей эксплёатуе капітал і яго прадстаўнікі. Гэ- 
ты-ж самы капітал параджае організацыю працоўнай ма- 
сы, формуе клясы і ўтварае дзяржаўныя групоўкі. Так ідзе 
людзкая праца, так робіцца гісторыя роду чалавечага. 

Але год на год, сталецьце на сталецьце не падобна. 
У адны часы хутка, жвава йдзе праца. Організуюцца і ства- 
раюцца соцыяльныя групы, пашыраецца і паглыбляецца 
культура сярод працоўных мас народу, здабываюцца но- 
выя вартасьці як матэрыяльнага, так і духоўнага значэнь- 
ня, вынікаюць тэорыі жыцьцёвага будаўніцтва,-- наогул, 
ідзе шпарка гістарычны паступовы рух. У другія-ж часы 
справа стаіць іначай: рух жыцьця прыпыняецца, сілы 
народу заміраюць, хаваецца кудысь у глыбіню твор- 
часьць люднасьці, соцыяльны і політычны ўціск руйнуе 
дзяржаўны будынак і прыгнятае працоўную масу. 

Адным словам, прыглядзеўшыся з увагай да непера- 
рыўнага, паступовага руху гісторыі народу, можна ўсё-ж 
такі знайсьці ў гэтым руху нейкія яго асаблівасці ў тыя 
ці іншыя эпохі. Грунтуючыся на такіх асаблівасьцях гіста- 
рычнага руху, можна зноў такі вызначыць у гісторыі наро- 
ду пэрыоды яго жыцьця. 

Разумеецца, што таксама стаіць справа і ў гісторыі 
Беларусі і яе народу. 

Па асаблівасьці політыка-сгоцыяльнага і культурнага 
жыцьця беларускага народу гісторыю Беларусі можна 
падзяліць на чатыры пэрыоды: Полацкі, Літоўска-Бела- 
рускі, Польскі і Расійскі. 

Пачынаецца больш-менш вядомае гістарычнае жыцьцё 
ІХ сталецьця на сярэдняй часьці вялікага воднага шляху 
«з Варагаў у Грэкі». Гэты шлях ёсьць шлях тагочаснай 
культуры і гандлю. Наймацнейшым княствам сярод нашых 
пляменьняў (крывічоў, дрыгвічоў і радзімічаў) было По- 
лацкае. Незалежнае з пачатку гістарычных зьвестак, яно 
прымушана было кіеўскімі князьмі да залежнасьці ад 
Кіева. Але гэтая залежнасьць трымалася кароткі час і ня 
была агульнай поўнай залежнасьцю. Ужо з пачатку Хі ста- 

лецьця пашло змаганьне за незалежнасьць полацкіх 
Ізяславічаў з кіеўскімі Яраславічамі. У гэтым змаганьні 
ўкола Полацкага княства зьбіраліся княствы драбнейшыя. 
Да найбольшай моцы Полацкае княства дашло ў часы 
Усяслава (1044-1101). Пасьля яго сьмерці пачаўся полі- 
тычны ўпадак Полацкай Русі. Полацкая Русь вядзе шырокі 
гандаль як з Захадам, так і Ўсходам. Яна мае магчымасьць 
збываць свае продукты і даставаць патрэбных ёй тавараў 
чужаземнай вытворчасці, незалежна ад кіеўскага рынку. 
У руках купцоў зьбіраюцца вялікія капіталы, каторыя 
даюць ім магчымасьць эксплёатаваць полацкую працоў- 
ную масу. Вечы гарадоў зьяўляюцца тым месцам, дзе 
асабліва яскрава выяўляецца барацьба паміж «лепшымі» 
людзьмі, уладарамі капіталаў, і «подлымі» людзьмі, ула- 
дарамі рабочых рук. 

УХІІІ сталецьці пачынаюць гуртавацца літоўскія пля- 
меньні, суседнія з Полаччынай; яны організуюцца і зьбі- 
раюць укола сябе разрозьненыя паўночна-заходнія рускія 
пляменьні, якія пачынаюць злучацца з літвінамі. Будуецца 
вялікае княства Літоўска-Беларускае, дзе кіруе гаспадар, 
вялікі князь-літвін, а пануюць культура і мова заняпаўшай 
політычна Полаччыны, каторыя з пачатку ХІУ сталецьця 
прымаюць адзнакі беларускай мовы і культуры. Мы ве. 
даем, што беларуская мова стала ў новым гаспадарстве” 
дзяржаўнай мовай: у ёй пісаліся законы і офіцыяльныя 
паперы. У беларускай мове рабілася і культурная справа 
таго часу: пісаліся летапісы і другія творы слова, друка- 
валіся кнігі; па-беларуску гаварылі і ў палацы вялікага 
князя. 

У Літоўска-Беларускім гаспадарстве згодна жывуць 
дзьве веры: усходня-хрысьціянская -- у славян і паган- 
ская - у літвіноў. Хоць у канцы ХІЎ сталецьця, дзеля 
прычын хатніх і знадворных Літоўска-Беларуская дзяржа- 
ва юрыдычна злучылася з Польшчай, аднак-жа у ХУ і 
першай палавіне ХУІ сталецьця дзяржаўныя, культурныя 
і рэлігійныя справы мала чым зьмяніліся. Усяму гэтаму 
пэрыоду ад ХІІІ да палавіны ХХІ сталецьця можна даць 
назву Літоўска-Беларускага. «Подлыя» людзі паступова 
ўсё больш пападаюць у рукі заможных, лепшых людзей. 
Вольны земляроб паступова губіць сваю вольнасьць і ро- 
біцца ўсё бліжэйшым да фэўдальнага сэрва'. Гарады ад- 
гароджваюцца ад вёскі тым, шчо купляюць за грошы ад 
літоўскіх гаспадароў Майдэборскае права”. Вечы паступова 
адміраюць. 

К палавіне ХУІ сталецьця польскі ўплыў усё мацнее. Па 
прычынах як хатніх, так і знадворных Літва і Беларусь 
усё больш і больш павінны хіліцца да Польшчы. У 1569 
годзе на Люблінскім сойме адбылася ня толькі юрыдычна, 
але і рэальна вунія Літвы й Беларусі з Польшчай. Поль- 
шча скарыстала цяжкія ўмовы дзяржаўнага жыцьця сваёй 

суседкі, каб зрабіць вунію інкорпорацыяй Літвы і Беларусі 
ў організм Польшчы. Асобнасьць і незалежнасьць Літвы 
і Беларусі была згублена. Валынь, Падольле і Падлясьсе 
былі залічаны землямі Польскай Кароны. На сойме 
1697 г. была зроблена пастанова аб польскай мове як 
дзяржаўнае мове. Поруч з мовай сталі панаваць польская 
культура, польскі соцыяльны і політычны лад і каталіцкая 
вера. Літвіны і беларусы вышэйшых станаў агалячваліся, 
адыходзілі ад бацькаўшчыны сваёй, ад свайго народу. Па- 
кінуты імі просты беларускі народ, каторы ў гэтыя часы 
быў ужо запрыгоненым, захаваў сваю старую мову, ста- 
рыя звычаі і веру. Але ён ня меў ужо моцы зьберагчы і па- 
шырыць беларускую культуру. Пад політычнай і культур- 
най уладай Польшчы Беларусь была да канца ХУШ 
веку. 

Дзякуючы вялікім і зацяжным недахватам соцыяль- 
нага, політычнага і царкоўна-рэлігійнага жыцьця гаспа- 
дарства Рэчы Паспалітай у канцы ХУПІ сталецьця зусім 
заняпала і прышло, урэшце, да поўнага свайго распаду. 
Суседнія дзяржавы выкарысталі ўпадак соцыяльна і полі- 
тычна гнілое Польшчы. Польшча была падзелена паміж 
Аўстрыяй, Прусіяй і Расіяй. Беларуская тэрыторыя ўвай- 
шла ў склад Расійскай імпэрыі. Імпэратрыца расійская, 
прыняўшы пад сваю «вялікую руку» Беларусь, абяцалася 
захаваць «на вечныя часы» ў прылучаных беларускіх зем- 
лях грамадзянскую вольнасьць і вольнасьць сумленьня 
паводлуг старых звычаяў і прывілеяў. Само сабою разуме- 
ецца, што гэтыя звычаі і прывілеі панска-шляхецкай По- 
льшчы былі ў соцыяльна-грамадскім сэнсе вельмі шкадлі- 
вы для працоўных мас беларускага народу. Такая політыка 
расійскага ўраду йдзе да часу кіраваньня Мікалая І. 
Урад увесь час няньчыцца з панам-палякам, робячы адна- 
часна соцыяльна-нацыянальны націск на мужыка-белару- 
са. З часу Мікалая І справа пашла некалькі йначай. 
Пасьля польскіх паўстаньняў польскія паны на Беларусі 
як-бы страцілі ласку расійскага ўраду, але ад гэтага ня 
стала лепш беларускаму мужыку. Некаторых зямля- 
ўласьнікаў-палякаў замянялі зямляўласьнікі, што вышлі 
з расійскай бюрократыі, і соцыяльны ўціск ніколі не 
зьмяншаўся. Праўда, прыпыніўся польскі культурна- 
нацыянальны ўціск; затое яго месца заняў расійскі куль- 
турна-нацыянальны ўціск. Беларусу было забаронена 
асобным указам нават мець кнігу, друкаваную ў яго 
роднай мове. Ня гледзячы на гэтае, якраз у гэты перыод 
у Беларусі пачынаецца рух, каторы мае клясавы і нацыя- 
нальна-культурны кірунак. 

Толькі сучасная вялікая рэволюцыя, разваліўшы цар- 
скую Расію, вызваліла Беларусь і дала ёй магчымасьць 
пачаць новае жыцьцё на зусім новым грунце. 


ПЕРШЫ ПЭРЫОД БЕЛАРУСКАЕ ГІСТОРЫІ 
ПХ--ХІПІ ст.). 


СТАРАЖЫТНЫЯ НАСЕЛЬНІКІ БЕЛАРУСІ 


Каля часоў ІХ сталецьця землі, занятыя ўсходнімі, 
рускімі славянамі, дзяліліся паводлуг рэчных сыстэм 
і гандлёвых цэнтраў на чатыры тэрыторыі. На поў- 
начы, пасярод вазёр, балот і лясоў, цэнтруючыся ўкола 
Ільменю, лягла зямля Ноўгарадзкіх славян. Далёка 
на ўсход цягнуліся гэтыя землі, даходзячы аж да 
Уральскіх гор. Кіраваў імі «Гаспадзін вялікі Ноўгарад». 
Пад усходнімі землямі Ноўгараду, паміж Волгаю і 
Акою, ляглі землі, што цягнуліся да Ростава Вялікага 
і да Суздалю. Значную ролю будуць мець гэтыя землі 
толькі з пачатку ХПІ сталецьця. На поўдні, па сярэд- 
няму і ніжнему Дняпру, уходзячы аж у стэпы, лягла 
Дняпроўская Русь, сцэнтраваная ўкола багатага Кіеву. 
Гісторыя гэтае зямлі нам добра вядома з агульных кур- 
саў расійскай гісторыі, якая разглядала жыцьцё амаль 
што яго аднаго. Паміж заходнімі Ноўгарадзкімі і Кіеў- 
скімі землямі, па верхняй Заходняй Дзьвіне і верхня- 
му Дняпру з Прыпяцьцю, Бярэзінаю і Сожам лягліземлі 
будучай Беларусі, каторыя цэнтраваліся ўкола гораду 
Полацку. Гэта ёсьць так званая Полацкая Русь. 

Насельнікамі вышэйпаказанай тэрыторыі (Полац- 
кай) былі тры ўсходня-славянскія, рускія пляменьні: 
крывічы, дрыгвічы і радзімічы. Сярод крывічоў і дрыг- 
вічоў жылі яшчэ літвіны, напр., ятвягі. 

Найвялікшым племем былі крывічы, каторыя жылі 
па вышнявінах рэк -- Заходняй Дзьвіны, Дняпра і Ла- 
ваці. Што датычыць назвы «крывічы», то адны вучоныя 
гавораць, што крывіча так назвалі за тое, што ён быў 
хітры, крывадушны чалавек. Другія вучоныя вядуць 
імя «крывічы» ад слова «кроў», тады назву «крывічы» 
магчыма разумець: «сваякі па крыві», кроўныя. Рас- 
кіданыя па шырокаму абшару, крывічы сваёю назваю 
як-бы падкрэсьлівалі сваё сваяцтва. Дрыгвічы расьсялі- 
ліся паміж Прыпяцьцю і Заходняй Дзьвіною. Сярэдзіна 
сялібы дрыгвічоў супадае з нашай Меншчынай. Яны 
жылі пасярод лясоў і балот, дзе шмат было багнін, 
інакш кажучы, дрыгвы. Адсюль і пашло іх імя. Пасьля 
іх толькі ў Меншчыне засталося больш як 30 тысяч 
курганоў-магільнікаў. Радзімічы былі невялікім пле- 

мем і жылі па абодвух берагох Сожу. Яны прышлі 
сюды пазьней ад крывічоў і дрыгвічоў з ляскай (поль- 
скай) страны. Летапісе гаворыць аб іх так: «Бяста 
бо два брата в Лясех: Радім, а другі Вятко, і прішедша 
седоста Радім на Соже, і прозвашася Радімічі, Вятко 
седе с родом своім по Оце, от него-ж прозвашася 
Вятічі». 

Аб жыцьці нашых прародзічаў мы знаходзім весткі 
ў Кіеўскім летапісе. Летапісец так малюе гэтае жыцьцё: 
«Ківяху в лесе, яко-же всякі зверь, ядуіце всё нечісто, 
і срамоеловіе в ніх пред отцы і пред снохамі; і брацы 
не бываху в ніх, но ігріцца межю селы»... і г. д. Судзячы 
па гэтай летапіснай ведамасьці, выходзіць, што нашыя 
продкі былі зусім у первястковым стане, ня мелі ніякай 
культуры і жылі сярод лясоў, як нейкае быдла. Ня так 
абстаіць справа, калі мы запытаемся ў чужаземных 
сьведкаў. Усе яны ў адзін голас кажуць аб тым, што 
ўсходнія славяне ўжо і ў часы сівой старасьветчыны 
мелі нейкую культуру і нават немалую. Так, напры- 
клад, гавораць бізантыцкія аўтары -- Пракопі, Маўры- 
кі, Канстанты Чырвонародны і арабскі аўтар Масудзі. 
Той самы летапіс, каторы, з аднаго боку, такою чорнаю 
хварбаю малюе культурны быт нашых продкаў, з дру- 
гога боку -- дае пэўныя весткі аб вялікім ліку гарадоў, 
якія былі раскіданы па ўсіх куткох тагочаснай Полац- 
кай Русі. А мы ведаем, што прысутнасьць у народу гара- 
доў, як гандлёвых цэнтраў, гаворыць зусім ясна аб 
культурнасьці народу. Аб гэтым-жа, хоць маўчком, 
але гавораць тыя магільнікі-курганы, каторыя засталіся 
на тэрыторыі Беларусі аж да нашых часоў. Раскопкі 
гэтых магільнікаў-курганоў, якія робяцца вучонымі, 
даюць шмат матэрыялаў, каб намаляваць стан культу- 
ры як матэрыяльнай, так і духоўнай у крывічоў, дрыг- 
вічоў і радзімічаў. 

З раскопак мы бачым, што пляменьні будучага 
беларускага народу, не зважаючы на сваю, блізкасьць 
па крыві і суседзтву, мелі ня зусім сходныя звычаі. Так, 
напрыклад, кожнае з іх па сваім уласным звычаі 
хавала нябожчыкаў. Крывічы палілі труп, попел зьбі- 
ралі ў пасудзіну, якую потым пакрывалі насыпам. Уко- 
ла насыпу капалі раўчак, а курган абводзілі стужкай 
з каменю. Дрыгвічы клалі сваіх нябожчыкаў на зямлі 
і насыпалі над імі курганы. Радзімічы да Х ста- 
лецьця сваіх нябожчыкаў палілі, а пасьля гэтага часу 
клалі нябожчыка на ложка, пасыпанае попелам, і над 

ім рабілі наспу. Уклад хаўтурны крывіцкі быў най- 
складнейшы; гэтае гаворыць аб тым, што і культура іх 
павінна была быць вышэйшаю. 

Па тых рэчах, што знаходзяцца ў курганох, ясна, 
што дзяды нашыя ня сквапны былі да вайны, ім 
больш падабалася мірная праца: земляробства, зьвера- 
лоўства і гандаль. Яны ўмелі ўжо ткаць на крос- 
нах, ведалі бандарную і ганчарную справу. Былі сярод 
іх людзі заможныя, каторыя любілі хораша прыбрацца. 
На шыі яны насілі маністы з шкляных пацерак; часам 
бронзавых і срэбных, з размаітымі” падвескамі, добра 
апрацаванымі. Відаць, што пацеркі, вельмі штучна 
зробленыя, дзесь купляліся. Беларус нашага часу ня 
можа прыбрацца так багата і цікава, як маглі прыбрац- 
ца яго продкі, каторыя, па летапісу, «жівяху в лесе, 
яко-же всякій зверь». Проф. Завітневіч аб кургановых 
рэчах гаворыць так: «Курганные предметы Полесья 
по своему материалу ценнее, а по форме разнообразнее, 
затейливее, а иногда даже изяшнее нынешних». І няма 
тут ніякага дзіва. Нашу бацькаўшчыну багаціў вялікі 
“водны шлях з Варагаў у Бізантыю”, па каторым ішоў 
сусьветны гандаль таго часу. У гэтым гандлі працавалі 
і мелі немалы заробак і нашы прародзічы. Цікава тое, 
што некаторыя рэчы, якія ўжываліся тады, ужываюцца 
і цяпер беларусамі нашага часу. Жыхар кургановага 
Палесься меў звычай падпяразвацца раменным паскам 
з шкураным кашэлікам, у каторым ён хаваў крэсіва, 
крамень, губку і ножык. Маш беларусе некаторых па- 
ветаў Горадзеншчыны, Магілеўшчыны і Меншчыны 
таксама носіць пры сабе ў кашэліку на раменным 
паску такія самыя рэчы; толькі ён дадаў да іх, як чала- 
век нашае культуры, яшчэ тутун і люльку. 

Чым вытлумачыць тое, што вестка летапісу аб ня- 
культурнасьці нашых прародзічаў так не падобна на 
весткі чужаземных сьведкаў курганоў? Трэба памятаць, 
што хто-б ня быў аўтар летапісу, ён быў манах, прад- 
стаўнік новай культуры і новай веры, якая прасочвала- 
ся ў нашыя лясы з далёкай Бізантыі. Пэўна, што ўсё 
тое, што насіла на сабе адзнакі не яго культуры, аўтар 
лічыў някультурным. Шлюб, учынены водлуг звычаяў 
паганскай веры, яго не здавольваў, і летапісец піша, 
што ў продкаў нашых «брацы не бываху». Калі прод- 
кі нашы ў посны, па звычаі хрысьціянства, дзень елі 
скаромнае па сваім паганскім звычаі, манах летапісец 
кажа, што яны елі ўсё нячыстае. Такія здарэньні ацэнкі 

культуры ў гісторыі людзей мы бачым часта. Вядома 
нам, напрыклад, што рымляне звалі першых хрысьціян 
бязбожнікамі за тое, што яны верылі ў свайго нявіднага 
бога, а ня ў іх рымскіх багоў; апроч таго, рымляне 
вінавацілі іх у распуснасьці за тое, што ў хрысьціян 
была свая мораль, а не мораль паганскай веры рымлян. 
Адным словам, летапісец зрабіў згодна з законамі 
соцыяльнай псыхолёгіі тую абмылку, якая для нас 
зусім зразумела: славяне ня мелі і не прызнавалі бі- 
зантыцка-хрысьціянскай культуры, значыць, яны ня 
мелі ніякай культуры. 


ДЗЯРЖАЎНА-ПОЛІТЫЧНЫ ЛАД 


З палавіны ІХ сталецьця сярод усіх усходніх славян 
пачынаецца дзяржаўна-грамадзсекая організацыя. Пля- 
меньні крывічоў, дрыгвічоў і радзімічаў ідуць па тым- 
жа гістарычным шляху. Будуецца гаспадарства й тут. 
Яшчэ да закліканьня вядомых нам князёў-варагаў 
(862) пачалі тут складацца воласьці-княствы. Вёскі 
валасьцей цягнулі, як да цэнтру, да бліжэйшага го- 
раду. Чым большы і багацейшы быў горад, тым боль- 
шую тэрыторыю вясковую концэнтраваў ён укола сябе. 
Разумеецца, што воласьці былі розныя па абшарам 
сваіх тэрыторый. Найвялікшымі паміж імі лічыліся: 
Полацкая, Смаленская і Тураўская. У летапісе апроч 
іх успамінаюцца яшчэ і другія воласьці, з меншай 
тэрыторыяй, напрыклад: Віцебская, Аршанская, Друц- 
кая, Мсьціслаўская, Ізяслаўская, Слуцкая, Навагрудз- 
кая, Нясьвіская, Менская, Пінская, Мазырская, Сьвіс- 
лацкая і іншыя. 

Кожная воласьць кіравалася збоку ўстаноўча-зака- 
надаўчага -- вечам, а збоку выканаўчага -- князем і 
яго дружынаю. Адкуль і як узяліся князі ў Полацкай 
Русі? Магчыма думаць, што ўлада князя ў розных 
мясцох вынікла з розных крыніц. Часам князь быў 
адным з роданачальнікаў племя. Энергія і здольнасьць, 
асабліва ў ваяўніцкіх справах, выстаўлялі яго наперад 
з агульнай масы старшынь. У некаторых мясцох, дзе 
жыцьцё было спакайнейшае, ён станавіўся першым 
проста на аснове родавага старшынства па гадох. Кня- 
зі, што вышлі з роданачальнікаў, былі, такім спосабам, 
элементам мясцовым. Апроч гэтых князёў мясцовай 
формацыі, у Полацкай Русі, як і ў Кіеўскай, былі 
князі прышлыя. Яны вербаваліся з тых нармана-варас- 

кіх элементаў, каторыя часта праходзілі праз Русь з 
поўначы на поўдзень і часта асядалі па мясцох. Як 
вербаваўся ў князі гэты прышлы элемент, можна ба- 
чыць, напрыклад, з летапіснага паданьня аб закліку 
князёў-варагаў -- Рурыка, Сінявуса і Трувара. Маглі 
быць здарэнні, калі варагі бралі на сябе ўладу і бяз 
закліку, проста сілаю зброі. У Полацкую Русь норманы- 
варагі пападалі як з поўначы, так і з захаду, ідучы 
сюды з дружынамі па Заходняй Дзьвіне. Валасныя 
князі, як ужо было сказана вышэй, мелі выканаўчую 
ўладу ў сваёй воласьці. Найчасьцей ім прыходзілася 
весьці ваяўніцкую працу: яны баранілі тэрыторыю 
воласьці і яе маетнасьць ад ворага і рабілі з сваёю 
дружынаю паходы на суседнія варожыя воласьці і на 
чужаземныя краі. Апроч таго, князь з дружынаю рабіў 
адміністрацыйную работу, чыніў суд і расправу і паві- 
нен быў пільнаваць гандлёвыя шляхі й караваны, 
якія ішлі праз яго воласьць. 

Законадаўчая ўлада ў воласьці належала да веча, 
або да народнага сходу. Веча зьбіралася ў найгалоў- 
нейшым горадзе воласьці-княства. Веча запрашала кня- 
зя, гадзілася з ім: калі князь нарушаў пастаўленыя 
яму ўмовы, яно' «паказывало князю пуць», іначай 
кажучы, адбірала ад яго княжую ўладу. Веча выдава- 
ла ўсялякія пастановы для насельнікаў воласьці, абіра- 
ла ўраднікаў” на патрэбныя пасады, адбірала ў іх 
даныя пасады. Веча абвяшчала войны і рабіла згоду 
з суседзямі. Улада веча шырылася ня толькі на горад, 
але й на ўсю воласьць, якая цэнтравалася ўкола гораду, 
і вёскі, якія параскіданы па ўсяму княству. Пры гэтым 
меншыя ў воласьці гарады лічыліся прыгарадамі галоў- 
нага гораду. Кіеўскі летапісец так гаворыць аб уладзе 
веча: «Новгородці ізначала, і Смольняне, і Кіяне, і По- 
лочане, і вся власті (воласьці), яко же на думу, на веча 
сходятся; на что-же старейшіі сдумают, на тым і прыго- 
роді станут». Веча ў воласьці мела магутную моц. 
Усякі жыхар воласьці павінен быў слухаць яго голасу, 
у тым ліку ікнязь, які быў, як мы казалі вышэй, толькі 
наймітам веча. 

Звычай вечавога народапраўства існаваў як у Кіеў- 
шчыне, так і ў Полаччыне з незапомных часоў. Як 
рабіліся справы на вечах, мы мала ведаем, бо ад 
вечавых сабраньняў не засталося да нашага часу анія- 
кіх пісаных дакументаў. Па тых невялічкіх вестках, 
якія мы маем, на вечавы сход жыхары зьбіраліся 

па звоне асобнага вечавога звону, каторы вісеў на плош- 
чы найгалоўнейшага гораду княства. Па гэтым звоне 
са ўсіх канцоў гораду йшлі як мяшчане гораду, так 
і тыя вясковыя насельнікі воласьці, якія ў гэты час 
былі ў горадзе па сваіх справах. Права голасу на сходзе 
мелі ўсе вольныя дарослыя людзі, незалежныя гаспада- 
ры. На вечы найперш дакладвалася аб тэй справе, на 
якую веча павінна было даць той ці іншы адказ. Даклад 
аб справе рабіўся ці князем воласьці, ці ўраднікамі, 
ці проста якім-небудзь старым чалавекам. Затым ішло 
абгаварваньне справы. Веча адказвала прамоўцам го- 
манам. Пэўна, што асобных галасоў ня лічылі, а толькі 
па слуху адгадвалі, што ўхваляе большасьць веча. 
Іншы раз выпадала так, што большасьць веча была 
нязначная і меньшасьць не хацела адступіцца ад сваёй 
думкі. Тады справа даходзіла да бойкі і аднагалос- 
насьць дасягалася сілком; меншасьці затыкалі рот ку- 
лаком, і яе галасоў ня было чутно. 

З усіх валасьцей наймагутнейшым было веча ў По- 
лацку. Тут яно існавала з незапомных часоў і вяло 
сваю ўстаноўча-законадаўчую працу аж да самага кан- 
ца 15 сталецьця (1498 г.), калі гораду было даравана 
Майдэборскае права. Яно выступала тут ува ўсе больш- 
менш рызыкоўныя моманты жыцьця як рашучая сіла. 
Яно прымала і выганяла сваіх князёў: у 1151 годзе, 
яно, напрыклад, «паказала пуць» адразу і князю Рагво- 
лоду Барысавічу і пасадніку Расьціславу Глебавічу. 
Яно заключала дагаворы з князямі другіх валасьцей: 
вядомы дагаворы полацкага веча з Ольгавічамі і з 
літоўскімі князямі. Полацкаму вечу прад'яўляліся про- 
тэсты на дзейнасьць полацкіх князёў, як гэта было, на- 
прыклад, у 1127 годзе збоку кіеўскага князя Мсьціслава 
Уладзіміравіча. Князь у Полацку заўжды ведаў сваё 
месца і юрыдычна ня меў вялікай сілы. Улада яго 
грунтавалася на яго індывідуальных здольнасьцях. Ён 
і яго дружына жылі асобным жыцьцём ад гораду і 
зьмяшчаліся ня ў самым горадзе, а ў некалькіх вярстох 
ад гораду, у вёсцы Бельчыцах, дзе былі пабудаваны для 
князя з дружынаю палацы. Апрача таго, вядома, што 
князь і яго дружына ня мелі нават права купляць 
і ўладаць у Полацку нярухомаю маемасьцю. Таксама 
было ў Ноўгарадзе і Пскове. Трэба сказаць, што па- 
лажэнне ноўгарадзкіх князёў было некалькі пэўней- 
шае, чым князёў полацкіх. Справа ў тым, што веча 
ў Ноўгарадзе звычайна абірала сабе князя з роду 

кіеўскіх Яраславічаў. Пакрыўджаны вечам ноўгарадзкі 
князь мог знайсьці сабе дапамогу ад сваіх кіеўскіх 
родзічаў і ад кіеўскага вялікага князя, каторы быў 
найстаршым у родзе і павінен быў бараніць малодшых 
сваіх родзічаў. Што датычыць да полацкіх князёў, 
то яны нікому ніколі не маглі паскардзіцца на сваю 
крыўду. дКылі яны асобным ад кіеўскіх князёў жыць- 
цём і нават найчасьцей былі ў спрэчках з імі. Згубіўшы 
па якіх-колечы прычынах свой пасад у Полацкай во- 
ласьці, князь павінен быў бегчы на чужую старану, 
да чужых людзей. Такою стараною звычайна была су- 
седняя Літва. Трэба ўсё-ж такі сказаць, што полацкія 
князі ўмелі зжывацца з полацкім насяленьнем, былі 
популярнымі ў Полацку, і палачане падтрымлівалі 
род сваіх князёў Ізяелавічаў і баранілі іх, а разам з імі 
і сябе, ад крыўды князёў чужога роду, напрыклад Ярас- 
лавічаў Кіеўскіх. 

Полацак быў найгалоўнейшым горадам у воласьці. 
Усе другія гарады яе былі залежны ад Полацку і лічы- 
ліся яго прыгарадамі. Такімі прыгарадамі былі, на- 
прыклад, Менск, Віцебск, Барысаў, Стрэжаў, Усьвят, 
Друцк і др. Гэтая залежнасьць адносілася толькі да 
надворных спраў. У сваіх хатніх справах усе прыгара- 
ды былі незалежнымі і кіраваліся сваімі вечамі і кня- 
зямі. 


ЗМАГАНЬНЕ ПОЛАЧЧЫНЫ З КІЕЎШЧЫНАЙ 


Больш-менш каля часу закліку ў Ноўгарадзкую Русь 
варагаў (862) Полаччына мела сваіх мясцовых князёў, 
аб каторых успамінае адна з скандынаўскіх сагаў, 
Адмундава сага. Гэтых князёў назваць па іменьнях 
мы ня маем магчымасьці. Вядома, што ўжо ў тыя ста- 
рыя часы былі нейкія непаразуменьні паміж Полацкім 
і Кіеўскім цэнтрамі. Хутка пасьля закліку князёў вара- 
гі-норманы Аскольд і Дзір, родзічы прышлых з поўна- 
чы князёў - Рурыка, Сінявуса і Трувара -- захапілі 
ўладу ў Кіеве. Абсеўшыся тут, яны адразу ўвашлі 
ў мясцовыя інтарэсы і сталі ў варожыя адносіны да По- 
лацкай Русі. У Ніканаўскім летапісе мы чытаем: «Ас- 
кольд і Дір воеваша Полочан і многае зло ім сотворіша». 

Чым была выклікана вайна паміж Кіеўскім і Полац- 
кім гандлёвымі цэнтрамі, мы ня ведаем. Відаць толькі, 
што Полаччына ад гэтае вайны шмат пацярпела 
ўбыткаў. 

Аскольд і Дзір доўга ў Кіеве ня выседзелі. Рад 

прышлых норманскіх князёў Рурыкавічаў лічыў, што 
яны селі ў Кіеве незаконна. Іх зьмяніў апякун Рурыка- 
віча Ігара князь Алег (879- 912). Гэты першы гіста- 
рычна-праўдзівы кіеўскі князь пачаў цэнтраваць укола 
Кіева розныя пляменьні. Ён накладаў на іх дань, адкуль 
і пашло слово «падданых». У ліку другіх падданых 
пляменьняў Іпацкі летапіс называе і крывічоў. Разам 
з крывічамі пашоў потым Алег на Смаленск і ўзяў 
яго без змаганьня. «Олег прія город Смоленск і посаді 
в нем муж свой». Аб падданьні Алегу Полацку і дрыг- 
вічоў у летапісе вестак няма, але магчыма думаць, што 
і гэтыя землі былі ў нейкай залежнасьці ад Кіеву. 
Так, напрыклад, летапіс, гаворачы аб «укладах», якія 
браў Алег з Бізантыі, называе «ўклад» ня толькі на 
Смаленск, але і на Полацак. «Укладам» завецца ваенны 
здабытак, каторы прысылаўся кіеўскаму князю з Бізан- 
тыі. Зьвярнуўшы ўвагу на тое, што Смаленск і Полацак 
мелі свае асобныя ўклады, мы павінны прызнаць, што 
яны былі не рабамі Кіева, а яго супольнікамі ў змагань- 
ні з Бізантыяй. Гэты факт пацьвярджаецца тым, што 
ў паходах Алега ў 907 і 911 годзе на Бізантыю, 
паводле летапісу, Смаленск і Полацк прымалі ўдзел. 
Праўда, Алег у далучаных гарадох ставіў сваіх «му- 
жэй», але яны былі ня столькі ўраднікамі, колькі 
прадстаўнікамі экономічных інтарэсаў кіеўскага князя. 
Справа гарадоў і валасьцей па звычаі вялі мясцовыя ве- 
чы і князі «под Ольгом суіце». 

Пры насьледніках Алега (Ігар, Вольга, Сьвятаслаў, 
912- 972) залежнасьць Полаччыны ад Кіеву паступова 
ўсё падае. У апошнюю чвэрць Х сталецьця ў Полацку 
ўжо незалежна княжыць Рагвалод. 

Некаторыя вучоныя лічаць, што Рагвалод быў пато- 
мак нормана-вараскіх князёў, каторыя зьявіліся ў По- 
лаччыну ў канцы ІХ веку, адначасна з тымі, якія 
прышлі ў Ноўгарад. У той час, як апошнія прышлі 
з поўначы, продкі Рагвалода зьявіліся на Русь па 
Заходняй Дзьвіне і тут абселіся. Але магчыма думаць, 
што Рагвалод быў патомкам тых мясцовых полацкіх 
князёў, якія раней былі ў Полацку. Гэта пацьвярджаец- 
ца чыста славянскім імем самога Рагвалода і дачкі яго 
Рагнеды. 

Рагвалод скарыстаў слабасьць Кіеўшчыны ў часы 
Ігара, Вольгі і Сьвятаслава і стаў пашыраць свой 
уплыў на поўнач, стараючыся адарваць Ноўгарадчыну 
ад сувязі з аслабеўшай Кіеўшчынай. Апроч таго, У 

далейшыя часы ён выкарыстаў спрэчкі, якія пачаліся 
ў Кіеўшчыне паміж сынамі Сьвятаслава Кіеўскага -- 
Яраполкам, Алегам і Ўладзімерам. Ён значна пашырыў 
тэрыторыю полацкага ўплыву на поўдзень, атрымаўшы 
верх у Тураўскім княстве, каторае дагэтуль цалкам 
залежала ад Кіеўшчыны. 

Аднак моц Полаччыны хутка зьменшылася. У часы 
далейшай барацьбы сыны Сьвятаслава, Яраполк і Ула- 
дзімер, шукалі сабе дапамогі з боку Рагвалода. Дзеля 
гэтай мэты абодва браты дамагаліся рукі Рагвалода- 
вай Рагнеды, каб політычны зьвязак зацьвердзіць сва- 
яцтвам. Маладыя князі заслалі сватоў да полацкай 
княжны. Летапіе гаворыць, што Рагнеда, даведаўшыся, 
што Уладзімер быў сынам Сьвятаслава і рабыні, не 
захацела быць жаною рабыніча і з пагардай адказала 
так: «не хочу разуті рабыніча, а за Ярополка іду». 
Калі Уладзімеру перадалі адказ Рагнеды, ён у 980 годзе 
пашоў паходам на Полацк, разьбіў полацкае войска, 
зруйнаваў горад, забіў Рагвалода і яго двух сыноў, 
а Рагнеду забраў у Кіеў і прымусіў быць сваёю жонкаю. 
Ад яе ён меў чатырох сыноў і дзьве дачкі, старшы 
з сыноў быў Ізяслаў. 

Нават тут, у палацы кіеўскага князя, ішоў працяг 
спрэчкі паміж Полацкам і Кіевам. Водгукі гэтай спрэч- 
кі адчуваюцца ў Кіеўскім летапісе. Паданьне гаворыць 
аб тым, што Рагнеда не магла забыць сваёй крыўды 
і хацела раз забіць Уладзімера. Ён хапіўся за меч, 
каб засячы гордую палачанку, але маленькі Ізяслаў 
стаў таксама з мечам на заслону сваёй маткі. Гэты 
маленькі абаронец так спадабаўся Уладзімеру, што ён 
даў яму дзедзічнае'"” Полацкае княства. А для Рагнеды 
ён збудаваў каля Менску новы горад Ізяелаўль і адаслаў 
яе туды на жыцьцё (987 г.). Калі мы паміж радкоў 
перачытаем гэтае паданьне, "то пабачым, што для 
кіеўскага князя было ня зусім бясьпечна трымаць каля 
сябе нават і жонку, калі яна была шчыраю палачанкаю. 
Ад Ізяслава і пачынаецца род гістарычных полацкіх 
князёў, каторыя завуцца Ізяславічамі. Поруч з гэтым 
часта летапісе называе полацкіх князёў «Рагваложымі 
ўнукамі». 

Спрэчка паміж Полаччынаю і Кіеўшчынаю ня скон- 
чылася пры Ўладзімеры з высылкаю Рагнеды. Яна 
прыняла толькі другую форму, ня выходзячы з сям'і вя- 
лікага князя кіеўскага. У летапісе мы чытаем адно 
апавяданьне, каторае, на першы погляд, як-бы і не дае 

матэрыялаў для нашага пытаньня, але, угледзеўшыся 
ў каторае, мы бачым працяг Кіеўска-Полацкага зма- 
ганьня. Мы разумеем тут барацьбу, якая йшла паміж 
Уладзімерам і Яраславам Кіеўскімі, з аднаго боку, і 
Яраполкам Тураўскім"! -- з другога боку. Трэба раза- 
брацца ў гэтай гісторыі, бо яна ня так ясна, як здаецца 
на першы погляд. 

У часы Рагвалода Тураўская воласьць належала да 
Полацку. Уладзімер Кіеўскі, перамогчы Рагвалода, 
прылучыў Тураў з яго землямі да Кіеву, як асобную 
воласьць вялікакняжацкага пасаду. Разумеецца, што 
мясцовыя дрыгавіцкія князі тураўскія згубілі сваю 
незалежнасьць. Тураў зварачаў на сябе ўвагу князя 
кіеўскага, як быўшая воласьць Полаччыны. Апроч 
таго, Тураў быў распаложан на Прыпяці, каторая 
была водным шляхам на Захад. Заходнія ўплывы былі 
магчымы як у Тураве, так і ва ўсёй Полаччыне, дзякую- 
чы такім рэкам, як Заходняя Дзьвіна, Нёман і Прыпяць. 
Гэтыя заходнія ўплывы рабілі Тураў тыповаю воласьцю 
Полаччыны. Што датычыць да Кіеўшчыны, то яна мела 
яўна выразны, чыста бізантыцкі, усходня-паўднёвы 
кірунак. 

Калі мы зьвернем увагу на гэтую зьяву, то зразу- 
меем, чаму кіеўскія князі заўсёды на тураўскім пасадзе 
трымаюць намесьнікамі сваіх старэйшых сыноў. Так 
было і ў часы Ўладзімера. Намесьнікам тут сядзеў 
Сьвятаполк Уладзімеравіч, каторы павінен быў, па 
мысьлі бацькі, праводзіць у жыццё краю кіеўскі паў- 
днёва-бізантыцкі кірунак. Але Сьвятополк ня спраў- 
дзіў надзей Уладзімера. Ён хутка стаў паддавацца за- 
ходняму ўплыву. Ён, як вядома, ажаніўся з дачкой поль- 
скага караля Баляслава І, каторая была хрысьціянкай 
заходняга абраду. З ёю да тураўскага князя-намесьніка 
прыехаў заходні біскуп Рэйнбэрн. Апіраючысяна тураў- 
цаў, каторыя добра памяталі незалежнасьць Тураўскай 
воласьці ад Кіеўшчыны, а таксама моцна спадзеючыся 
на вайсковую дапамогу цесьця свайго, караля польскага 
Баляслава, Сьвятаполк намерыўся адлучыцца ад Кіеў- 
шчыны. Аднак-жа яго намеры ня спраўдзіліся. Ула- 
дзімер, даведаўшыся аб варожых плянах свайго старэй- 
шага сына, раптам напаў на яго, схапіў яго самога, 
яго жонку і біскупа Рэйнбэрна і ўсіх для бясьпекі 
пасадзіў у «поруб». Разумеецца, што пасьля таго, што 
здарылася, Сьвятаполк ужо не мог быць тураўскім 
князем, 

Пасьля таго, як у 1015 годзе памёр Уладзімер, 
Сьвятаполк, як старэйшы ў родзе, атрымаў права за- 
няць кіеўскі вялікакняжацкі пасад. Гэта не магло спада- 
бацца яго братом, каторыя былі ўзгадаваны ў другім 
кірунку. Паміж імі і Сьвятаполкам узьнялася барацьба 
вельмі крывавая. Кіеўскі летапісец, каторы стаяў на 
ўсходня-хрысьціянскім, чыста бізантыцкім грунце і ба- 
чыў у асобе Сьвятаполка прадстаўніка другога, варо- 
жага кірунку, чорнаю хварбаю малюе гэтага князя. 
Ён вінаваціць яго ў сьмерці братоў Барыса і Глеба, нават 
у тым, што ён меў намеры згубіць усіх братоў, і, урэшце, 
дае яму прозьвішча «Акаянны». 

Справа кончылася так: браты, з Яраславам на чале, 
перамаглі Сьвятаполка. Яго выжылі з Русі, і ён паві- 
нен быў бадзяцца, як выгнанец, па замежных краёх, 
пакуль і не загінуў дзесь на чужыне, за тое, што быў 
у Кіеўшчыне прадстаўніком культурна-політычнага кі- 
рунку Полаччыны. 


Барацьба паміж Полаччынай і Кіеўшчынай ідзе 
ў далейшыя часы. Яраслаў Мудры Кіеўскі змагаецца 
з Брачыславам Ізяславічам Полацкім, дзядзька з пля- 
меньнікам. Вялікая спрэчка разгарэлася з-за Ноўгара- 
да, каторы быў як-бы паўночным ключом воднага 
шляху з Варагаў у Грэкі. Мець у руках гэты ключ было 
вельмі важна. Хто меў гэты ключ, той меў магчы- 
масьць замкнуць і адчыніць шлях тагочаснага гандлю 
і культуры. Апроч таго, спрэчка йдзе з-за ўладаньня 
“двума гарадамі -- Віцебскам і Усьвятам. Гэтыя гарады 
мелі таксама вялікае экономічнае значэньне. Той, хто 
ўладаў імі, ўладаў ключамі ад вышэйшага Падзьвіньня 
і меў надта важную частку вялікага шляху, дзе былі 
волакі паміж Дняпром і Заходняй Дзьвіной і Лавацьцю. 
Барацьба паміж Полацкай і Кіеўскай тэрыторыяй скон- 
чылся тым, што Кіеўшчына адмовілася ад прэтэнзій 
на Віцебск і Усьвят. Што датычыць да Моўгарада, то 
пытаньне аб ім ня было выяўлена, усе-ж такі ён больш 
быў пад уплывам Кіеўшчыны. 


З часу Брачыслава Полацкага змаганьне паміж тэ- 
рыторыямі становіцца нясупынным і бесьперарыўным. 
У летапісах гэта змаганьне адзначана як барацьба 
паміж Кіеўскімі Яраславічамі і Полацкімі Ізяславічамі. 
Апроч старой Рагвалодавай і Рагнедзінай крыўды па- 
між гэтымі тэрыторыямі лягло суперніцтва за ўплыў 
на Ноўгарад і за пяршынства ўва ўсходня-славянскім 

сьвеце. Разгар змаганьня выпадае на часы князяваньня 
ў Полацкай Русі Брачыслававага сына Усяслава. 


УСЯСЛАЎ ПОЛАЦКІ (1044-1101) 


Выдатнае месца ў гісторыі Полаччыны здабыў Раг- 
валодаў прапраўнук Усяелаў. На яго асобе сконцэнт- 
равалася шмат легэндарных і летапісных вестак. Калі 
іх сабраць, то мы маем такі малюнак асобы Усяслава. 

Шчыра працаваў князь для паляпшэньня Полацкай 
тэрыторыі, баронячы яе ад націску суседзяў і нападаю- 
чы на суседнія, асабліва Кіеўскую, тэрыторыі. Ня ведаў 
ён праз усё сваё доўгае жыцьцё, што такое вольны чае 
і адпачынак. І адкуль толькі ўзялося столькі політыч- 
нага розуму, хітрасьці й нявычарпанай энергіі і жва- 
васьці ў гэтага работніка сівой старасьветчыны? Гэтае 
пытаньне цікавіла і сучасьнікаў Усяслава. Сучасьнікі 
яго не маглі яго зразумець і не маглі згадзіцца з тым, 
што гэта звычайны, нросты чалавек, як усе. Ці можа 
просты чалавек мець такую энергію, моц і жвавасьць? 
І народ быў перакананы ў тым, што Усяслаў мае ў сабе 
надзвычайную сілу, што ён чараўнік, што ён, напры- 
клад, можа рыскаць шэрым ваўком за сотні вёрст. Ха- 
дзіла сярод шырокіх мас паданьне, што і радзіўся ён ад 
чарадзейства; што ад нараджэньня меў ён на галаве 
чарадзейскую прымету, асаблівы радзімы знак, ад якога 
і залежала ўся яго цудоўная надзвычайная сіла. Каб 
ня кідаўся людзям у вочы гэты знак, князь-чарадзей 
заўжды насіў на галаве павязку. 

Як чараўніка малюе Усяслава і вешчы баян, пясьняр 
«Слова аб палку Ігаравым». Ён таксама сьпявае аб 
князі: «Усяслаў князь людзям суды судзіў, князём га- 
рады парадкаваў, а ўначы сам воўкам рыскаў: з Кіева 
ён дасягаў да Тмутаракані да першых пеўняў, воўкам 
перацінаючы шлях Вялікаму Сонцу- Хорсу. У Полацку 
ў святой Софіі званы звоняць на завутраню, а ён у Кіеве 
званы гэтыя чуе. Хоць і вешчы дух у харобрым целе, 
але надта бяды ён відзеў. Яму-то і баян вешчы раней 
прыказку сьпяваў: ні хітраму, ні гараздаму, ні птушцы 
лятучай суда божага не пазбыцца». Сваім розумам, 
сваім непакорным, бурным духам князь-чараўнік на- 
доўга застаўся ў народнай памяці. Ф усяго гэтага 
пясьняр «Слова» і зрабіў свой малюнак. ік у Полаччы- 
не, так і ў Кіеўшчыне добра ведалі ўсе гэтага чалавека 
з вешчым духам у харобрым целе. 

Пакуль яшчэ жыве Яраслаў Мудры, Усяслаў быў у 
згодзе з паўднёвымі князьмі. Пасьля сьмерці Яраслава 
(1054) у валасьцёх Кіеўшчыны сталі князяваць яго сы- 
ны, разабраўшыя асобныя гарады па старшынству. 
На кіеўскі пасад сеў найстарэйшы сын Ізяслаў з тыту- 
лам вялікага князя, на чарнігаўскі пасад сеў Сьвятас- 
лаў, на пераяслаўскі -- Усевалад і г. д. У першыя часы 
і з імі Ўсяслаў жыў згодна, нават быў супольнікам 
у некаторых ваяўніцкіх справах паўднёвых князёў. На 
поўдні ў гэты часе зьявіўся на зьмену разьбітых печа- 
негаў новы мангольскі народ -- полаўцы. Асеўшы ў 
стэпах, полаўцы зьвярнулі на сябе ўвагу Кіеўшчыны, 
пагражаючы ёй кожны момант. Так было аж да 60 год. 
З гэтага часу ізноў пачынаецца змаганьне Полаччыны 
1 Кіеўшчыны, каторае цягнецца аж да сьмерці Усяслава. 
Прычыны змаганьня добра нам невядомы. Магчыма 
думаць, што й цяпер, як і пры Брачыславе, сварка 
пачалася за ўладаньне Ноўгарадам. 

Ноўгарад у той час належаў да Кіеўшчыны. З гэтым 
ніяк не магла згадзіцца Полаччына. У 1067-м годзе 
Усяслаў «вонзі стрекала і отворі врата Новуграду». 
Узяўшы ў Ноўгарадзе шмат здабычы, вярнуўся Усяслаў 
у Полацак. Даведаўшыся аб гэтым, паўднёвыя князі -- 
Ізяслаў Кіеўскі, Сьвятаслаў Чарнігаўскі і Ўсевалад 
Пераяслаўскі згадзіліся паміж сабою адпомсьціць По- 
лаччыне. Яны сабралі вялікую ўзброеную сілу і пашлі 
паходам на Менск, каторы ў той час быў адным з бага- 
цейшых прыгарадаў Полацку. Ня гледзячы на абарону, 
Менск яны забралі. Расправа з Менскам была жорсткая: 
мужчынскае насяленьне было пагалоўна перабіта, а 
жанчыны і дзеці былі раздадзены як здабыча дружынь- 
нікам кіеўскіх князёў. 

Расправіўшыся з горадам і падзяліўшы здабычу, 
павялі яны свае войскі далей па рэчцы Нямізе, што 
цячэ ў Свіслач, і тут сустрэліся з войскам Усяслававым. 
Маленькая рэчка 9-га сакавіка 1067 году бачыла на 
берагох сваіх страшэннае збойства. Аб тым, што тут бы- 
ло, так пяе пясьняр Слова аб ігаравым палку: «На Не- 
мізе снопы стелют головамі, молотят цепамі булатнымі, 
на току жізнь кладут, веют душу от тела. Немігі крова- 
вы брегі не жітом былі посеяны а костьмі сынов рус- 
скіх». Рэчка Няміга цяпер высахла. Па рыцьве яе йдзе 
Няміская вуліца ў Менску. Часам вясною напаўняецца 
вадою Няміга і ўспамінае сваё мінулае. 

Дрэнна скончылася гэтая Няміская бойка для сы- 

ноў Полаччыны. Большая частка іх палягла тут, як 
снапы на полі, і не вярнуліся яны да хат сваіх. Усяслаў 
быў разьбіты. Але не малыя былі страты і кіеўскіх Ярас- 
лавічаў. Замест таго, каб скарыстаць перамогу і гнаць 
далей разьбітых палачан, яны павінны былі праз нейкі 
час зазваць да сябе Усяслава, каб зрабіць з ім згоду. 
Усяслаў з двума сынамі і невялікаю дружынаю прышоў 
у кіеўскі лягэр, не спадзяючыся, што паўднёвыя князі 
ўмысьлілі злачынства. Яны схапілі яго і сыноў, зака- 
валі іх у моцныя кайданы і адвязьлі ў палон у Кіеў. 
Смутна было на сэрцы палоннага князя, каторы сядзеў 
у ланцугох у кіеўскім парубе пад вялікакняжацкімі 
палацамі. Яго цягнула ў Полаччыну, якая была месцам 
яго працы. Не дарма гаворыць пясьняр слова аб Ігара- 
вым палку, што Ўсяелаў, седзячы ў турме, чуе званы, 
якія звоняць на завутраню ў царкве сьв. Сафіі ў По- 
лацку. 

Але нядоўга таміўся гэты чарадзей-князь у парубе. 
Яго чары, істота каторых была ў яго популярнасьці, 
былі мацнейшымі ад ланцугоў і праз моцныя сьцены 
турмы йшлі па Кіеве да кіеўскага народу. Небясьпеч- 
ным быў полацкі палоньнік для даволі слабага і бязь- 
дзейнага кіеўскага князя. 

На другі год палону Ўсяслава кіеўскі князь Ізяелаў 
павінен быў сьпешна йсьці паходам на вандроўнікаў 
полаўцаў, каторыя пачалі руйнаваць паўднёвыя землі 
Кіеўскай Русі. Полаўцы разьбілі войскі князя, і ён з 
ганьбаю вярнуўся дадому. Абураныя кіеўляне паднялі- 
ся проціў свайго князя, прагналі яго, вызвалілі з парубу 
князя-чарадзея і запрасілі яго на кіеўскі пасад замест 
Ізяслава, нарушыўшы, такім спосабам, традыцыю замя- 
шчэньня кіеўскага пасаду Яраславічамі. 

Здаецца, чаго больш было жадаць Усяславу. 
З сумнай турмы падняўся ён на «златакованы» кіеўскі 
вялікакняжацкі пасад, на той самы пасад, які быў так 
пажаданы для кожнага з паўднёвых князёў Яраславі- 
чаў. Навокала была пашана і багацьце; паўднёвая 
прырода давала свае падарункі, якіх немагчыма параў- 
наць з падарункамі прыроды Полаччыны. Так ось - 
не! Як іраней у парубе, звалі Усяслава званы, якія зва- 
нілі ў сьв. Сафіі ў Полацку. І моцна, відаць, званілі яны 
ў галаве князя Полаччыны, калі ён толькі сем месяцаў 
здолеў выседзець на «залатым» кіеўскім стале. Цягнула 
яго да сябе далёкая Полаччына, пакрытая смугою- 
туманамі балот, але блізкая яму на тэй працы, якую ён 

тут вынесе на сваіх плячох. Апроч таго, сваё палажэньне 
ў Кіеве ён, мабыць, ня лічыў моцным, бо ня меў тут 
такой сувязі з масамі, якую меў на бацькаўшчыне. 

Далей справа разьвярнулася так. Прагнаты з кіеў- 
скага пасаду Ізяслаў зьвярнуўся за дапамогаю да кара- 
ля польскага Баляслава. Апошні з польскімі войскамі 
зьявіўся ў Кіеўшчыну, каб пасадзіць Ізяслава на цёплае 
месца. Кіеўскае войска выстўпіла насустрэчу і стала пад 
Белгарадам. Сярод кіеўлян, відаць, былі нейкія нелады. 
Відаць, тут пачала выяўляць сябе партыя, якая стаяла 
за выгнанага Ізяслава. Няхочучы ўпутвацца ў справы, 
каторыя былі вельмі няпэўныя, князь-чарадзей кінуў 
войска і ўначы ўцёк у далёкую Полаччыну, каторая за- 
бясьпечвала яму падтрыманьне і пэўнае месца. Усе гэ- 
тыя падзеі так апісвае пясьняр «Слова аб Ігаравым пал- 
ку»: «Кінуў жэраб'”е Усяслаў, даткнуўся пікаю да зала- 
тога пасаду кіеўскага. І пабег ён зьверам лютым ад іх 
аб поўнач з Белгараду і зьнік ў сіняй смузе». 

Ізноў пашло змаганьне паміж Полаччынаю і Кіеў- 
шчынаю, паміж Рагваложымі ўнукамі, Ізяславічамі 
і Ўладзімеравым племем -- Яраславічамі. Сярод апош- 
ніх у гэтыя часы ўжо ўзраела новая працавітая і дараві- 
тая асоба -- Уладзімер Манамах, сын Усевалада Пера- 
яслаўскага. Шмат гора і бяды прынёс Полаччыне гэты 
добра вядомы нам з агульна-расійскай гісторыі вялікі 
князь Кіеўшчыны. Многа раз пад яго кіраўніцтвам 
злучаюцца паўднёвыя князі, каб руйнаваць і нішчыць 
Полацкую тэрыторыю, каб палоньнікамі, узятымі з яе 
абшараў, запаўняць паўднёвыя рынкі. Два разы ўдава- 
лася Яраславічам прагнаць Усяелава з полацкага па- 
саду, але ён зноў і зноў варочаўся назад у Полаччыну, 
бо яго падтрымлівала насяленьне полацкае. 

Апошні паход на полацкую зямлю адбыўся ў 1084 г. 
Уладзімер Манамах сабраў вялізнае войска і павёў яго 
на поўнач. Дашлі да Менску. Горад быў узят і зруйно- 
ван дашчэнту. Воі Ўладзімера, як кажа летапіс, «не ос- 
тавіша ні челядніна, ні скотіны, вся разграбіша і па- 
жгоша». Доўга потым Менск памінаў нядобрым словам 
кіеўскага князя Манамаха. 

Гэтым паходам, здаецца, і закончылася барацьба 
Усяелава з Яраславічамі. Полацкі князь быў ужо вельмі 
стары. Цяжкае, поўнае працы і барацьбы, жыцьцё 
засьмірыла яго разум; «хоць і вешчы дух у харобрым 
целе, але надта бяды ён відзеў». Пасьля 51 год князя- 
ваньня пашоў гэты працаўнік спачываць у сырую зя- 

ве «9 з» 


мельку сваёй пакутнай бацькаўшчыны. Пад 1101 годам 
у летапісе запісана: «Преставіся Всеслав Полотьскій 
князь, месяца апріля в 14 день, в Э час дне, в среду». 


ПОЛАЧЧЫНА ПАСЬЛЯ УСЯСЛАВА 


Пасьля сьмерці чарадзея-князя Полаччына пачынае 
хіліцца ўсё данізу. Прыгарады Полацку вядуць бязу- 
пыннае змаганне з іх галоўным горадам, а таксама і 
паміж сабою. На чале варожых гарадоў становяцца 
асобныя князі Рагваложага роду і вядуць змаганьне як 
адзін з другім, так і ўсе разам з старэйшым полацкім 
князем. У кожным горадзе на вечавых сходах ідзе 
барацьба паміж багацейшымі і бяднейшымі станамі 
грамадзянетва.'? Адным словам, на абшарах Полацкай 
тэрыторыі разгарэлася якаясь політычная і грамадзян- 
ская барацьба. З тых скупых вестак, каторыя прыпадко- 
ва спатыкаюцца ў летапісах, няма ніякай магчымасьці 
даць поўны і дакладны малюнак гэтай хатняй бараць- 
бы і выясьніць усе яе прычыны. 

А адначасна з гэтай хатняй барацьбой ідзе далейшы 
працяг таго змаганьня Полацкай воласьці з воласьцю 
Кіеўскай, каторае пачалося яшчэ з старых часоў Рагва- 
лода. Уладзімер Манамах Кіеўскі, каторы яшчэ раней 
выказаў сябе як упарты вораг Полаччыны, зноў органі- 
зуе і робіць паходы на Полацкую зямлю. Ён руйнуе 
такія гарады, як Менск, Друцк, Оршу, Капыль і інш. 
Бачачы, што ў дэзорганізованай Полаччыне можна лёг- 
ка атрымаць вялікі здабытак, кіеўскія князі нават 
злучаюцца для гэтай мэты, што наогул рэдка з імі бы- 
вае. У 1127-м годзе яны робяць хаўрусны паход. Зьніш- 
тожаны агнём і мечам такія гарады, як Полацк, Ла- 
гойск, Ізяслаў і інш. Урэшце кіеўскі князь Мсьціслаў 
(у 1129 годзе) выгнаў з Полацку і іншых гарадоў 
Ізяславічаў і іх падручных князёў, а на іх месца 
пасадзіў сваіх сыноў і родзічаў. Тэрорызованыя вечы 
маўчалі і павінны былі згадзіцца з гэтымі перамена- 
мі, бо на старане новых прышлых князёў была перавага 
і моц зброі. Гэтыя князі не адчувалі ніякай адказ- 
насьці перад мясцовымі элементамі і фатыгаваліся'? 
толькі аб тым, каб як найбольш выкарыстаць з забра- 
нага краю. 

Увесь край быў зьнішчаны і дашоў да руіны. Гарады 
і вёскі пусьцелі. Палі, кінутыя працоўнаю рукою, зарас- 
талі лясамі і зельлем. Прыгнечаныя экономічна і аграб- 
леныя насельнікі зямлі забіраліся ў няволю. Іх потым 

тысячамі гналі на нявольніцкія рынкі і гандлявалі 
гэтым жывым таварам як у Рускай зямлі, так і ў далё- 
кай Азіі. Нявольнічы гандаль пашырыўся. Ад яго ка- 
рысталіся як прышлыя князі, так і мясцовыя капіта- 
лістыя'", інтарэсы каторых супалі з інтарэсамі князёў. 
Такім спосабам, мясцовая буржуазія таго часу і чужа- 
земная політычная ўлада, маючы на ўвазе толькі сваю 
карысьць, руйнавалі Полацкі край. 

Але часам прыходзіць канец і цярплівасьці працоў- 
ных мас. Так на гэты раз сталася і ў Полаччыне. 
У 1132 годзе, як кажа летапіс, разгарэлася народная 
помста. Паднялося шырока паўстаньне, каторае ахапіла 
вялікія народныя масы. Народ выгнаў прышлых князёў 
і іх мясцовых прыхільнікаў. За гэтым у Полацку сабра- 
лася веча і вынесла пастанову, каб зьвярнуць на баць- 
каўшчыну выгнаных кіеўскімі князьмі дзедзічаў полац- 
кага пасаду, Рагвалодавых унукаў Ізяславічаў. Мабыць 
добры ўспамінак застаўся ў народных масах аб сваіх 
былых князёх, калі ў цяжкі чае жыцьця думалі яны 
аб іх і зьвярнуліся да іх, каб адбудаваць заняпалае 
гаспадарства. 

Выкліканыя народным рухам і вечам, вярнуліся 
Ізяславічы на Полацкую Русь. Год каля пяцідзесяцёх 
(ад 1132 да 1180) зноў кіравалі ў Полацкай воласьці 
Рагвалодавы ўнукі. 

З князёў гэтага часу трэба адзначыць унука чарадзея 
Ўсяслава, Васілька Рагвалодавіча, і яго сына --- Усяс- 
лава Васільковіча. Заціхлі дамовыя войны і спрэчкі. 
Край пачаў ажываць, народ зноў прыняўся за працу. 
Прыпыніліся і паходы з Кіеўшчыны; Кіеўская воласьць 
не пасылала больш на Полаччыну сваіх каршуноў за 
здабыткам. Ёй было цяпер не да паходаў. Там настаў 
час асаблівага ўціску паўднёвых вандроўнікаў полаў- 
цаў, і ўсе сілы Кіеўшчыны павінны былі адцягнуцца 
на поўдзень. Не прыпыніліся там адначасна і хатнія 
спрэчкі паміж асобнымі валасьцямі й князьмі. Ад гэтых 
бед беглі людзі з Кіеўшчыны -- хто ў Полаччыну, 
хто ў Ноўгарадзкія землі, хто на паўночны ўсход, 
у Растова-Суздальскую тэрыторыю. Асабліва многа на- 
роду пашло на паўночны ўсход. Першымі сталі асядаць 
там некаторыя з кіеўскіх князёў, якія шукалі спа- 
кайнейшага месца. Ужо Уладзімер Манамах быў адным 
з такіх князёў. Князі затрымоўваюць тут уцекачоў 
з Кіеўшчыны, організуюць іх як экономічна, так і 
політычна. Утвараюцца новыя адносіны паміж нася- 

леньнем і князем. Тут гаспадаром жыцьця становіцца 
князь. Юры Доўгарукі, потым яго сын Андрэй Богалюб- 
скі найбольш разьвярнулі тую сваю княжацка-гаспа- 
дарскую працу. Хоць яны і кіеўскія князі, але традыцыі 
Кіеву ўжо чужыя для іх. Расьце і ўзмацняецца тая 
Растова-Суздальская тэрыторыя Русі, якая дагэтуль 
ня мела вялікага значэньня. Усе сілы гэтай тэрыторыі 
йдуць на яе ўзрост, і ёй зараз не да Полаччыны. 
Усё гэта давала Полаччыне магчымасьць зноў прыняц- 
ца за спакойную працу і адпачываць ад таго цяжкага 
жыцьця, якое выпала на яе долю ў першай траціне 
ХІІ сталецьця. 

Пасьля сьмерці Ўсяслава Васільковіча, у 1180 годзе, 
мы бачым у гісторыі Полаччыны надта цікавае здарэнь- 
не. Летапісе апісуе яго так: Усяслаў Васільковіч быў 
дужа паважаны народам князь. Меў ён пашану ня толь- 
кі ад князёў Полацкай зямлі, але і ад простага люду. 
Усе яго паважалі за яго розум, справядлівасьць і дабра- 
ту і называлі нават вялікім. Калі ён памёр, то веча, 
пераконанае ў тым, што другога такога князя немагчы- 
ма знайсьці, каб не зьняважыць нябожчыка, не абрала 
аніякага князя і ўхваліла ў Полацку рэспубліку. За- 
мест князя абралі 30 старшын, каторыя і кіравалі 
рэспублікай некалькі год, да 1190 году. 

Немагчыма згадзіцца з тым, што рэспубліка ў По- 
лацку ўтварылася толькі дзеля таго, што веча не знашло 
дастойнага кандыдата на месца князя. Ня можна зга- 
дзіцца і з тым, што веча не абрала князя толькі 
затым, што яно ніяк не магло разабрацца ў лініях 
сваяцтва князёў. Мы ведаем, што веча ня лічыла для 
сябе абавязковым пры абраньні князя кіравацца яго 
старшынствам. Князем абіраўся той, хто больш здаволь- 
ваў умовам веча. Трэба, такім спосабам, шукаць другіх, 
больш грунтоўных прычын для такой політычнай па- 
дзеі, як перамена формы кіраваньня. 

Каб дайсьці да прычыны заснаваньня рэспублікі 
ў Полаччыне, зьвернемся да параўнаўчага мэтоду. Мы 
зробім адзін успамінак з паданьняў старажытнай Эль- 
ляды, каторы надта падобен на наша паданьне і ўжо 
выяўлен гістарычнаю навукаю. 

Быў калісь у Атыцы ў незапомныя часы адзін цар, 
імем Кодр. Паданьне гаворыць, што народ вельмі любіў 
і паважаў яго за яго добрае, справядлівае кіраваньне. 
І вось адзін раз напалі на Атыку дужыя ворагі, ад 
каторых ня было ніякай магчымасьці абараніцца. Лю- 

дзям нічога больш не аставалася рабіць, як зьвярнуц- 
ца да боскай дапамогі. На запытаньне пасланцоў ад на- 
роду дэльфійскі оракул даў такі адказ: атрымае верх 
тая старана, дзе загіне цар. Калі гэты адказ зрабіўся вя- 
домым Кодру, то ён намысьліў прынясьці ў ахвяру за 
народ сваё жыцьцё. Апрануўся ён у драную вопратку, 
павесіў на старыя плечы жабрацкую торбу і, зусім не- 
падобны да цара, патаемна ад сваіх падданых, пашоў 
у варожы стан. Тут ён сумысьля пачаў нейкія спрэчкі 
з сустрэчнымі людзьмі, і ворагі, ня ведаючы, што гэты 
стары, абадраны жабрак ёсьць атэнскі”” цар, у зусім 
прыватнай спрэчцы забілі яго. Толькі пасьля гэтага 
даведаліся яны аб тым, што сказаў дэльфійскі бог, 
і аб тым, хто такі ёсьць забіты імі жабрак. Гэта адняло 
ў іх усю сілу. Не спадзяючыся ўжо перамагчы атэнян, 
бо з боку апошніх загінуў цар, ворагі хутка сабраліся 
і адышлі ад абложаных Атэн, сталіцы Атыкі. Атэняне, 
вызваліўшыся ад няпрыяцеляў па ахвяры свайго цара, 
сабраліся на сход і зрабілі пастанову, каб не абіраць 
больш цара, бо другога такога цара, як Кодр, немагчыма 
знайсьці. Такім спосабам, у Атыцы была заложана рэс- 
публіка. Трэба толькі адзначыць, што гэтая новаўтво- 
раная рэспубліка была не дэмократычная, а арысто- 
кратычная. 

Гістарычная навука ў гэтым старажытным дзіцяча- 
наіўным паданьні ўгледзела далёкі адгалосак барацьбы 
за ўладу багацейшых і заможнейшых станаў гаспадар- 
ства з царамі, каторыя абмежавалі іх экономічную 
і політычную моц. Цары былі тым небясьпечны для 
арыстократаў, што яны маглі аперціся на дэмос, на про- 
сты люд, і ўвайсьці ў барацьбу з арыстократамі. Такое 
самае здарэньне адбылося і ў Атыцы. Скарыстаўшы мо- 
мант, атэнская арыстократыя скасавала царскую ўладу, 
каб узмацніць сваю ўласную ўладу, і заснавала олегар- 
хічную, арыстократычную рэспубліку. Паміж іншымі, 
у Атэнах дэмос нядоўга цярпеў арыстократычную рэс- 
публіку. Ён згрупаваўся ўкола Пізыстрата, прагнаў 
прыхільнікаў арыстократычнай рэспубліканскай улады 
і аддаў яму дзяржаўную ўладу. Разумеецца, што Пі- 
зыстрат, атрымаўшы ўладу ад дэмосу, у далейшым 
сваім кіраваньні на яго і апіраўся. Для дэмосу, пэўна, 
больш была прыемна дэмократычная ўлада аднаго ча- 
лавека (монарха), чым арыстократычная ўлада некаль- 
кіх заможных асоб (рэспубліка-олігархія). 

Трэба думаць, што таксама мелася справа і ў По- 

лаччыне. Скарыстаўшы сьмерць князя, каторы быў аба- 
ронцам інтарэсаў «меншых» людзей, багацейшыя бая- 
ры ў ліку трыццацёх асоб усякімі праўдамі і няпраў- 
дамі павярнулі веча ў свой бок, скасавалі княжацкую 
ўладу, няпрыемную для іх, і захапілі ў свае рукі 
політычную ўладу, залажыўшы арыстократычную рэс- 
публіку. Народ ў сваёй масе ня быў здаволены такою 
рэспублікаю, бо яна не давала яму месца ў справах 
гаспадарства. Заможныя арыстократы, злучыўшы з эко- 
номічнаю моцаю політычную ўладу і ня маючы пагрозы 
сабе з боку князя, каторы мог заўжды аперціся на 
шырокія масы простага люду, рабілі, што хацелі, а ха- 
целі, што было карысна толькі ім, прадстаўніком за- 
можнае клясы. Абурэньне шырокіх мас народу ў 1190-м 
годзе скончыла гэтую рэспубліку, каторая існавала 
толькі д год. 


ХРЫСЬЦІЯНСТВА І АСЬВЕТА 


Нам добра вядома, як пашыралася хрысьціянства 
ў Кіеўскай Русі. Князь Уладзімер, зрабіўшыся хрысь- 
ціянінам, апіраючыся на заможныя пласты грамадзян- 
ства, каторым была экономічна цікава сувязь з хрысь- 
ціянскай гандлёвай Бізантыяй, выдаў прыказ зьніш- 
чыць балваноў (ідалаў): адных пасячы, другіх спаліць. 
Асабліва ён зьдзекваўся над Пяруном, галоўнейшым 
богам нашых продкаў. Па прыказу князя яго прывязалі 
да конскага хваста, пацягнулі ў Дняпро, і слугі князя 
па дарозе білі яго батогамі. Потым вярхоўнага бога 
кінулі ў рэчку і бусакамі!” вялі яго аж да парогаў, 
дзе ён павінен быў разьбіцца. Веруючыя ў свайго бога 
людзі плакалі, бягучы за зьняважаным богам, і кры- 
чалі: «Выдыбай, божа». Але бог ня выплыў. 

Потым Уладзімер, згадзіўшыся з вечам, запатраба- 
ваў, каб усе прышлі на рэчку прыняць вадохрышча, 
абвясьціўшы, што невыкананьне гэтага прыказу будзе 
прызнана як супраціўленьне дзяржаўнай уладзе. Народ 
павінен быў паслухаць прыказу. У некаторых мясцох 
справа йшла ня так гладка. У летапісе ня раз успамі- 
наецца аб барацьбе хрысьціянства з паганствам, сьвяш- 
чэннікаў з кудзесьнікамі і валхвамі. Што датычыць 
да Ноўгараду, то там «Добрыня хрысьціў агнём, а Пу- 
цята -- мячом», як кажа летапіс. 

Аб тым, як пашырылася хрысьціянства ў Полацкай 
Русі, мы маем таксама некаторыя зьвесткі. Прыняўшы 

хрысьціянства, у тым-жа годзе (989), Уладзімер успом- 
ніў і аб сваёй апальнай жонцы ў Полаччыне. Ён пры- 
слаў у Ізяслаўль, дзе жыла Рагнеда, сваіх пасланцоў, 


каторыя ад імя князя перадалі ёй такія словы: «Аз убо 
ныне креішен есьм і пріях веру і закон хрістіанскій: 
подобает мне едініцу іметі жену, юже поял в хрістіанст- 
ве. Ізбері себе от вельмож моіх, его же хошеіці, да соче- 
таю тя ему». З гэтай весткі мы бачым, што Ўладзімер 
больш зацікаўлен ліквідаваньнем сваіх паганскіх шлю- 
бных зьвязкаў, чым пашырэньнем у Полаччыне хрысь- 
ціянства. Выслухаўшы пасланцоў, Рагнеда ў кароткіх 
словах так адказала свайму быўшаму мужу: «Быв кня- 
гінею, могу лі быть рабою ў слугі твоего». Уладзімера 
гэты адаз не здаволіў, бо ён не ліквідаваў шлюбнай 
справы. Праз нейкі час зноў ідуць ад яго пасланцы да 
Рагнеды і кажуць ёй прыняць хрысьціянства. Пропо- 
зыцыя была зроблена так энергічна, што Рагнеда ня 
толькі зрабілася хрысьціянкаю, але і прыняла мана- 
шацкі пастрыг пад імем Анастазіі. Для новапастрыжа- 
най манахіні-княгіні быў збудаваны манастыр, у като- 
рым яна і пражыла некалькі год да сьмерціў 1.00дОгодзе. 
Ведама таксама, што ў гэты час у Полацку ўжо была 
адна хрысьціянская царква. Гэтае летапіснае паданьне 
гаворыць нам аб тым, што кіеўскі князь надта цікавіўся 
вераю Рагнеды. У такога політыка, як Уладзімер, гэтая 
цікавасьць ня так рэлігійнага, як політычнага значэнь- 
ня. Ён турбаваўся не аб тым, каб яго апальная жонка 


знашла пэўнае месца ў нябескім царстве, а аб тым, 
каб злучыць Полацкую воласьць з Кіеўскай у рэлігій- 
ных адносінах, а ў царкоўных адносінах падпарад- 
каваць яе кіеўскаму мітрапаліту. У кожным выпадку 
трэба сказаць, што ў Полаччыне кіеўскі князь не выда- 
ваў прыказу аб абавязковым для ўсіх прыняцьці 
вадохрышча, як у Кіеве, і не змагаўся сілаю з паган- 
ствам. 

Што датычыць да Ізяслава, сына Рагнеды, то можна 
думаць, што ён згодаю, а ня сілком, пашыраў новую 
веру ў Полаччыне. Адзін, праўда, ужо пазьнейшы 
лётапіс так малюе характар гэтага полацкага князя: 
Ізяслаў быў рахманы, ласкавы і міласэрны. Ён паважаў 
духоўны і манашацкі сан і вельмі любіў чытаць сьвятое 
пісьмо. Такі характар князя як нельга лепей быў 
здатны для згоднага, паступовага пашырэньня хрысь- 
ціянства. 


51 


Калі зьявіліся першыя хрысьціяне ў Полаччыне, 
трудна дазнацца. Гэтае пытаньне пакуль што яшчэ 
НЯ выяўлена гісторыкамі. Ёсьць паданьне, што ўжо 
ў ІХ сталецьці тут былі хрысьціяне і былі епархі- 
яльныя цэнтры ў Полацку і Тураве. 

Пад гэтымі паданьнямі ёсьць пэўныя гістарычныя 
асновы. Землі ў Беларусі ляжалі на вялікім водным 
шляху з Варагаў у Грэкі. Па гэтым шляху йшлі гандлё- 
выя зносіны як з усходня-хрысьціянскай Бізантыяй, так 
і заходнімі хрысьціянскімі народамі. Гандляры, як ва- 
рагі, так і рускія, везьлі па гэтым вялікім шляху 
ня толькі чужаземныя тавары, але й чужаземную 
хрысьціянскую культуру і веру. 

Усе гэтыя весткі гавораць нам аб тым, што новая 
вера ня прышла сюды, як вера, што заваёўвае сабе 
месца агнём і мячом. Праўда, ішла нейкая барацьба 
паміж сьвяшчэньнікамі новай веры і валхвамі, якія 
прадстаўлялі паганства, але ўсё-ж такі наогул 
хрысьціянскія погляды прасочваліся ў жыцьцё, як і ўся 
культура, згодным паступовым шляхам. Часам яны 
выціскалі з быту грамадзянства старыя паганскія по- 
гляды, а яшчэ часьцей зьліваліся з імі. Політэістыч- 
ная паганская вера ня ставіла ніякіх перашкод для 
бога і сьвятых новай веры, бо яна прызнавала, што 
існуе не адзін бог, а многа. Прызнаць новых багоў 
было для яе магчымым тым больш, што гэтых новых 
багоў яна малявала падобнымі на сваіх старых багоў. 
Сьвяты прарок Ільля стаў падобен на Пяруна, сьвяты 
Улас на Велеса і г. д. Такім спосабам утварылася яшчэ 
з часоў старасьветчыны тое дваявер'е, якое існуе і ў 
сучаснай нам Беларусі. Наша вёска і дагэтуль носіць 
на сваіх рэлігійных паглядах пячатку далёкага міну- 
лага. Тут згодна ўжываецца старое славянскае паган- 
ства з усходнім і заходнім хрысьціянствам. 

Кніжная асьвета ў Полаччыне з самага пачатку 
стала ў сувязь з хрысьціянскай верай. Укола царквы 
групавалася тады сучасная адукаваная інтэлігэнцыя. 
Так было ня толькі ў Полаччыне, але і ў Кіеўшчыне 
і ў Заходняй Эўропе, і ў Бізантыі. Асьвета ўсяго сьвету 
насіла тады царкоўны кірунак, і шмат патрэбна было 
часу змагацца за сваю незалежнасьць ад царквы. 
Рэлігійнымі і культурна-асьветнымі цэнтрамі былі ма- 
настыры. У іх альбо пры іх існавалі як-бы школы, пі- 
саліся і перапісваліся кнігі, групаваліся людзі асьветы. 
У народ кніжная асьвета даходзіла так, як у нашыя 

часы. Народ жыў сваім жыцьцём і тварыў сваю куль- 
туру. Ён сьпяваў свае песьні і быліны, баяў байкі, 
гутарыў пагаворкі і прыслоўі, складаў легэнды і дру- 
гія творы. Культура народу ня была пісьменнаю куль- 
тураю, а перадавалася з вуснаў у вусны. З прадстаў- 
нікоў кніжнай асьветы першага пэрыоду гісторыі 
Беларусі мы павінны адзначыць: у Смаленску -- Клі- 
манта Смаляціча, у Тураве -- Кірылу Тураўскага і ў 
Полацку - княжну Праделаву-Еўфрасінію. 

Клімант Смаляціч жыў у першай палавіне ХІІІ ста- 
лецьця. Як кажа летапіс, гэта быў кніжнік, якога ня 
было на ўсёй Русі. Жыў ён у манастыры, але больш быў 
вучоным, чым манахам. У яго кельлі поруч з кнігамі 
сьвятога пісаньня, можна было знайсьці і айцоў царк- 
вы, з якіх ён атрымліваў веды аб антычных аўтарах: 
Гомэру, Плятоне і Арыстотэлі. Ён добра ўчытваўся ў 
літаратуру і бачыў, што ў ёй ёсьць шмат чаго такога, 
на што трэба зьвярнуць увагу і без чаго ня можна 
добра зразумець сьвятога пісьма. На яго погляд, антыч- 
ныя аўтары былі зьвястунамі хрысьціянскіх ідэй сярод 
паганскіх народаў таксама, як старазаветныя прарокі 
сярод гэбрэяў. 

Паводле вестак, якія дашлі да нас, Клімант быў 
вельмі працавіты і пладавіты аўтар: ён напісаў шмат 
кніжак, казаньняў, лістоў, тлумачэньняў і г. д. З усіх 
гэтых матэрыялаў да нашага часу дашоў толькі адзін 
ліст, напісаны Клімантам смаленскаму сьвяшчэньніку 
Фаме. Гэты ліст мае вялікую вартасьць затым, што ён 
сьведчыць пра кірунак мысьлі Кліманта і яго сучась- 
нікаў. Мы бачым, што тагочаснае грамадзянства ці- 
кавілася навукова-рэлігійнымі пытаньнямі, а з іх асаб- 
ліва пытаньнем аб тым, як разумець і тлумачыць 
сьвятое пісьмо. Адны гаварылі, што разумець біблію 
трэба так, як напісана, г. ё. літаральна. Другія не 
здавальняліся такім тлумачэньнем і гаварылі, што 
зразумець сьвятыя кнігі можна толькі пры дапамозе 
сьвецкай навукі, напрыклад, антычных аўтараў". Зра- 
зумела, што такое тлумачэньне ўжо не магло быць лі- 
таральным. Сам Клімант, як гэта відаць з кірунку 
яго мысьлі, трымаўся гэтага погляду. Паміж спрэчнымі 
старонамі спрытна йшла полеміка, у якую паміма волі 
ўцягвалася і мясцовае грамадзянства. 

Другі прадстаўнік кніжнай асьветы ў Полаччыне, 
Кірыла Тураўскі, жыў таксама ў ХІІ сталецьці. Гэта 
быў ня столькі габінэтны вучоны, як Клімант, коль- 

кі выдатны царкоўны прамоўца. Імя яго мы спатыкаем 
у агульных курсах гісторыі рускай літаратуры старэй- 
шага пэрыоду. Усе прамовы Кірылы даюць нам доб- 
рыя прыклады царкоўнай красамоўнасьці таго часу. 
Яго казаньні і наўчаньні створаны паводле правіл 
бізантыйскай рыторыкі. Сучасьнікі далі яму назву рус- 
кага Златавустага, і гэтая назва з поўным правам за- 
стаецца за ім і да нашага часу. Проф. Галубінскі, 
выдатны вучоны па гісторыі рускай царквы, так харак- 
тарызуе яго казаньні: «Казаньні Кірылы Тураўскага, 
ня маючы нічога агульнага з другімі сучаснымі яму 
казаньнямі і наўчаньнямі, становяць сабой зусім такія 
самыя аратарскія творы, як казаньні сучасных нам 
вучоных царкоўных прамоўцаў. Калі-б перакласьці іх 
на расійскую мову і сказаць, што яны належаць якому- 
небудзь сучаснаму прамоўцы, то можа толькі добры 
знаўца справы заўважыць гэты абман». Кірыла добра 
ведаў сучасную яму як заходнюю, так і бізантыйскую 
літаратуру, што відаць са зьместу яго прамоў. Ён га- 
варыў свае казаньні такою мовай, што пэўна толькі 
нязначная часта народу магла зразумець іх, але ўсё-ж, 
ня гледзячы на гэтае, яго добра ведалі ня толькі ў 
Полаччыне і ў Тураўшчыне, але і ўва ўсёй Русі як 
выдатнага царкоўнага прамоўцу. 
Праделава-ЮЕўфрасіньня, княжна Полацкая, жыла 
таксама ў ХІІ сталецьці. Яна была ўнучкаю вядомага 
нам полацкага князя-чарадзея Ўсяслава Брачыславіча. 
Як кажуць паданьні, яна сваім хараством і розумам 
стаяла вышэй ад усіх сваіх равесьніц. Жаніхі дабі- 
валіся рукі княжны, але яна адмаўлялася выйсьці 
замуж. Бацькі хацелі аддаць яе замуж сілком. Даведаў- 
шыся аб гэтым, яна патаемна пакінула родную сям'ю 
і ўцякла ў жаночы манастыр, на чале каторага стаяла 
яе цётка. Калі бацькі даведаліся аб тым, на што пра- 
мянала іх дачка княжацкія палацы, яны пачалі пра- 
сіць яе вярнуцца дадому. Ня гледзячы на гэтае, Прад- 
славе ўсё-ж такі ўдалося застацца ў манастыры, і яна 
праз нейкі чае нават прыняла пострыг. Яшчэ жывучы ў 
бацькоў, Прадслава любіла аддаваць свой адпачынак 
чытаньню кніг. Кніга ў тыя часы была рэдкаю зьяваю 
ў грамадзянстве. Яшчэ й тады, каб мець кнігу, Прад- 
слава з вялікім стараньнем і цярплівасьцю перапісвала 
яе. Прыняўшы манашацкі пострыг, яна ўвесь чае пача- 
ла працаваць над перапіскаю кніжак. Укола яе пачалі 
гуртавацца другія пасьлядоўцы асьветы і кнігі, апроч 

таго, яна сама зьбірала ў манастыры перапішчыкаў 
і перанішчыц. І вось такім спосабам той манастыр, дзе 
жыла і працавала Прадслава-Еўфрасіньня, стаў тым 
цэнтрам, ад каторага кнігі расходзіліся ва ўсе староны. 
Шмат кніжных людзей, дзякуючы працы манастыру, 
атрымалі магчымасьць чытаць кнігу, і асьвета пашы- 
рылася ў Полацкай Русі і ў суседніх з ёю славянскіх 
тэрыторыях. Праца Еўфрасіньні была, такім спосабам, 
тым дапаўненьнем да працы вучоных, без якого навука 
ня можа стаць культурным набыткам шырокага кола 
грамадзянства. Пад старасьць Прадслава зрабіла 
падарож у Палястыну, у Ерузалем. Там яна і памерла 
ў 1173 годзе. 


ГАНДАЛЬ 
І СОЦЫЯЛЬНЫ СКЛАД ГРАМАДЗЯНСТВА 


Сярод другіх промыслаў у жыцьці старажытнай 
Русі першае месца займаў гандаль. Магчымасьць 
гандлю і яго разьвіцьця залежала ад таго, што праз 
Русь таго часу рэчкамі праходзіў важны гандлёвы 
шлях. Гэта ёсьць так званы водны пуць «з Варяг в Г'ре- 
кі». Летапісец так апісуе гэтую гандлёвую артэрыю 
краю: «Бе путь із Варяг в Грекі і із Грек по Днепру, 
і верх Днепра волок до Ловаті, і по Ловаті вніті в Іль- 
мен озеро велікое Нево, і того озера потечеть Волхов 
і втечеть в озеро велікое Нево, і того же озера внідеть 
устье в море Варяжское, і по тому морю іті до Ріма, 
а от Ріма пріті по тому же морю ко Царю-гораду, 
а от Царя-горада пріті в Понт-море, в него-же вте- 
четь Днепр река». 

Калі мы на географічнай карце пройдзем па шляху, 
які апісан тут, то пабачым, што летапісец добра ведае 
«великий водный путь», гандлёвую артэрыю краю. 
Гэта -- вялікі шлях, які цягнецца на некалькі тысяч 
вёрст. Ён абкружае з захаду ўсю Эўропу морамі і 
Атлянтычным акіянам і перарэзвае ўсходнюю Эўропу 
рэчкамі з поўдня на поўнач. На гэтым шляху ляжыць 
шмат дзяржаў, шмат гандлёвых прыморскіх і пры- 
рэчных цэнтраў. Народ, што пануе на гэтым шляху,-- 
ёсьць норманы-варагі, каторых добра ведаюць усе на- 
роды таго часу. Норманы -- і гандляры, і воіны. Гэта 
дало ім магчымасьць быць першымі на шляху. Дзе 
можна -- яны першыя розумам і практыкай гандляра, 
дзе няможна -- яны першыя сваёю зброяю і фізічна- 
ваеннаю сілаю. Добра ведаюць норманаў-варагаў і 

ўсходнія славяне. Калі яны завуць іх на сваю зямлю 
для організацыйнай працы «княжыць і валадзець», то 
абмылкі ня робяць. 

Вялікі гандлёвы шлях багаціў тыя землі, праз якія 
праходзіў, у тым ліку і Русь Полацкую. У Полаччыне 
была важная частка шляху. Справа ў тым, што паміж 
Дняпром і Заходняй Дзьвіной, а таксама паміж За- 
ходняй Дзьвіной і Лавацьцю былі волакі. Тут водны 
шлях перарываўся; тавары трэба было перагружаць, 
пераладоўваць і «валачы» па сушы. У такіх мясцох 
тавар затрымліваўся, а ўкола тавару затрымліваліся 
людзі і іх праца. Волакі былі месцам складаў 
тавараў, зграмаджэньня гандляроў і разам з гэтым і 
капіталу. Капітал у сваю чаргу цягнуў да сябе тых 
людзей, якія шукалі заработкаў. Усё гэта рабіла волакі 
важнымі пунктамі для тэрыторыі. Апроч таго, у Полач- 
чыне водны шлях расходзіўся. Адзін яго напрамак ішоў 
на поўнач; гэта той напрамак, які апісаны ў летапісе. 
Другі яго напрамак ішоў на захад, па Заходняй 
Дзьвіне да Рыскай затокі, і значна скарачаў дарогу ў 
Заходнюю Эўропу. Гэты факт таксама быў карысным 
для Полаччыны, бо ён даваў двухкалейны шлях замест 
звычайнага аднакалейнага. 

Усё гэта значна пашырала гандлёвыя звароты По- 
лаччыны параўнаўча з другімі тэрыторыямі па шляху. 
Тут было шмат багатых гарадоў; найбагацейшымі з 
іх былі Смаленск і Полацак. Смаленск панаваў на 
паўночнай частцы воднага шляху, а Полацак на заход- 
няй. Апроч іх мы ведаем шмат і другіх гарадоў, 
каторыя былі хоць і ня так багаты, але ўсё-ж такі 
концэнтравалі вакол сябе значныя гандлёвыя абароты, 
напр., Менск, Віцебск, Усьвят, Тураў і др. Усходнія 
тавары па водным шляху праз гарады Полаччыны 
йшлі на поўнач і на захад -- у Ноўгарадзкую Русь, 
да латышоў, фінаў і немцаў; з захаду тавары йшлі 
на ўеход і на поўдзень -- да баўгар па сярэдняй Вол- 
зе, у паўднёвую Русь, Бізантыю, у далёкую Арабію. 
Але Полаччына была ня толькі перадаўцай чужазем- 
ных продуктаў: яна сама здабывала продукты і па- 
стаўляла на сусьветны рынак тавары свайго ўласнага 
вырабу. Лясы, пушчы і балоты нашай бацькаўшчыны 
гадавалі ў сваіх запаведных мясцох ваўкоў, лісаў, 
дзікаў, кунаў, бурых мядзьведзяў і г. д. Гэтыя зьвяры 
давалі чалавеку скуры і мех. У борцях па лясох пра- 
цавалі пчолы і давалі жыхару, як і ў нашыя часы, 

шмат воску і мёду. Віўся хмель, залатою хваляю 
калыхалася жыта на палёх, каторыя ўжо пачалі зьяў- 
ляцца пасярод лясоў. У хатах сялян і мяшчан у кроснах 
жвава бегаў ткацкі чаўнок, на колах рабіліся гліняныя 
гаршкі. Розныя пароды дрэва давалі магчымасьць 
разьвіцьцю саматужнага (кустарнага) дравянога про- 
мыслу. Адным словам, край вырабляў свае ўласныя 
продукты, з якіх карыстаў наш продак, вывозячы ліш- 
кі на тыя рынкі, якіх так многа было на вялікім водным 
шляху. Аддаючы суседзям свае ўласныя продукты, 
наша бацькаўшчына ўзамену атрымлівала продукты з 
суседніх і нясуседніх краёў. Далёкія ўсходнія і паўднё- 
выя землі пасылалі сюды аксаміты, маністы, пацяркі, 
пярсьцёнкі, ліхтарні і г. д. Паўночная Скандынавія 
давала мячы, сякеры, пікі і др. мэталічныя рэчы з зяле- 
за, бронзы, сталі і срэбра. Нямеччына пасылала сюды 
свае віны, сукны, бурштын і г. д. Гандаль вялікага вод- 
нага шляху багаціў нашу бацькаўшчыну. У Полацку, 
Смаленску і другіх гарадох было многа вельмі багатых 
людзей. Гандлёвыя людзі таго часу плацілі страшэн- 
ную моц усялякіх падаткаў, аброкаў і мытных збо- 
раў. Смаленскі князь, напрыклад, у пачатку ХІІ ста- 
лецьця меў даход ад гандлёвых падаткаў амаль што 
ня 600.000 рублёў у год на нашыя грошы. І горад мог 
вытрымаць у сваім бюджэце такія расходы толькі па 
аплаце працы князя. Ня маючы сучасных банкаў, капі- 
талістыя таго часу хавалі сваю грашовую маемасьць 
у зямлі. І вось скарбы бізантыцкіх і арабскіх грошай 
знаходзіліся аж да нашага часу па ўсіх абшарах По- 
лацкай, Смаленскай і Тураўскай зямель. Смаленскія і 
полацкія гандляры не здаволіваліся мясцовымі рын- 
камі, іх капітал патрабаваў для сябе прастору эксплёа- 
тацыі. Гандляроў нашай бацькаўшчыны можна было 
спаткаць па ўсіх тэрыторыях Русі, у Бізантыі, Арабіі 
і Нямеччыне. 

Чужаземныя гандляры, з свайго боку, забясьпеч- 
валі ўплыў на Полаччыну чужаземнага капіталу. Най- 
больш быў організованы заходні нямецкі капітал. 
У канцы ХП сталецьця немцы, таксама як і ў Ноўга- 
радзе, мелі свае «двары» ў розных гарадох Полаччыны. 
Асабліва грунтоўна прыстроіліся яны ў Смаленску. 
Тут, пры ўваходзе ў Дняпро ракі Рачоўкі, разьляг- 
лася іх слабада-сяліба, былі пабудованы вялізныя мага- 
зыны-склады і магазыны-крамы, хаты на загранічны 

лад, заможна й жвала ішло жыцьцё. Над слабадою 

падымалася званіца нямецкай царквы заходняга звы- 
чаю і вежа ратушы. Жыхары чужаземнай слабады 
мелі свой урад. На чале колёніі стаяў абраны стар- 
шыня з абранымі райцамі, каторыя ўтваралі суд над 
сваімі землякамі і вялі адміністрацыйныя справы. 

Паміж асобнымі гарадамі Полацкай Русі, з аднаго 
боку, і нямецкімі гарадамі, з другога боку, утвараліся 
дагаворы аб узаемных правох і абавязках. З гарадоў 
Полаччыны, што мелі дагаворы, можна назваць такія, 
як Полацак, Смаленск, Віцебск, Менск; з нямецкага 
боку можна назваць: Данцыг, Брэмэн, Любэк, Мюнстэр, 
Рыгу, востраў Готлянд. Найцікавейшыя па сваёй апра- 
цованасьці з усіх дагавораў -- гэта Смаленскія дага- 
воры; з іх злажылася так званая «Смаленская "Тар- 
говая Праўда». З асобных артыкулаў Смаленскай Праў- 
ды мы бачым, якія былі ў той час адносіны паміж 
купцамі Полацкай Русі й немцамі і наадварот. Перш 
за ўсё мы бачым, што абедзьве з дагаворных старон 
маюць права ўвозіць тавары бяз мытных збораў. Пры 
вывазе тавару гандляр павінен плаціць дакладна вы- 
значаную вагавую павіннасьць. Калі трэба мець справу 
з абяднеўшым пазычацелем, то першыя выплаты з яго 
праданай маемасьці на тэрыторыі Полацкай Русі йдуць 
да немца, а ў Нямеччыне -- да беларуса. Каб працяг- 
нуць на свае рынкі чужаземныя капіталы, князі да- 
валі нямецкім купцом розныя прывілеі. З такіх пры- 
вілеяў трэба адзначыць «волачную прывілею». Справа 
ў тым, што вялікі водны шлях, як мы ўжо казалі вышэй, 
праходзячы праз Полаччыну, у двох мясцох перарываў- 
ся: паміж Дняпром і Заходняй Дзьвіною і паміж Заход- 
няй Дзьвіною і Лавацьцю. Тут з таварамі было шмат 
клопату. Іх трэба было выгружаць з барак, перакладаць 
на хурманкі; на Дзьвіне зноў нагружаць у баркі і потым 
перакладаць на хурманкі, каб везьці да Лаваці; на Ла- 
ваці зноў нагружаць у баркі для далейшага шляху. 
Гандляру-палачаніну, як мясцоваму чалавеку, было 
куды лягчэй рабіць гэтую перагрузку тавару, чым купн- 
цу чужаземнаму. Каб дапамагчы на волаках чужазем- 
цам, ім быў дадзены прывілей на тое, каб атрымліваць 
хурманкі ад мясцовага насяленьня. Княжацкі ўраднік, 
каторы меў дагляд за волакамі, павінен быў для чужа- 
земных купцоў паставіць патрэбны лік хурманак ад 
мясцовых жыхароў па вызначанай таксе. Апроч таго, 
чужаземны гандляр быў на першай чарзе па адпраўцы, 
калі ў волаку зьбіралася многа народу і тавару. 

Ува ўсіх краёх з моцна разьвітым гандлем жыхары 
дзеляцца на соцыяльныя групы, клясы па сваёй мае- 
масьці. Так было і ў Полацкай Русі. Гандлёвы капітал 
разьбіваў жыхароў яе таго часу на два лягэры, непадоб- 
ныя адзін на другі. З аднаго боку стаяла ня надта 
вялікая грамада людзей з аграмаднай маемасьцю і бе- 
лымі, чыстымі рукамі. З другога боку стаяла вялікая 
грамада з маленькай маемасьцю альбо і без яе, з працоў- 
нымі, мазолістымі рукамі. Першыя зваліся людзьмі 
добрымі, лепшымі, другія -- меншымі, подлымі (ніс- 
шымі). 

Добрыя, ці лепшыя, людзі -- гэта былі гандляры і 
зямляўласьнікі краю. Іх крамы і маёнткі былі раскі- 
даны па ўсёй тэрыторыі. У іх руках была вялікая 
моц гандлёвага і зямельнага капіталу, з катораю часта 
не маглі спрачацца і змагацца нават князі. На вечах 
яны мелі перавагу не затым, што іх было многа, а затым, 
што ў іх бок цягнулі экономічна залежныя ад іх дроб- 
“ныя людзі, баючыся іх, як капіталістых. Гэта зразу- 
мела тым больш, што галасаваньне на вечах ня было 
патаемнае. Лепшыя людзі паміж сабою таксама дзялі- 
ліся на асобныя групы больш ці менш багатых людзей. 
Багацейшыя фаміліі гэтых заможных людзей з роду ў 
род давалі прадстаўнікоў на выбарныя грамадзянскія 
і політычныя ўрады і такім спосабам выдзяляліся з 
сваёй соцыяльнай групы як знатнейшыя. Гэта і ёсьць 
земскія баяры. Яны часта вялі барацьбу з князямі 
дэмократычнага настрою і ў іншыя часы перамагалі іх. 
Так, напрыклад, было ў Полацкай воласьці пасьля 
сьмерці Ўсяслава Васільковіча ў 1180 годзе, калі зем- 
скія баяры полацкія праз веча залажылі рэспубліку, 
на чале каторай сталі 930 чалавек старшыны. . 

Усе бедныя жыхары Полаччыны зьліваліся ў адну 
многалюдную клясу меншых, ці подлых, людзей. Жылі 
яны як па гарадох, так і па вёсках. У гарадох гэта 
былі дробныя гандляры, што гандлявалі часам на па- 
зычаны, часам на невялічкі ўласны капітал: апроч іх 
такімі людзьмі былі прыказчыкі, рамесьнікі, работ- 
нікі і другі дробны мясцовы люд. Па вёсках гэта 
былі мужыкі-сяляне. Частка іх была незалежнымі ара- 
тымі ўласнага кавалачку зямлі (смерды), а частка ўжо 
залежала экономічна ад багатых зямляўласьнікаў (за- 
купы). Працавалі яны ўжо не на ўласнай зямлі, а часам 
мелі і ня ўласны інвэнтар: і тое і другое яны бралі 

Паміж дзьвюма клясамі жыхароў старажытнай 
Полаччыны праз увесь першы гістарычны пэрыод Бела- 
русі йшло змаганьне. У пачатку гэтае змаганьне мела 
выпадковы характар, бо яма паміж багатырамі і беда- 
камі была ня так яшчэ глыбокая. Але йшлі часы, капі- 
тал ўсё рос і ўзмацняўся, усё больш і больш эксплёата- 
ваў ён беднату, і яма паміж дзьвюма соцыяльнымі 
групамі станавілася глыбокаю прорваю. Соцыяльная 
барацьба становіцца ўжо звычайнаю зьяваю. Асабліва 
відна яна ў вечавым жыцьці. На вечах багатыры ро- 
бяць націск на беднату, залежную экономічна ад іх 
капіталу, і бедната змушана ўхваляць тое, што карысна 
багатыром. Гэтая экономічная і політычная залежнаець 
заўсёды гняце беднату, і яна ўсё часьцей і часьцей 
адказвае на ўціск бунтамі і збойствамі. Такая хатняя 
барацьба кляе у Полаччыне ня можа прайсьці бяс- 
карна для гаспадарства. Яно з кожным часам слабее і 
робіцца лёгкаю здабычаю для суседзяў. 

Князь і яго дружына складалі клясу, каторая стая- 
ла асобна ад мясцовага жыхарства. Адносіны паміж 
князем і дружынаю вызначаліся дагаворам. Дагаво- 
рам-жа вызначаліся і адносіны паміж князем і дружы- 
наю, з аднаго боку, і мясцовым жыхарствам -- с дру- 
гога боку. Дружыньнікі распадаліся на дзьве групы: 
старшых і малодшых. Старшыя дружыньнікі насілі 
назву княжых мужоў і баяраў (ня земскіх, а княжых). 
Яны дапамагалі князю несьці яго абавязкі ў адносінах 
да воласьці і займалі пры князі вышэйшыя пасады. 
Малодшыя дружыньнікі насілі назву отракаў, ці грыд- 
няў. Яны выконвалі пры князі дробныя дапаручэньні. 
Доступ у княжую дружыну быў адчынен для ўсіх 
вольных людзей. Дзякуючы пастаянным зносінам по- 
лацкіх князёў з Заходняй Эўропай у ліку дружынь- 
нікаў мы часта спатыкаем чужаземцаў. 

Апроч вольнага Полацкая Русь мела і нявольнае 
жыхарства. Крыніцы няволі былі такія: палон, сама- 
продаж у няволю, пахаджэньне ад нявольных, пра- 
ступствы, нявыплачаныя даўгі і г. д. Нявольнікі часа- 
мі складаюць дамовую чэлядзь, часам зьяўляюцца рабо- 
чай сілай у маёнтках зямляўласьнікаў. Яны займаюць 
значнае месца ў гандлі як прадмет яго. Нявольнікі 
ў летапісе называюцца халопамі ці рабамі. 


ДРУГІ ПЭРЫОД ГІСТОРЫІ БЕЛАРУСІ 
(ХПІ--ХХІ ст.) 


Полацкая Русь за ўвесь час свайго папярэдняга 
існавання вяла амаль што не бесьперарыўную барацьбу 
з Русью Кіеўскай. Барацьба была ўпартая і крывавая. 
На яе трацілася шмат сілы і коштаў, гінулі людзі, 
жывёлы і маемасьць. Руйнавалася ў змаганьні ўсё тое, 
што было здабыткам цяжкай працы. У дамовым жыцьці 
тэрыторыі паступова вынікла і разгарэлася змаганьне 
дзьвюх соцыяльных кляс грамадзянства: на адным 
баку стаяла невялікая, але моцная група людзей леп- 
шых, экономічнай і політычнай арыстократыі; проціў 
іх на другім баку выступала вялікая, але неорганізо- 
ваная маса подлых, нізшых людзей працоўнай беднаты. 
Гэтае змаганьне таксама руйнуе экономічнае і полі- 
тычнае палажэньне краю. 

Да ўсяго гэтага трэба яшчэ дадаць, што пашла 
барацьба гарадоў паміж сабою, гарадоў з прыгарадамі; 
барацьба валасьцей і князёў паміж сабою і валасных 
князёў з вечамі. Стала цяжка жыць у Полаччыне, пачы- 
наецца эміграцыя з краю. Людзі розных станаў грама- 
дзянства, шукаючы лепшых умоў жыцьця ці проста 
жадаючы выратаваць сваю галаву і маемасьць, уця- 
каюць з краю як з некага гіблага месца. Эміграцыя 
пачала яшчэ больш пустошыць і нішчыць край. Эмігра- 
цыя йдзе ўва ўсе бакі і найчасьцей кіруецца на захад, 
у Літву. Бягуць у Літву прадстаўнікі розных груп 
грамадзянства. Ад сыстэматычнага ўціску мясцовага 
капіталу бяжыць у заходнія лясы і балоты прыгнеча- 
ная бедната. Асабліва многа ўцякае рабоў, каторыя 
ў уцёках знаходзяць магчымасьць атрымаць волю. Ба- 
пітал, баючыся выбухаў народнай помсты, таксама 
йдзе пэўным крокам у непачатыя куты Літвы. Туды-ж 
бяжыць часам і князь з дружынаю, выгнаны з Полач- 
чыны ці вечам, ці князем родзічам, ці князем, прышлым 
з Кіеўшчыны. Абжыўшыся ў Літве і набраўшы ў сваю 
дружыну новыя сілы з літвінаў, вяртаецца гэты па- 
крыўджаны князь зноў у Полаччыну, каб зрабіць 
помсту і ўзяць назад тое, што ў яго адабралі. Сувязь 
полацкіх князёў з Літвою ў канцы ХІІ і пачатку ХПІ 

сталецьця часта выяўляецца ўжо ў тым, што адтуль 
прывозяць яны з сабою і літвінскія іменьні, каторыя 
носяць поруч з ранейшымі хрысьціянска-полацкімі, а то 
і бяз іх. 

Эміграцыя ў Літву, шкадлівая для інтарэсаў Полач- 
чыны, пашла на карысць Літве. Там пачынаецца нейкі 
рух --як культурны, так і політычны. Літва пачынае 
злучацца і пачынае будаваць уласнае гаспадарства. 
Злучыўшы культурна і політычна асобныя пляменьні 
ў адзін дзяржаўны організм, яна будзе рабіць політыч- 
ную справу і ў Полаччыне. 

Разьвінуўшы асьвету, культуру і экономіку, Полац- 
кая тэрыторыя ня здолела захаваць свайго асобнага 
дзяржаўнага жыцьця. Літва ўзяла ў Полаччыны яе 
асьвету, культуру і экономічны разьвітак і прышла 
на тэрыторыю будучай Беларусі, каб даць ёй новы полі- 
тычны зьвязак і сувязь з сабою. ідзе векавая супольная 
праца; на месцы зруйнованай політычна Полаччыны 
і на тэрыторыі Літвы будуецца вялікае і моцнае гаспа- 
дарства з літоўскаю ўладаю і полацкаю культурна- 
экономічнаю асноваю. Жыцьцё гэтага гаспадарства 
складае другі, Літоўска-Беларускі пэрыод гісторыі Бе- 
ларусі. 

Гэты пэрыод называюць яшчэ эпохаю Літоўска- 
Рускага гаспадарства. Мы лічым патрэбным назваць 
яго Літоўска-Беларускім пэрыодам. Справа ў тым, што 
якраз у працягу гэтага пэрыоду вынікла і разьвінулася 
тая дыфэрэнцыяцыя ўсходня-славянскага, рускага пле- 
мя, якую мы бачым дагэтуль у асобе трох прадстаў- 
нікоў рускага племя -- вялікаруса, украінца і беларуса. 
Літва злучыла заходнія элементы рускага племя. Тут 
ішло сваё асобнае культурна-экономічнае і соцыяльна- 
політычнае будаўніцтва, над каторым у цэнтры новай 
дзяржавы працавалі беларусы з літвінамі, а на паўднё- 
вай акраіне -- украінцы. На ўсходзе ў гэты самы час 
збудавалася Маскоўскае гаспадарства, каторае злучыла 
ўсходнюю палавіну рускага племя. Тут таксама йшла 
асобная культурна-экономічная і соцыяльна-політыч- 
ная праца вялікаруса. 

Апроч гэтага, трэба прыняць пад увагу, што слова 
«рускі» ў тыя часы ўжывалася якраз для адзнакі 
заходняй часткі рускага племя, якая концэнтравалася 
з Літвою, а ўсходнія рускія звалі сябе масквічамі. Та- 
кім спосабам, калі ператлумачыць на наша сучаснае 
разуменьне слова «рускі», то яно і будзе роўназначна 

слову «беларускі», бо беларусы ў тыя часы якраз былі 
культурным цэнтрам на захадзе, у Літоўска-Рускім 
гаспадарстве. 


ЛІТВІНЫ 


Што датычыць да літвінаў, то весткі аб іх у летапісе 
надта небагатыя. У першы раз імя іх сустракаецца тут 
толькі ў Х-м сталецьці. Судзячы па летапісе, літвіны -- 
невялікі народ, каторы ня мае нават пачуцьця сваёй 
этнографічнай еднасьці. Сялібы літвінаў былі раскі- 
даны як-бы астраўкамі сярод пушч і непраходных 
балот. Тэрыторыя, каторую займалі літвіны, ляжала 
большасцю па рэчцы Нёмну і па яго прытоках, часткаю 
па Заходняй Дзьвіне і ўсходніх прытоках Віслы. На 
поўначы яна падыходзіла да берагоў Бальтыцкага мо- 
ра, а на поўдні землі літвінаў даходзілі да сярэдняй 
часткі Заходняга Бугу. 

Апроч летапісаў весткі аб літвінах даюць яшчэ і кур- 
ганы. З гэтых курганных вестак мы бачым, што ў Эўро- 
пе яны жывуць вельмі даўно і што ў старажытныя 
часы яны займалі куды шырэйшую тэрыторыю, чым 
потым, напрыклад, у Х сталецьці. У тыя незапомныя 
часы іх сялібы ад берагоў Бальтыцкага мора праз басэй- 
ны рэк Нёмну і Заходняй Дзьвіны цягнуліся далёка 
на ўсход аж да сярэдняй Акі. У цяперашняй Калускай 
губэрні, напрыклад, можна знайсьці літоўскія архэолё- 
гічныя памяткі. Якія прычыны ўтварылі гэты адход 
літвінаў на захад, мы ня ведаем. Магчыма прыняць 
дагадку, што рускія пляменьні, прышоўшыя сюды 
з поўдня, як мацнейшыя і лепш організованыя, адціс- 
нулі неорганізованых літвінаў і занялі лепшыя месцы 
на ўсходзе. 

У часы ад Х да ХІІ сталецьця невялікі літвінскі 
народ распадаўся на шмат зусім дробных пляменьняў. 
На крайняй поўначы, на правым беразе Заходняй 
Дзьвіны жылі летголы, продкі сучасных латышоў; на 
поўдні ад іх, на левым беразе Заходняй Дзьвіны, у ця- 
перашняй Ліўземшчыне, жылі земголы. Ад нізоўя 
Дзьвіны аж да самага Бальтыцкага мора сядзелі куро- 
ны (паводле номэнклятуры заходніх кронік, ці Борсь -- 
паводле рускіх летапісаў). Паміж утоку рэк Нёмну 
і Віслы -.- прусы, каторыя, водлуг паданьняў, дзяліліся 
яшчэ на 10 кален-родаў. Назовы двох з гэтым кален су- 
стракаюцца ў александрыйскага вучонага ІІ сталецьця 

па нарадж. Хрыста, Птолёмэя. Апроч вышэйпаданых 
іменьняў можна назваць такія літоўскія пляменьні, як 
Жамойць (Ковеншчына), Аўкстотэ (Віленшчына), Ятвя- 
гі (Горадзеншчына). Усе гэты пляменьні доўга жылі 
ня толькі розна, а нават і воража адно да другога. 

Вучоныя, судзячы па мове літвінаў і па другіх 
этнографічных прыметах, прызналі, што яны належаць 
да арыйскіх, ці, іначай кажучы, да індэўропейскіх 
народаў. Да гэтага-ж самага кораню належаць пэрсы, 
грэкі, рымляне, кэльты, германцы і славяне. У той час, 
як мовы ўсіх пералічаных народаў далёка адышлі 
ў сваім разьвітку ад сваёй мацеры, стара-арыйскай 
мовы, мова нават сучасных нам літвінаў захавала 
ў сваім граматычным і лексычным складзе амаль ня 
ўсе асаблівасьці стара-арыйскай мовы. Гэтая зьява, 
думаюць, залежыць ад таго, што літвіны, асеўшы на 
доўгі час сярод пушч і балот, як-бы захаваліся тут ад 
культурна-гістарычнага руху і ад культурных уп- 
лываў. 

Што датычыць да звычайных промыслаў, якімі 
жылі і карміліся літвіны, то й тут яны йшлі тым шля- 
хам, які паказвала ім матка-прырода. Балоты, вазёры 
і рэкі клікалі іх да рыбацтва, адвечныя лясы - да 
зьвералоўства і пчалярства. Вельмі рана павінны былі 
яны прышыцца да зямлі, зрабіцца аселым народам, бо 
куды ты пойдзеш, калі цябе ня пускае вольна хадзіць 
па сьвеце то балота, то вада. Асеўшы на мясцох, літвіны 
пачалі эксплёатаваць тыя кавалкі сухога грунту, якія 
былі раскіданы па іх зямлі. Так павінна было зьявіцца 
сярод іх рольніцтва. Усе летапісы ХІП і ХПІ сталецьця 
ў адзін голае гавораць, што літвіны таго часу былі ўжо 
рольнікамі і мелі, дзякуючы гэтаму, больш чым даволі 
хлеба. 

Жывучы ў лясным заціску, адгароджаныя ад сусе- 
дзяў балотамі і вазёрамі, літвіны не маглі разьвінуць 
такой культуры, якая была ў той час у ўсходніх і заход- 
ніх елавян. Гарадоў, як гандлёвых цэнтраў, у іх 
ня было. Зрэдка можна было спаткаць гарады як цэнтч- 
ры стратэгічныя, каторыя мала чым розьніліся ад 
вёсак. Найчасьцей жылі яны па вёсках, зьбіраючыся 
ў купу патрыярхальнай сям'і ці роду. На чале такіх 
сямей і родаў стаялі звычайныя старшыні, родана- 
чальнікі, ці князі, каторых літвіны называлі рыкасамі 
і кунігасамі. Летапісы гавораць, што такіх князёў 
у літвінаў было шмат. У нае ёсьць, напрыклад, такія 


64 


весткі, што паўночна-ўсходні, рускі вялікі князь Аляк- 
сандр Неўскі ў бойцы пад Тарапном забіў восем літоў- 
скіх князёў; Даніла Раманівіч, вялікі князь Галіцка- 
Валынскі, змагаючыся з ятвягамі, забіў сорак ятвяскіх 
князёў. Нам трэба выясьніць, кім былі гэтыя літвінскія 
кунігасы ці рыкасы, якую яны мелі ўладу і моц. Мы 
мала можам адказаць на гэтае пытаньне. Усё-ж такі 
вядома, што ўлада літвінскіх князёў пашыралася на 
нязначныя па тэрыторыі вясковыя аколіцы, але ў гэтым 
невялікім абшары яны кіравалі зусім незалежна адзін 
ад другога. Паміж імі часта адбываліся хаўрусы, а 
яшчэ часьцей ішло змаганьне з прычын чыста мясцовых 
ці родавых; іншы раз яны злучаліся для якога-колечы 
хаўруснага паходу на суседзяў. Магчыма думаць, што 
некаторыя кунігасы былі проста патомкамі родавых 
старшынь; другія абіраліся асобнымі патрыярхальнымі 
грамадамі для таго, каб стаць на чале іх у цяжкі час 
барацьбы з другімі такімі-ж грамадамі; трэція прышлі 
збоку і сілком накінулі сваю ўладу, скарыстаўшы ці 
сваю экономічную моц, ці цяжкае і гаротнае пала- 
жэньне асобнай літоўскай групы. Часам з летапісаў 
можна бачыць, што асобныя літоўскія князі зьбіралі 
вокала сябе ахвотнікаў да нажывы, організавалі нешта 
падобнае на славянскую і германскую дружыну і ра- 
білі напады на суседнія землі. Нават такі багаты і ма- 
гутны горад, як Рыга, ня мог лічыць сябе бясьпечным 
ад нападаў літоўскіх князёў. 

У літвінаў доўга трымалася паганская вера, бо дзя- 
куючы асобнасьці свайго грамадзкага і політычнага 
жыцьця яны ня мелі ніякіх шырокіх зносін з народамі 
хрысьціянскай рэлігіі. Нават у ХІІ сталецьці, калі 
ўжо ўсе народы навокала літвінаў прынялі хрысьціян- 
скую веру, яны, як і раней, былі паганскім народам. 
Літвіны, як раней і славяне, лічылі, што ўся прырода 
заселена багамі, і кланяліся сілам прыроды. Сілы пры- 
роды жылі ў зьявах прыроды, у зьверах і г. д. Дзякуючы 
гэтаму, яны кланяліся сонцу, агню, гругану, дрэвам, 
каменьням, рэкам, зьверам і г. д. Летапісец Пётра. 
Дюсбурскі так апісуе веру літоўскага племені прусаў: 
«У прусаў няма паняцьця аб богу (у разуменьні хрысь- 
ціянскім), бо яны народ просты і някультурны. Дзеля 
таго, што яны ня маюць пісьма, яны ня могуць пазнаё- 
міцца з кнігамі сьвятога пісьма. Ня ведаючы бога, яны 
па абмылцы лічаць за бога ўсялякае стварэньне, як, 
напрыклад, сонца, месяц і зоры, гром, жывёл, птушак, 

нават жаб. Таксама ёсьць у іх запаведныя лясы, палі 
і воды, дзе яны не адважваюцца ні рубіць дрэва, ні 
араць, ні лавіць рыбу». Як і ўсе арыйцы, літвіны асаблі- 
ва паважалі і кланяліся жыватворчаму агню ўва ўсіх 
яго зьявах і формах, лічачы агонь наймацнейшай 
боскай сілай. Пакланеньне агню было астаткам моцна 
разьвітага калісь культу продкаў. Дзеля гэтага агонь 
дамовага вогнішча быў сьвяшчэнным нават у пазьней- 
шыя часы, калі літвіны зрабіліся ўжо хрысьціянамі. 

Найгалоўнейшым пэрсоніфікаваным богам лічыўся 
пан маланкі і грому -- Пэркунас, падобны да ўсходня- 
славянскага Пяруна і нямецкага бога-грамаўніка Тора. 
Апрача яго, літвіны кланяліся другім багом, у асобе 
каторых бачылі асобныя сілы акружаючай іх маткі- 
прыроды. Наогул кажучы, рэлігія літвінаў была дужа 
падобна на паганскую веру ўсходніх славян. У ліку 
літоўскіх багоў спатыкаюцца нават добра вядомыя 
славянскія багі Лель і Лада, якія прадстаўляюць сабою 
сонца і чалавечую радасьць. 

Да нашага часу шмат якія падручнікі кажуць аб 
тым, што ў літвінаў паганскага часу існавала добра 
організованая жрэцкая іерархія, на чале каторай стаяў 
нейкі старэйшы жрэц, якому даюць назву Крыве- 
Крывейта, каторы быў ня толькі першай духоўнай 
уладай у літвінаў, але меў і вышэйшую сьвелкую ўладу. 
Усё гэта ёсьць чыстае непаразуменьне. Грунтуецца яно 
на кроніцы канца ХІІІ сталецьця Пётры Дюсбурскага, 
у каторай, паміж іншым, гаворыцца: «У літвінскага 
народу Прусаў было такое месца, звалася яно Ромаў. 
Гэтая назва мае свой пачатак ад назвы вечнага гораду 
Рыму. Тут, як у Ромаве, жыў нехта Крыве, каторага яны 
паважаюць, як папу. Як пан наш папа кіруе агульнаю 
царквою верных, так Крыве кіруе ня толькі памянёным 
народам (прусамі), але і Летамі і другімі народамі 
зямлі Літоўскай. Улада яго мела такую моц, што калі 
сам- ён ці хто другі, ім пасланы, праходзіў па зямлі 
літвінаў, то ўсе князі, знатныя людзі і просты народ 
рабілі яму вялікую пашану». Вядомы профэсар Мяр- 
жынскі даводзіць, што гэтаму паданьню, запісанаму 
ў кроніцы, нельга даваць веры. Справа ў тым, што 
паданьне аб Крыве маецца толькі ў аднаго Пётры 
Дюсбурскага, а ўсе другія гістарычныя крыніцы - 
як старэйшыя, так і сучасныя яму -- нічога не гавораць 
аб Крыве і аб яго ўладзе. Найпэўней, самае слова 
«Крыве» хутчэй магчыма разумець як уласнае імя 

нейкага паважанага ў літвінаў жраца ці валхва, чым 
агульную назву асобы, меўшай такую вялікую моц 
і ўладу. Што датычыць падвойнай назвы «Крыве- 
Крывейта», то яе ў Пётры Дюсбурскага зусім няма; 
апроч таго, яна і немагчыма ў літоўскай мове, каторая 
наогул ня ведае такіх падвойнасьцяй. Параўнаўшы з 
паданьнем кронікі П. Дюсбурскага ўсе другія весткі 
аб літвінах таго часу, мы можам пэўна сказаць, што 
да пачатку ХІІ сталецьця ў Літве ня было і не магло 
быць адзінай дзяржаўнай улады. Зьмест паданьня 
аб Крыве-Крывейце ня можа быць пагоджаны з абста- 
вінамі жыцьця літвінаў таго часу. 


АБ'ЯДНАНЬНЕ ЛІТВЫ 


У канцы ХІІ і ў пачатку ХІІ сталецьця сярод 
літвінскіх пляменьняў, раскіданых сярод лясоў і балот, 
пачынаецца нейкі концэнтрацыйны рух. Калі мы ўгля- 
даемея, што вызвала гэты рух, то пабачым, што ён 
вынік як адказ на той уціск, каторы рыхтуецца ў гэты 
час на Літву з паўдня і ўсходу. Водлуг вестак рускіх 
летапісаў, на працягу ХП сталецьця і раней на Літву 
йдуць досыць частыя паходы паўднёва-рускіх князёў. 
Так, напрыклад, вядома, што ўжо Ўладзімір Кіеўскі 
(так званы сьвяты) ня раз рабіў паходы на ятвягаў 
і некалькі раз перамагаў іх. Адзін з сыноў Уладзімера, 
добра вядомы Яраслаў Мудры, таксама не адзін раз 
хадзіў паходамі на Літву, карыстаючыся з неорганізо- 
ванасьці яе насельнікаў. Для стратэгічных мэт, каб мець 
апорны пункт пры наступе ў Літву, Яраслаў пабудаваў 
на мяжы Літвы з Русьсю горад, каторы назваў Нава- 
градкам. Асабліва, многа паходаў на тэрыторыю Літвы 
рабілі галіцка-валынскія князі. 

Бліжэйшыя суседзі літвінаў на ўсходзе, палачане і 
іх князі, таксама ня раз урываліся ў зямлю літвінаў. 
Такая паступовая політыка была ў тыя часы, калі 
Полаччына была моцная і не разрывалася на кавалкі 
ад хатніх політычных і соцыяльных спрэчак, напры- 
клад пры Ўсяселаве Чарадзеі. Але калі Полаччына 
аслабла ад бесьперарыўнага змаганьня з Кіеўшчынай 
і ад таго бязладзьдзя, якое ў ёй пачалося пасьля Ўся- 
слава, то, разумеецца, адносіны яе да Літвы сталі зусім 
іншымі. Наступ на захад. павінен быў прыпыніцца. 
Асобныя князі і прадстаўнікі варожых у Полаччыне 
груп грамадзянства, пры павароце шчасьця не на іх 

карысць, павінны былі эміграваць з бацькаўшчыны 
і шукаць для сябе новай лепшай долі на Літве. Воляю ці 
няволяю асядаючы тут, яны станавіліся як-бы правады- 
рамі ў новую тэрыторыю тэй культуры і організацыі, 
каторая была ў пакінутай імі Полаччыне. Разам з уцека- 
чамі прыходзіў на Літву і капітал і ваенная моц. Уцека- 
чы-князі групавалі вакол сябе дружыньнікаў з літвінаў, 
знаёмілі іх з тэй ваеннай організацыяй, якая была доб- 
ра знаёма ім самым. Часта, скарыстаўшы згрупованую 
імі літвінскую ўзброеную сілу, князі-ўцекачы вялі яе 
на барацьбу проціў Полаччыны. Адсюль толькі адзін 
крок да таго, каб літвіны бяз прызыву і без ініцыятывы 
прышлых князёў, па сваёй добрай волі і ахвоце пачалі 
мяшацца ў жыцьцё Полаччыны. Так яно і сталася 
з працягам часу: літвіны з пасыўнага матэрыялу 
рабіліся актыўным суседам Полаччыны. Прыходзячы ў 
Полаччыну і ўмешваючыся ў яе хатнія справы, літвіны 
яшчэ лепш і шчыльней маглі падыйсьці і звыкнуць да 
організацыі і культуры, якую бачылі ў Полаччыне. 

Такім спосабам, паходы паўднёвых і асабліва заход- 
ніх рускіх князёў на Літву пачалі гуртаваць раскіданыя 
літвінскія пляменьні, каторыя павінны былі бараніцца 
і для гэтага гуртавацца. Поруч з гэтым Полацкая Русь 
рабіла культурны ўплыў на Літву праз сваіх эмігран- 
таў. Усё гэтае пачало на Літве організацыйны рух. Спа- 
чатку злажылася вайсковая організацыя і потым 
толькі організацыя накіравалася на дзяржаўны шлях. 

У канцы ХІІ сталецьця Літва ўжо выступае на 
гістарычную арэну. Яна ўжо робіць акуратныя паходы 
на Полаччыну, маючы на мэце прылучэньне да Літвы 
новых тэрыторый. Пачаўшы з абароны, яна потым 
перашла да нападу. Адзін з такіх момантаў нападу 
на Полаччыну апісвае пясьняр слова аб Ігаравым пал- 
ку: «Мутна цячэ Дзьвіна ў палачан пад грозным 
клікам Літвы паганскай. Толькі адзін Усяелаў, сын 
Васількоў, пазваніў вострымі мячамі аб шаломы літоў- 
скія, думаючы аб славе дзеда свайго Ўсяслава, але сам 
ён ужо ляжыць на крывавай руні, пад шчытамі чыр- 
вонымі, пацяты мячамі літоўскімі. Ня было з ім брата 
Брачыслава і другога брата Ўсевалада. Адзін ён выра- 
ніў душу з харобрага цела праз залатое ажарэльле». 
Як відна з гэтай выняткі, Літва часта мела ўжо перавагу 
над Полаччынай: Літва будавалася, Полаччына раскі- 
далася. 

Сьледам за вайсковаю організацыяй пачалася ў ліч- 

вінаў, як мы казалі, організацыя дзяржаўная. Яна 
была таксама як-бы адказам на другі ўціск, уціск з 
захаду, з боку немцаў. Гэты ўціск на Літву пачаўся 
крыху пазьней. 

Першы раз немцы зьявіліся ў утоку Заходняй 
Дзьвіны каля палавіны ХІІ сталецьця. Існуе такое па- 
даньне, што немцы пазнаёміліся з літоўскім краем і яго 
насяленьнем зусім выпадкова. Марская бура прыбіла 
сюды іх карабель, і з гэтага часу яны пачалі езьдзіць 
сюды ўжо па сваёй волі. Заявіліся немцы падобраму: 
бяз зброі, бяз шуму, ціха і згодна, як простыя гандляры, 
шукаючы карыснага памену. Праз нейкі час, разам з 
гандлярамі, прыехаў сюды сьвяшчэннік Мэйнгард. Лі- 
вонская кроніка так піша аб гэтым: «Названы сьвяш- 
чэньнік (Мэйнгард) атрымаў дазвол ад полацкага ка- 
раля Вольдэмара (Уладзімера), якому паганскія лівы 
плацілі дань, а разам з тым і падарункі ад яко, і, пра- 
паведуючы хрысьціянства, пабудаваў царкву ў вёсцы 
Укэсколе (Уксэкуль). За ім пасьпяшылі зьявіцца і дру- 
гія місыянэры. Трымаючы ў руцэ сакрамант і крыж, за 
пазухаю мелі яны добры камень для сваіх духоўных 
авечак». Гэта відаць з таго, што сьледам за царквою 
хутка тут ужо будуецца высокі, моцны замак, муры 
і вежы каторага пануюць над абшарамі акружных ля- 
соў і балот. Гэты замак рабіў місыянэраў панамі ня 
толькі над душою, але і над целам мясцовага люду і 
даваў ім магчымасць мець ня толькі моральную, але 
й політычную моц. 

Раней, калі літвіны і іх суседзі лівы бачылі ў прыш- 
лых людзях прапаведнікаў і пашырыцеляў новай ве- 
ры, яны прыслухаліся да іх слоў і зварачалі нейкую 
ўвагу на новыя праўды. Але з цягам часу адносіны іх 
да гэтых людзей з крыжамі ў руках зьмяніліся. Мясцо- 
выя жыхары сталі добра прыглядацца да чужынцаў 
і хутка пабачылі, што місыянэры ня так цікавяцца 
сваім духоўным уплывам, як пашырэньньем і ўзмац- 
неньнем сваёй улады ў гэтым краі. Таму, хто прыняў 
вадохрышча, прышлося цяпер плаціць ня толькі дань 
полацкаму князю, але і дзесяціну каталіцкай царкве. 
Пасьля гэтага яны ня надта ахвотна сталі слухаць 
прапаведнікаў, а потым і зусім перасталі. 

Праз нейкі час мы бачым, што ўжо ў Літве выбу- 
хаюць паўстаньні. Часта нямецкіх місыянэраў, разам з 
гандлярамі, праганяюць з краю. Літвіны і лівы, пры- 
няўшы вадохрышча, пры першай магчымасьці зноў 

апускаюцца ў чыстыя воды Дзьвіны, змываюць з сябе 
хрысьціянства і адсылаюць яго па Дзьвіне назад да 
немцаў, адкуль яно і прышло. Калі на Захадзе даве- 
даліся аб гэтым, то рымскі папа абвясьціў крыжовы 
паход на Лівонію і Літву, бо ў той час у Заходняй 
Эўропе якраз ішла эпоха крыжовых паходаў. Розныя 
клясы заходняга грамадзянства, дабіваючыся сваіх 
політычных і экономічных мэт, давалі матэрыял і грунт 
для гэтай эпохі. Пад знакам крыжа хаваліся політыч- 
ныя і экономічныя інтарэсы ўдзельнікаў паходаў: 
рыцары шукалі новых фэодаў, гандляры -- новых рын- 
каў, мужыкі-сэрвы -- вольнага жыцьця, духавенства -- 
новых парафій, якія-б плацілі яму дзесяціну і г. д. Гэты 
натоўп з далёкімі ад хрысьціянства мэтамі і інтарэ- 
самі прышоў з Заходняй Эўропы ў Лівонію і Літву 
для пашырэньня рэлігіі Хрыста. 

У 1200 годзе пры ўтоку Заходняй Дзьвіны ўжо 
зьяўляецца крыжовае апалчэньне, на чале якога стаіць 
будучы біскуп Лівоніі Альбэрт Буксгэўдзен. З крыжам, 
такім спосабам, на Літву прышоў меч. У 1201 годзе 
ў чатырнаццаці кілёмэтрах ад мора на Заходняй 
Дзьвіне Альбэрт закладае горад Рыгу, каторы робіць 
месцам сваёй катэдры. Біскуп добра разумеў, што на 
аднэй пропаведзі аперціся ня можна. Каб зьберагчы 
заснаваны горад, патрэбна была немалая ваенная сі- 
ла, якая абараняла-б яго. Каб утварыць яе, ён пачаў 
раздаваць у літоўскіх землях фэоды тым рыцарам, 
якія сюды зьяўляліся. Але гэтага было мала. Трэба 
было мець больш лік людзей і лепшую організацыю. 
Сучасная яму гісторыя паказала выхад. У гэтым-жа 
годзе ён засноўвае для Літвы і Лівоніі рыцарска- 
манаскі ордэн, падобны тым, якія заснаваліся ў Палес- 
тыне. Новы ордэн, атрымаўшы статут палестынскага 
ордэну тампліераў, пачаў называцца брацтвам хрысто- 
вай дружыны (ігаўгез тіісіае СРгі5ўі), а потым ордэ- 
нам мечаносцаў (4Іаді(ехгі), ці Лівонскім. Відочная 
адзнака рыцараў-манахаў гэтага ордэну такая: белы 
плашч з чырвоным крыжам і мячом на плячох. Сябры 
ордэну атрымалі ад папы ня толькі абавязак пашы- 
рыць хрысьціянства, але й права ўладаць пакорнымі 
землямі залежна ад рыскага біскупа. Крыжам, мечам 
і агнём робяць яны сваю справу, рабацяць ліваў і літ- 
вінаў і сілком перарабляюць іх на хрысьціян. Каб лешч 
трымаць у сваіх руках новых каталікоў, яны муруюць 
моцныя замчышчы ў Крэйцбурзе, Дынабурзе, Волькэн- 

бэрзе, Люцыне, Рэжыцы і г. д. Бяз страху седзячы 
ў мурох сваіх замкаў, яны зьнявольваюць, эксплёа- 
туюць і германізуюць край ад паўночіай мяжы ця- 
перашняй Ковеншчыны да Фінскай затокі і да Пскоў- 
шчыны. Мясцовыя жыхары, згубіўшыя вольнасьць ці 
сілком пераробленыя на хрысьціян, падымаюць паў- 
станьне і гуртуюцца, каб мець магчымасць абароны ад 
уціску. 

Крыху пазьней ад Лівонскага ордэну пры Бальтыц- 
кім моры, паміж Нёмнам і Віслай, на землях літвінекага 
племя прусаў абсеўся другі духоўна-рыцарскі ордэн -- 
Тэўтонскі. Зьявіўся ён сюды з Палестыны, дзе існаваў 
з часу трэцяга крыжовага паходу. Затрымацца ў Па- 
лестыне на далейшыя часы ён ня мог, бо там мусуль- 
мане пачалі праганяць крыжакоў. У такі цяжкі для 
ордэну момант да яго зьвярнуўся адзін польскі ўдзель- 
ны князь, гэрцаг Мазавецкі Канрад. Ён запрасіў да ся- 
бе рыцараў Тэўтонскага ордэну, каб яны баранілі яго 
землі ад нападаў літоўскага племя прусаў. Калі рыцары 
аселі на новыя месцы, пачалося іх змаганьне з прусамі. 
Барацьба была ўпартая і крывавая. Дзякуючы свайму 
ваяўніцкаму штукарству і добрай зброі ўрэшце тэўтон- 
цы атрымалі верх. Прусы прымушаны былі часткаю 
выселіцца на паўднёвы ўсход, часткаю загінулі ў ня- 
роўнай барацьбе, часткаю зьліліся з немцамі. Літоўскі 
нацыянальны твар іх сьцёрся, а імя перашло да немцаў, 
каторыя зрабілі гэты літоўскі край сваёй колёніяй. 

Палажэньне Лівонскага ордэну між тым пагарша- 
лася. Апроч ліваў на яго напіралі суседзі рускія, якія 
мелі свой экономічны ўплыў на Літву і не хацелі ад яго 
адмовіцца. Ордэн разлагаўся і ўнутры ад адсутнасьці 
дысцыпліны. Людзі туды набіраліся сьпешна, без ад- 
бору. Мечаносцы сваім «манашацкім» жыцьцём прэ- 
слаўляліся па ўсёй Эўропе. Ня бачачы ніякага пара- 
тунку для ордэну, яго магістар Вольквін прапанаваў 
Тэўтонскаму ордэну, каб той згадзіўся на зьліяньне 
мечаносцаў з ім. Пасьля перагавораў ў 1237 годзе 
абодва ордэны злучыліся, каб лепш змагацца з Літвою. 
Літвіны, устрывожаныя гэтымі суседзямі, пачалі з імі 
крывавую барацьбу, баронячы сваю народнасьць. 
Пэўна, што і літоўскім пляменьням трэба было злу- 
чацца ў адно моцнае гаспадарства, каб цалкам не 
загінуць у гэтай барацьбе. 

Такім спосабам, самае жыцьцё прымушала літвін- 
скія пляменьні да аб'яднаньня. З двох бакоў былі яны 

сьціснуты сваімі суседзямі. З аднаго боку, з усходу, на- 
піралі на іх рускія славяне, е другога боку, з захаду, 
ішоў гвалтоўны нямецкі ўціск. Літоўцам, у адказ на гэ- 
ты двухбочны націск, прышлося гуртавацца. Раней яны 
гуртуюцца ў ваенныя сувязі, пазьней з гэтых сувязяў 
вынікае грамадзянская і дзяржаўная організацыя. 
Організуючы адпор сваім заходнім і ўсходнім суседзям, 
літвіны падаліся некалькі на ўсход, бо славяне былі 
слабейшыя ад немцаў: літвіны рушыліся ў бок меншага 
супраціўленьня. Спаткаўшыся з полацкімі славянамі 
ўжо на славянскай тэрыторыі, літвіны аказаліся з 
політычна-організацыйнага боку мацнейшымі і пачалі 
творчую працу ў Полаччыне. Так пачаўся пэрыод су- 
польнага жыцьця ў адным гаспадарстве літвінаў і По- 
лацкай Русі, пэрыод Літоўска-Беларускага гаспа- 
дарства. 


БУДАВАНЬНЕ ЛІТОЎСКА -БЕЛАРУСКАЙ 
ДЗЯРЖАВЫ Ў ХП СТАЛЕЦЬЦІ 


У другой чэцьверці ХІІІ сталецьця, больш-менці 
каля часу злучэньня двух нямецкіх ордэнаў, летапісы 
часта пачынаюць гаварыць і выдзяляць з другіх лі- 
тоўскіх кунігасаў аднаго кунігаса Мэндаўга. Яны 
яго адзначаюць як мацнейшага і заможнейшага ад 
усіх літвінскіх князёў. На падставе летапісных даных 
мы можам судзіць, што ён ужо ад свайго бацькі Рын- 
гольта атрымаў значныя сілы для барацьбы з сваімі 
супернікамі. Пад 1236 годам у Валынскім летапісе 
Мэндаўг ужо лічыцца галоўным князем і прадстаўніком 
інтарэсаў усёй Літвы. Ліўземская кроніка, апісваючы 
на сваіх радкох пад 1244 годам адзін з многіх наскокаў 
літвінаў на лівонскіх рыцараў-крыжакоў, гаворыць, 
што зямлю лівонскую зусім спустошыла літоўскае 
войска, якое налічвала ў сваім складзе да 30 тысяч 
чалавек, і што на чале яго стаяў Мэндаўг, «магутны 
кароль літоўскі». Гэтыя частыя паўторныя весткі 
летапісаў і кронік трэба разумець так, што Мэндаўг 
быў проста старшым над кунігасамі і меў пяршынства 
ў некаторых ваяўніцкіх справах. Адначасна з гэтым мы 
бачым, што малодшыя князі далёка яшчэ ня згубілі 
сваёй незалежнасці. Летапісы адзначаюць ня раз, што 
кунігасы маюць поўную магчымасць вясьці сваю асоб- 
ную політыку як у ваяўніцкіх, так і ў грамадзянскіх 
справах. Так, напрыклад, вядома, што ў 1246 годзе, 

ня гледзячы на тое, што паміж Валыньню і Мэндаўгам 
была поўная згода, ішла вялікая бойка паміж валын- 
скім вялікім князем і адным з літоўскіх князёў па імені 
Айшвна. І гэтая бойка зусім не парушыла згодных адно- 
сін паміж Валыньню і Мэндаўгам. Мэндаўг зусім ня. 
лічыў сваіх інтарэсаў закранутымі ў гэтым выпадку. 

Пачынаючы з 1248 году кірунак улады Мэндаўга 
зьмяняецца. Ён ужо не здавальняецца значэньнем пер- 
шага князя паміж незалежнымі літоўскімі кунігасамі. 
Ен прагнецца быць поўным гаспадаром усёй Літвы. 
Дзеля гэтай пастаўленай сабе мэты ён энергічна вядзе 
барацьбу з тымі князямі, каторыя ўпарта хочуць заха- 
ваць сваю незалежнасць. Барацьба была няўпынная і 
крывавая. Мэндаўг ня спыняецца ні перад чым. Шмат 
дробных князёў, нават блізкіх родзічаў і сваякоў яго, 
загінула ў гэтай бесьперарыўнай барацьбе ад рук 
Мэндаўга. 

Адначасна з гэтым Мэндаўг накладае сваю цяжкую 
руку на незалежнасць суседніх княстваў Полацкай 
Русі. Карыстаючы з таго агульнага перапалоху, каторы 
зрабілі на Русі татары, ён захватвае так званую Чорную 
Русь, тэрыторыя каторай займала правыя прытокі 
Нёмну. Тут ён атрымаў уладу над ніжэйпаданымі 
гарадамі: Наваградкам, Слонімам, Горадняю, Ваўка- 
выскам і г. д. Яго падручныя князі ў гэты самы час 
зацьвярдзіліся ў самым Полацку. Сталіцаю свайго гас- 
падарства Мэндаўг зрабіў Наваградак. 

Такім спосабам Мэндаўг збудаваў гаспадарства, ка- 
торае з самага пачатку было ня проста літоўскім, 
а літоўска-беларускім. Літоўскі гаспадар добра разумеў, 
што аперціся ў сваёй будоўлі толькі на адных літвінаў 
ён ня можа. Племя літвінаў было невялікае, апроч 
таго, у ім ня было культурнай моцы. Трэба было пры- 
цягнуць да дзяржаўнай творчасьці полацкае грама- 
дзянства. Толькі яно было тым элемэнтам, з каторага 
можна было чэрпаць і збройную сілу і організацыйна- 
культурную традыцыю, каторая была надта патрэбна 
для маладога, чуць пачынаўшага сваю організацыйную 
працу гаспадарства. І трэба зазначыць, што Полацкая 
Русь пэўна дала новаму гаспадарству свае парадкі, звы- 
чаі, установы і культуру. 

Найбольш пагражалі новаму гаспадарству заход- 
нія суседзі -- крыжакі. Часам здавалася, што малады 
дзяржаўны організм ня вытрывае заходняга націску. 
Крыжакі карысталі з кожнага выпадку, каб умяшацца 

ў хатнія справы Літвы і Беларусі. Змагацца з імі зброяю 
яшчэ ня было магчыма. І Мэндаўг, добра ведаючы, што 
барацьба з немцамі прывядзе гаспадарства да гібелі, 
стрымліваў іх, робячы ім усялякія ўступкі і пасы- 
лаючы ім падарункі. Каб лепш забясьпечыць сваё 
гаспадарства ад нападаў крыжакоў, ён прыняў нават 
у 1250 годзе вадохрышча. Само сабою разумеецца, што 
гэта вадохрышча мела выключна толькі політычны 
кірунак і «было льстіво», як кажа летапісец. Перамя- 
ніўшы сваю веру і зрабіўшыся офіцыяльна хрысьція- 
нінам, Мэндаўг у сваёй істоце ніколькі не перамяніўся. 
Ён, як іраней, прыносіў ахвяры сваім старым паганскім 
багом, верыў сваёю старою вераю: выходзячы на паля- 
ваньне, ён заўжды, як і раней, асьцерагаўся і баяўся, 
каб заяц не перабег яму дарогі, а калі гэта бывала, то 


ён варочаўся да хаты. 
Праз нейкі час выявілася ўсё-ж такі, што гэтае 


«льсьцівае» вадохрышча не забясьпечыла Літвы ад 
нападаў немцаў, каторыя, як і раней, не давалі Мэн- 
даўгу спакою. Абачыўшы гэтае і пераканаўшыся, 
што дабром ад крыжакоў нічога не дабіцца, ён зрокся 
хрысьціянства, стаў на чале абуранага нямецкімі напа- 
дамі народу і так разьбіў ордэнскія войскі, што яны 
доўгі часе памяталі гэтую навуку і ўстрымліваліся 
ад паходаў на літоўска-беларускія землі. 

Асобныя літоўскія князі былі вельмі нездаволены 
самаўладзтвам Мэндаўга. Мясцовыя сэпаратыўныя 
пажаданьні падтрымлівалі іх настрой. Ня маючы 
ўсё-ж такі моцы адкрыта, са зброяю ў руках, змагацца 
з Мэндаўгам, яны ўчынілі патаемную змову. Золата 
адчыніла ім моцна замкнутыя дзьверы да спальнага 
пакою гаспадара. Напаўшы на сьпячага князя, яны за- 
білі яго разам з двума малалетнімі сынамі. Так скон- 
чылася першая самаўладная спроба пабудаваць Лі- 
тоўска-Беларускае гаспадарства. 

Забіўшы Мэндаўга, змоўцы пачалі дзяліць захопле- 
ную ўладу паміж сабой. Тым ня менш, кожны з іх разу- 
меў, што грунтоўным кірункам політычнага жыцьця 
Літвы і Белай Русі зьяўляецца злучэньне ўсіх зямель. 
Кожны з іх лічыў, што выкананьне гэтай мэты павінна 
быць зроблена яго рукамі і што будучае першае месца 
ў гаспадаротве павінна быць за ім. Зноў пачынаецца 
барацьба за вярхоўную ўладу паміж тымі, хто ня мог 
выцярпець цяжару вярхоўнай улады Мэндаўга. 

У пачатку ўладу атрымаў адзін з супернікаў, князь 

Таўцівіл. Праз нейкі час мы бачым на чале маладога. 
гаспадарства жмудзкага князя Страйната. Але іён ня 
змог доўга ўтрымаць уладу ў сваіх руках. Скора яго 
пасаду займае дастойны свайго бацькі, старэйшы сын 
Мэндаўга, хітры і дыплёматычны Вайшэлак. 

Яшчэ ў той час, як жыў на сьвеце Мэндаўг, Вайшэ- 
лак па даручэньні бацькі кіраваў, як намеснік, у Нава- 
градзкім княстве і ў Чорнай Русі, каторая групавалася 
навакол Наваградку. Ён быў падобен на свайго бацьку 
і па тэй мэце, якую паставіў перад сабою: утварыць 
усімі спосабамі ў Літве аднаўладзтва, узяўшы ўладу 
ў свае рукі. 

Летапісец так малюе Вайшэлка ў той час, калі ён 
быў князем-намесьнікам у Чорнай Русі: «Вайшэлак 
кожны дзень забіваў па тры ці па чатыры чалавекі. 
Калі ў які дзень яму ня было здарэньня забіць каго- 
небудзь, то ён рабіўся вельмі сумным і засмучаным, 
а калі ён каго забіваў, то быў надта рады». 

Як прачытаеш гэтую кароценькую летапісную вест- 
ку, то здаецца, што Вайшэлак быў якімсьці лютым, 
дзікім зьверам, каторы карміўся чалавечым мясам і 
крывёю. Зразумела, што сапраўды гэтага быць не макг- 
ло. Усё-ж такі летапіснае паданьне дае нейкую адзнаку 
таго, што тварылася ў тыя чаеы. Трэба думаць, што 
былі пэўныя і грунтоўныя прычыны, каторыя прыму- 
шалі Вайшэлка, як і Мэндаўга, праліваць кроў і рабіць 
забойствы. Ён быў занадта разумны і хітры для таго, 
каб бяз прычыны і бяз мэты займацца людзкім забойст- 
вам. Справа ў тым, што Вайшэлак падтрымліваў баць 
коўскую ідэю аднаўладзтва. Пэўна, што трэба было 
дапамагчы свайму айцу зламаць ворагаў аднаў- 
ладзтва, якіх, мы ведаем, было ня мала. Калі мы 
зьвернем увагу на ўсё гэтае, то зразумеем, што Вайшэ- 
лак рабіў забойствы не дзеля свайго капрызу, а дзеля 
політычнай мэты. 

Некалькі раней, калі была спрэчка паміж галіцкім 
князем Данілай Раманавічам і Мэндаўгам, літоўскі 
князь, жадаючы згоды, паслаў дзеля гэтай справы ў 
Галіччыну Вайшэлка. Вайшэлку ўдалося дабіцца згоды. 
Потым ён застаўся жыць у м. Холме ў Галіччыне, 
мабыць дзеля таго, каб падтрымаць згоду. Гэтая дыплё- 
матычная місія яму ўдалася. Згода была ўзмоцнена 
выданьнем замуж сястры Вайшэлка за сына Данілы -- 
Шварна. Князяваньне над Чорнай Русьсю, а таксама 
жыцьцё ў Галіцкай Русі зрабілі з Вайшэлка прыхіль- 

ніка рускай нацыі, культуры і праваслаўнай веры. Ра- 
ней паданьне не шкадавала чорнай хварбы, калі дава- 
ла малюнак паганскага жыцьця Вайшэлка. Цяпер яно 
таксама не шкадуе ружовай хварбы, малюючы Вайшэл- 
ка ў хрысьціянстве. Паданьне кажа, што, жывучы 
ў Галіччыне, Вайшэлак пазнаёміўся з адным ігумэнам 
Грыгорам, такім сьвятым чалавекам, якога, водлуг па- 
даньня, «ня было раней і ня будзе пазьней». Гэты 
сьвяты ігумен меў такі ўплыў на літоўскага сярдзітага 
князя, што ён зрабіўся сьвятым чалавекам. Вайшэлка 
стала грызьці сумленьне за ўсе тыя забойствы, като- 
рыя ён утварыў раней, калі быў у паганскім стане. 
Ён прыняў вадохрышча, не здаволіўшыся гэтым, ён 
потым зрокся мірскога грэшнага жыцьця і прыняў ма- 
нашацкі пострыг. Тры гады пражыў Вайшэлак у Га- 
ліччыне пад кіраўніцтвам ігумена Грыгора, але яму ўсё 
жадалася сьвяцейшага жыцьця. Даведаўшыся, што гэ- 
тае жыцьцё можна знайсьці на Афоне, ён паехаў туды. 
Да Афону з нейкіх прычын яму не давялося дабрацца, 
і тады ён вярнуўся на бацькаўшчыну. Тут, недалёка 
каля Наваградку, ён заснаваў манастыр, дзе і жыў, як 
просты, звычайны манах. Мэндаўг, каторы ў той час 
быў жывы, гневаўся на сына, што ён замест таго, каб 
дапамагаць бацьку ў політычных справах, зачыніўся 
ў манастыры, але Вайшэлак быў цьвёрдым і астаўся 
манахам. 

Так кажа летапіснае паданьне. Але далейшыя 
падзеі прымушаюць нас крыху іначай тлумачыць 
хрысьціянскі настрой Вайшэлка. 

Нам, напрыклад, вядома, што калі Мэндаўг быў 
забіты загаворшчыкамі, Вайшэлак уцёк да Пінску 
і тут жыў зусім бязбоязна, пакрыты манашацкай 
расай і клабуком. Манашацкі сан даваў паратунак ня 
столькі яго грэшнай душы, колькіцелу. Алекалі прышоў 
зручны момант пасьля сьмерці Таўцівіла, калі Вайшэ- 
лак зрабіўся мацнейшым ад сваіх ворагаў, ён адразу 
без ваганьня скінуў з сябе расу і згрупаваў каля сябе 
беларускія хрысьціянскія масы, каторыя падтрымлі- 
валі яго, забраў Наваградак і абвясціў сябе вялікім 
аднаўладным князем у гаспадарстве. Пачалася крыва- 
вая расправа з тымі князямі, каторыя былі ворагамі яго 
бацькі і організавалі яго забойства, таксама і з тымі, 
каторыя былі ў варожых адносінах да яго самога. Ад- 
ных ён пазабіваў і пасаджаў па турмах, а другія павін- 
ны былі пакінуць бацькаўшчыну і ўцякаць у чужа- 

земныя краі. Вялікаю цаною, але ўсё-ж такі зноў у Літве 
і Беларусі было дасягнута самаўладзтва. 

Пасьля вышэйпаданага мы чакаем, што Вайшэлак, 
забясьпечыўшы за сабою ўладу, будзе берагчы яе і ўз- 
мацняць. Аднак-жа гэтага ня сталася. Па невядомых 
нам прычынах праз нейкі час Вайшэлак кінуў усе 
справы, зноў адзеў манашацкую расу і пакончыў сваё 
жыцьцё ў адным з манастыроў. 

А ў Літве і Русі зноў пашлі спрэчкі паміж асобнымі 
князямі, каторыя змагаліся за вярхоўную ўладу. І так 
ішла справа праз увесь канец ХПІ сталецьця, пакуль 
уладу ў гаспадарстве ня ўзяў у свае рукі ў 1293 годзе 
Вітэн. Вітэн разам з братам і наступнікам сваім Гэ- 
дымінам ужо на-добра збудавалі моцнае і вялікае 
Літоўска-Беларускае гаспадарства. 


АСНОЎНЫЯ МОМАНТЫ 
ЖЫЦЬЦЯ НОВАГА ГАСПАДАРСТВА 


У ХІУ сталецьці і далей новае Літоўска-Беларускае 
гаспадарства стаіць ужо на цьвёрдых нагах. Нават з 
падручнікаў дарэвалюцыйнага часу нам добра вядомы 
такія іменьні, як: Вітэн (1293-1316), Гэдымін (1316-- 
1341), Альгэрд (13845- 1377) і Кэйстут (1345- 1379), 
Ягайла, Вітаўт і г. д. Даваць дакладную характарыс- 
тыку справаваньня гэтых гаспадароў мы ня будзем, бо 
гэта ня ўходзіць у нашыя заданьні. Мы толькі паста- 
раемся адзначыць галоўныя, асноўныя моманты полі- 
тычнага жыцьця дзяржавы, каторыя дадуць як-бы 
агульны тон і кірунак для далейшай гісторыі Літоў- 
ска-Беларускага гаспадарства ў гэты пэрыод. 

Новая дзяржава з самага пачатку і далей групуе 
ў адзін організм літоўскую і заходня-рускія землі. Па- 
чынаючы з часу Гэдыміна, сталіцаю гаспадарства, 
заместа Наваградку, стала Вільня пры ўтоку рэчкі 
Вілейкі ў Вільлю. Месца было выбрана зручнае. Тут 
якраз праходзіў гандлёвы шлях з паўдня ў Бальтыцкае 
мора. Апроч таго, рэчка Вільля злучала ўсходнія 
землі з заходняй часткаю Літоўскага-Беларускага 
гаспадарства. Вільня пабудавалася на стыку гэтых 
двух шляхоў і зрабілася моцным экономічным і полі- 
тычным цэнтрам дзяржавы. Тут-жа быў і рэлігійны 
цэнтр паганскай Літвы, перанесены сюды ў 12-м ста- 
лецьці з Ромава. Тут у даліне Сьвентарога быў пабуда- 
ваны храм бога Пяркунаса і гарэў для літвінаў сьвяты 
агонь «зьніч». 

Што датычыць гораду Полацку, то ён разам са сваёю 
воласьцю- яшчэ пры Вітэне, ратуючыся ад немцаў, 
у 1307 годзе паддаўся пад уладу літоўскага гаспадара. 
У пачатку выканаўчую ўладу там мелі намесьнікі 
гаепадара пры законадаўчай уладзе веча, што засталося 
ад старажытных часоў; потым на полацкім пасадзе 
сядзелі малодшыя браты ці сыны гаспадара. З гэтага 
часу Полацак ужо даволі моцна закрапіўся за Літвою. 
За Полацкам прышоў чарод і да Віцебску, каторы яшчэ 
ў ранейшыя часы абасобіўся ад Полацку ў незалежнае 
княства. Апошні віцебскі князь, ня маючы насьледні- 
каў па мужчынскай лініі, аддаў сваю дачку за сына 
Гэдымінавага, Альгэрда. Па сьмерці цесьця Альгэрд 
зрабіўся віцебскім князем і, разумеецца, быў у залеж- 
насьці ад бацькі свайго Гэдыміна. Хутка ўвашоў у склад 
новага гаспадарства і наш Менск са сваёю воласьцю. 
У летапісе пад 1326 годам ёсьць вестка, што ў Ноўгарад 
прыходзілі пасланцы ад Літоўска-Беларускага гаспа- 
дара. Паміж імі названы і Васіль, князь менскі. Выхо- 
дзіць, што яшчэ да гэтага часу тэрыторыя Меншчыны 
увашла ў склад новай дзяржавы, калі ў 1326 годзе 
менскі князь быў ужо адным з падручных князёў ЛІі- 
тоўска-Беларускага гаспадара. Магчыма думаць, што 
каля гэтага самага часу ці, можа, некалькі раней зрабі- 
ліся залежнымі ад Літвы княствы Лукомскае і Друцкае. 
Каля гэтага-ж часу маладое гаспадарства ўключыла 
ў еклад сваёй тэрыторыі Турава-Пінскае Палесьсе і зям- 
лю Берасьцейскую, каторая ў заходняй сваёй палавіне 
насіла назву Падлясься. 

Пасьля сьмерці Гэдыміна тэрыторыя гаспадарства 
ўсё пашыраецца, уключаючы ў свой склад тэрыторыі, 
населеныя заходнімі рускімі славянамі. У часы Альгэр- 
да і Кэйстута, наступнікаў Гэдыміна, да Літоўска- 
Беларускага гаспадарства прылучыліся Чарнігаўшчы- 
на і Кіеўская воласць з Валыньню і Падольлем. Трэба 
зазначыць, што Кіеўшчына яшчэ ў пачатку ХІЎУ ста- 
лецьця ня была падобна на тую багатую, моцную і 
магутную Кіеўшчыну, каторая ў часы, напрыклад, 
Уладзімера Манамаха руйнавала і нішчыла з такою 
заўзятасьцю тэрыторыю Полаччыны. Кіеўшчына ў 
гэтыя часы сама была зруйнована і зьнішчана дашчэнту 
як хатнім бязладзьдзем, так і набегамі паўднёвых 
стэпнякоў-манголаў -- раней полаўцаў, а потым татар. 
Слава і багацьце вялікага князя кіеўскага зьніклі. Ён 
зрабіўся адным з тых маленькіх паўднёвых князькоў, 

каторыя ледзьве-ледзьве трымаліся, апіраючыся на 
нязначную жменьку рускіх насельнікаў, пазасталых 
у стэпу, ня гледзячы на небясьпечнасьць ад татар. 
«Маці гарадоў рускіх», паўднёвы залаты ключ ад 
вялікага воднага шляху з Варагаў у Грэкі, багаты, густа 
заселены раней Кіеў быў цяпер невялікім мястэчкам 
бяз усякай гандлёвай вагі. Італьянскі манах Пляна- 
Карпіні, каторы, праязджаючы па паўднёва-ўсходнім 
краі, бачыў у гэты час, паміж іншым, і Кіеў, налічыў 
у ім ня больш як 200 хат. У 1300 годзе Кіеў перастаў 
быць і рэлігійна-царкоўным цэнтрам, бо мітрополіт 
«усяе Русі» Максім, шукаючы смачнейшага кавалку 
хлеба, з Кіева пераехаў на жыцьцё на паўночны ўсход, 
дзе пачаў будавацца маскоўскі цэнтр. Туды-ж, на 
паўночны ўсход, вышлі і мацнейшыя князі і насельнікі 
Кіеўскай воласьці, шукаючы больш бясьпечнага для 
сваёй працы месца. Разумеецца, што з жменькаю лю- 
дзей кіеўскі нязь ня мог тут трымацца як самаўладны, 
незалежны ўласнік і павінен быў прызнаць дзяржаў- 
ную вярхоўную ўладу магутнага суседа, вялікага 
князя літоўска-рускага, каторы меў абараняць поўдзень 
ад татар. 

Не здавальняючыся паўднёвымі рускімі валась- 
цямі, Альгэрд прагнуўся зацьвердзіць свой політычны 
уплыў на паўночныя воласьці з такімі багатымі 
гандлёвымі гарадамі, як Ноўгарад і Пскоў. Тут ён 
быў наступнікам політыкі Полаччыны, каторая ў паня- 
рэдні пэрыод гісторыі Беларусі таксама змагалася за 
ўладу над гэтымі гарадамі і валасьцямі. Апроч таго, 
Літоўска-Беларускае гаспадарства зварачала ўвагу 
і на ўсход. Яно прагнулася схіліць ў свой бок, напрык- 
лад, Цьверскае княства, падтрымліваючы яго ў бараць- 
бе з Масквою. Але тут, на ўсходзе, рос моцны супернік 
літоўска-беларускаму гаспадару ў асобе маскоўскага 
гаспадара, каторы пачаў ужо рабіць тую самую справу 
зьбіраньня Русі, якую рабіла і Літва. 

Працуючы над зьбіраньнем Русі, Літва павінна бы- 
ла таксама, як і Масква, бараніць сваё гаспадарства 
ад татар. Яшчэ амаль што за 20 год да вядомай нам 
Кулікоўскай бітвы ў 1362 годзе Літоўска-Беларускае 
гаспадарства, злучыўшы ўсе свае сілы, вышла на 
спатканьне татар на паўднёвую граніцу. Адбылося 
страшэннае збойства на Падолі. Ня гледзячы на вялікі 
лік і сваю храбрасць, татары былі разьбіты і, пакінуўшы 
на месцы многа трупаў, здабычы і палонных, уцяклі 

на паўднёвы ўсход. Пад уплывам страху, татары доўга 
сюды ня прыходзілі, і паўднёва-заходнія землі такім 
спосабам мелі цяпер магчымасць экономічна і куль- 
турна разьвівацца, забясьпечаныя ад паўднёвага 
ворага. 

“Такім спосабам, з быўшых раскідных заходня- 
славянскіх зямель"? у злучнасьці з Літвою злажылася 
гаспадарства. У гэтым гаспадарстве на кожным кроку 
мы бачым працу беларускага жыхарства. З гандлёвай 
Полаччыны прышоў сюды капітал і пачаў зноў зьбі- 
раць для эксплёатацыі працу мазольных рук. Вяско- 
вая старажытная Літва будуе ў сябе гарады, і яны 
пачынаюць жыць жыцьцём старых гарадоў Полаччыны 
і Кіеўшчыны. Некаторыя з гарадоў акружаюцца му- 
рамі, узмацняюцца замчышчамі. Войскі гаспадарства 
добра ўзброены і добра ведаюць ваяўнічае штукарства, 
каторае таксама прышло сюды з Полаччыны. Жыхары 
маюць добрую організацыю. Нам, напрыклад, вядома, 
што яны бароняць свае гарады па чарзе, праз колькі 
месяцаў кожная група. Яны ня толькі служаць у 
войсках гаспадара, але складаюць іх значную частку. 
Ім, як найбольш культурнаму элемэнту, даручаецца 
каманда над вайсковымі часткамі і абарона ад вора- 
гаў меж гаспадарства. Яны кіруюць ад імя гаспадара 
як асобнымі гарадамі, так і цэльнымі тэрыторыямі. 
Ім дапаручаюцца такія справы, дзе асабліва патрэбна 
адукацыя і спрыт, напрыклад зносіны вялікага княства 
з суседнімі гаспадарствамі. Адным словам, мы бачым, 
што беларуская частка жыхарства, як найбольш куль- 
турны элемэнт, займае пачэснае месца ў політычных 
і грамадзянскіх справах гаспадарства. Ідзе даволі згод- 
нае сужыцьцё паміж двума народамі. У Літоўска- 
Беларускім гаспадарстве кіруе гаспадар-літвін, а пануе 
асьвета і культура беларуса. Ёсьць нават такая думка, 
што гаспадары дзяржавы ня былі прыроднымі літві- 
намі, а потомкамі тых князёў Полацкай Русі, каторыя 
раней, у канцы папярэдняга пэрыоду, уцякалі ў Літву 
ад бязладзьдзя, якое настала ў Полаччыне. Ня ўхо- 
дзячы ў разгляд гэтай думкі, мы ўсё ж такі павінны 
адзначыць, што самі гаспадары княства лічылі сябе 
літвінамі. Гэтае літвінскае самапачуцьцё ня было, 
аднак-жа, шовіністычным. Усе яны добра ведаюць бела- 
рускую мову, некаторыя з іх прымаюць усходнюю 
хрысьціянскую веру і бяруць шлюбы з рускімі княж- 
намі. Беларуская мова пануе ня толькі ў палацы вялі- 

кага князя, але і сярод грамадзянства. Дзяржаўныя 
пастановы выдаюцца раней ў дзьвюх мовах, а потым 
амаль што выключна ў беларускай мове. Гаспадар, 
лічачы сябе літвінам па нацыі, прызнаваў, што ён, як 
дзяржавец, ёсьць прадстаўнік тэй і другой нацыі. 
У офіцыйных граматах і ў зносінах з суседнімі наро- 
дамі ён называе сябе царом літвінаў і русінаў (тех 
ПіСуіпогат Епбпепогипідцие). Іначай і быць не магло, 
бо дзьве трэція часткі яго зямель былі беларускія. 

Ня гледзячы на тое, што ў літвінаў была вера 
паганская, а ў беларусаў усходня-славянская!”, абедзь- 
ве нацыі жылі ў згодзе. У дзяржаве пануе шырокая 
верацярплівасць. Да якой-бы веры хто ні належаў, 
ён служыць аднаму богу. Гэдымін, адказваючы на 
адну з пропозыцый рымскага папы, у сваёй грамаце 
так піша аб гэтым: «Я казаў, што дазволю хрысьціянам 
маліцца па звычаі іх веры, русінам -- па іх звычаі, 
паляком -- па іх. А мы, літвіны, будзем маліцца па 
нашым звычаі, бо ўсе мы паважаем аднаго бога». Трэ- 
ба ўсё-ж такі адзначыць, што літвіны пачалі браць у 
беларусаў іх культуру, мову і нават веру. Так, на- 
прыклад, вядома, што ў канцы ХІУ сталецьця больш 
як 50 літвінскіх мясцовых князёў трымаліся ўсходня- 
хрысьціянскай веры, бо яна мела ў сабе больш куль- 
турных элементаў, як паганская вера; аб гэтым жа 
сьведчыць і польскі вядомы гісторык Ярашэвіч, каторы 
гаворыць, што калі-б так справы йшлі праз некаторы 
час, то літвіны прынялі б беларускую мову, звычаі, 
законадаўства і праваслаўную веру, нават іх народ- 
насьць зьмянілася-б на беларускую. 

Такая еднасьць і згода паміж літоўскім і рускім 
элемэнтамі дзяржавы залежала ад таго, што Літоўска- 
Беларускае гаспадарства было збудована больш шля- 
хам згоды, чымся шляхам уціску і вайны. Полацкае 
гаспадарства ў канцы свайго існаваньня не магло даць 
сваім падданым грамадзянскага спакою. Мы ведаем, 
што ў грамадзянстве йшла клясавая барацьба паміж 
лепшымі і подлымі людзьмі, паміж капіталам і пра- 
цавітаю беднатою. Апроч таго, ня было забясьпечаньня 
ад хатняй калатні паміж асобнымі валасьцямі і гара- 
дамі гаспадарства. Усё гэтае прыводзіла да таго, што не 
існавала ў Полаччыне ніякіх перашкод для новага 
концэнтрацыйнага руху, каторы йшоў збоку Літвы і яе 
гаспадара. Асобныя воласьці і гарады самахоць прызна- 
лі новую ўладу і глядзелі на яе як на пажаданую ўладу. 

Як на выключэньне, можна паказаць толькі на Сма- 
ленск з яго тэрыторыяй, каторы быў прылучан да 
Літоўска-Беларускага гаспадарства ваяўніцкім шля- 
хам. Але і тут ня было дружнага адпору. Яшчэ раней 
у Смаленску была грамадзянская партыя, каторая 
спачувала і цягнула да Літвы. Прадстаўнікі гэтай пар- 
тыі адчынілі гарадзкую браму літоўска-рускаму 
войску, і яно амаль што без перашкод і збойства ўвашло 
і заняло Смаленск. 

Наогул можна сказаць, што насельнікі быўшай По- 
лацкай дзяржавы бяз протэсту прынялі ўладу новага 
гаспадара, каторы прыносіў з сабою абарону ад моц- 
ных суседзяў і даваў спакой і адпачынак ад міжусоб- 
най хатняй барацьбы. 

Нам вядома, што ў гісторыі полацкага пэрыоду Бе- 
ларусі вялікую вагу ў дзяржаўным і грамадзянскім 
жыцьці краю мела веча. Яно было тым цэнтрам, дзе 
групаваліся экономічныя і політычныя інтарэсы во- 
ласьці і гораду. Новая дзяржаўная ўлада, якая орга- 
нізавалася ў Полацкай Русі, не нарушыла гэтай стара- 
жытнай, агульна-рускай ідэі народапраўства. Наадва- 
рот, зьбірацелі заходняй часткі рускага племя, літоўскія 
вялікія князі, асобнымі граматамі забясьпечвалі правы 
законадаўчага веча. У аснове ўсіх грамат Літоўска- 
Беларускіх гаспадароў, якія даваліся імі асобным 
гарадом і валасьцём, мы заўсёды можам знайсьці 
такія вельмі цікавыя словы: «Гаспадар старыны не 
нарушае і навіны ня ўводзе». Кожная воласьць 'быў- 
шай Полаччыны, уходзячы ў склад новага гаспа- 
дарства, не адходзіла ад сваіх старых традыцый і зьбе- 
рагала свой твар. Ніякай ломкі хатніх звычаяў яна 
не перажывала. 

Ня тое мы будзем бачыць на ўсходзе, дзе навокала 
Масквы таксама пачалося зьбіраньне і концэнтрацыя 
дзяржавы -- усходняй, Маскоўскай Русі. Масква, зьбі- 
раючы Русь, паступова і няўхільна касуе на сваіх 
абшарах старарускую ідэю народапраўства. "Тут увесь 
час будзе расьці моцнае самаўладзтва маскоўскіх гаспа- 
дароў, каторае потым дасьць цьвёрды грунт для бязу- 
пыннай сваволі, напрыклад, Івана ІЎ Грознага. Уся- 
кая асобная воласьць, змушаная ўвайсьці ў склад Ма- 
скоўскага гаспадарства, павінна будзе згубіць свой 
асабісты твар, свае старажытныя звычаі і традыцыі. 
Маскоўскае самаўладзтва сваёй цяжкаю рукою будзе 
касаваць тэрыторыяльную індывідуальнасць абласьцей 

і будзе будаваць цэнтралістычную дзяржаву з абсолют- 
наю ўладаю монарха. 

Не касуючы праў веча і старарускай ідэі народа- 
праўства, новая дзяржаўная літоўска-беларуская ўлада 
будзе прагнуцца скасаваць уладу асобных маскоўскіх” 
князёў. Праўда, мясцовыя князі не зганяюцца з сваіх 
пасад, але яны павінны прызнаць як-бы васальную 
залежнасьць ад вялікага князя і гаспадара Літвы і Бела- 
русі. Толькі ў тых валасьцёх, дзе пасады заставаліся 
з якіх-небудзь прычын пустымі, гаспадар садзіў як 
князёў, намесьнікаў сваіх родзічаў і сваякоў, каторыя 
таксама рабіліся васаламі вялікага князя. 


АДНОСІНЫ ГАСПАДАРСТВА 
ДА НЯМЕЦКІХ ОРДЭНАЎ 


Важнейшаю з надворных спраў Літоўска-Беларус- 
кага гаспадарства ў гэтыя часы было змаганьне з 
нямецкімі ордэнамі. З ІХ, асабліва з Х сталецьця, пачы- 
наецца вялікі рух германскага племя на ўсход. 

Гэты рух на ўсход найперш прыціснуў заходніх, 
бальтыцкіх славян, каторыя раней жылі аж да самага 
Рэйну. Сталецьце за сталецьцем ішоў гэты націск 
немцаў, і славяне адышлі аж за Эльбу (Лабу). На 
поўначы Заходняй Эўропы, на берагох Бальтыцкага 
мора, нямецкі націск быў мацнейшым. Немцы ўсе свае 
сілы сконцэнтравалі ў гэтым кірунку. Усё гэта зразу- 
мела само сабой, калі мы будзем мець на ўвазе зна- 
чэньне і ў тыя і ў нашыя часы морскага берагу. Над 
Бальтыцкім морам немцы асабліва напіралі на насель- 
нікаў-тубыльцаў і, ідучы берагам на ўсход, спаткаліся, 
як мы ведаем, з палякамі і літвінамі. Літвіны пачалі 
бараніцца ад гэтага ўціску і, каб абарона была мац- 
нейшай, пачалі організоўвацца. Так збудавалася дзяр- 
жава. Новай дзяржаве прышлося стрымліваць нямецкі 
націск. Пачалася цяжкая барацьба, каторая цягнулася 
праз сталецьці. Ужо Мэндаўгу трэба было бараніцца; 
ён бараніўся, як мог,-- дзе мечам, дзе хітрасьцю. Тое 
самае рабіў і Гэдымін. Часта, ня маючы магчымасьці 
ўзяць верх над немцамі сілаю мяча, ён зьвяртаўся і да 
другіх спосабаў. Так, напрыклад, адзін раз ён прасіў у 
рымскага папы заступніцтва ад мечаносцаў. Папа, 
скарыстаўшы гэтае здарэньне, прапанаваў Гэдыміну 
прыняць вадохрышча па заходнім абрадзе. Гэдымін з 
пробы Мэндаўга ўжо даведаўся, што каталіцтва ня 

можа абараніць Літву і Беларусь ад крыжацкага 
ўціску. Наадварот, літоўская ўлада за ранейшы час 
магла пераканацца, што каталіцтва якраз было тэю 
сьцежкаю, катораю ішлі політычныя жаданьні немцаў. 
Гэдымін рэзка адхіліў пропозыцыю папы. Як кажа па- 
даньне, ён адказаў паслонцом папы так: «Калі я меў 
намеры калі-небудзь хрысьціцца, то няхай мяне сам 
чорт хрысьціць. Пэўна, я казаў, як і напісана ў гра- 
маце, што буду паважаць папу, як бацьку, але я гэта 
сказаў дзеля таго, што папа старэйшы ад мяне. Усіх 
старых я паважаю, як бацькоў, таварышаў люблю, 
як братоў, а малодшых ад мяне люблю, як сыноў. На 
самай справе я гаварыў, што дазволю хрысьціянам 
маліцца па звычаі іх веры, русінам - па іх звычаі, 
палякам -- па іх. Самі-ж мы будзем маліцца богу па 
нашым звычаі, бо ўсе мы вызнаём аднаго бога». Ба- 
рацьба з крыжакамі пры Гэдыміне йшла з пераменным 
шчасьцем. Некалькі раз літвінам удавалася браць над 
імі верх, але, наогул кажучы, Літва і Беларусь былі 
слабейшыя. Крыжакі мелі ўжо агнястрэльную зброю, 
якой яшчэ ня ведалі ў Літоўска-Беларускім гаспа- 
дарстве. У барацьбе з крыжакамі загіб і сам Гэдымін. 
Пад 1341 годам у адным з рускіх летапісаў гаворыцца, 
што Гэдымін загінуў пры абароне аднэй літоўскай 
крэпасьці, паранены крыжацкаю куляю. 

У часы Альгэрда і Кэйстута амаль што ня ўвесь 
цяжар барацьбы з немцамі ляжаў на Кэйстуце, каторы 
быў кіраўніком заходняй палавіны гаспадарства. Ба- 
рацьба йшла без перарыву. Немцы замест вялікіх пахо- 
даў робяць паходы дробныя, але затое частыя. Такія 
паходы яны завуць рэйзамі. Кожны дзень, кожную га- 
дзіну павінны літвіны чакаць неспадзяванага ворага. 
Якія-небудзь 100 ці 200 крыжакоў, а часам і менш, 
добра ўзброеныя, на добрых конях урываюцца раптам 
у сумежныя з ордэнскімі літоўскія землі, паляць гарады 
і вёскі, хаты і гумны, б'юць жыхароў альбо бяруць 
у палон. Разам з людзьмі гоняць яны ў свае межы 
быдла і цягнуць маёмасьць. Часам у адзін год было 
па некалькі такіх рэйзаў. За 30 год князяваньня Альгэр- 
да, згодна нямецкім летапісам, лічыцца каля сотні та- 
кіх паходаў збоку немцаў і трыццаці паходаў збоку 
Літоўска-Беларускага гаспадарства. Крыжакі мелі звы- 
чай рабіць больш дробныя рэйзы, але затое часьцей. 

Каб спыніць ворага і ня даць яму магчымасьці 
ўвайсьці на сваю тэрыторыю, і немцы, і Літва на ме- 

жах муруюць моцныя замкі і руйнуюць пабудованыя 
замкі адны другіх. Наймацнейшым з літоўскіх зам- 
каў таго часу быў замак ў Коўне. Многа раз падступа- 
ліся немцы да замку, многа раз прагнуліся ўзяць яго, 
але замак, вымураваны з каменьняў і цэглы чужа- 
земнымі і мясцовымі майстрамі, стаяў нярухомы і ба- 
раніў межы Літвы. Кожны раз выпускаў ён з-за сваіх 
муроў узброеныя сілы літвінаў на помсту немцам за іх 
бязупынныя рэйзы на Літву. Толькі сабраўшы вялікія 
ўзброеныя сілы і запрасіўшы на дапамогу суседніх 
і чужаземных рыцараў, немцы забралі, урэшце, гэты 
грозны, стойкі замак, ці, лепш кажучы, яго руіны, бо 
літвіны толькі тады перасталі яго абараняць, калі ён 
быў зусім ужо зруйнованы. Але і пасьля гэтага нямец- 
кія рыцары ня доўга панавалі тут. Прашоў год, пра- 
шоў другі, і літвіны зноў, недалёка ад руін, з вялікаю 
стараннасьцю і мастацтвам пабудавалі новы замак, 
каторы быў ня менш моцны ад старога. Крыжакі зруй- 
навалі і гэты замак, але ён зноў быў адноўлены, і 
немцы больш не маглі зніштожыць яго. На гэтым 
прыкладзе мы бачым, з якою творчасьцю, зацятасьцю 
вялася барацьба з абодвых бакоў. 

Не заўсёды так добра і пасьпешна йшла барацьба. 
Калі распачыналіся хатнія спрэчкі, Літоўска-Бела- 
рускае гаспадарства ня толькі не рабіла наступаў 
на крыжакоў, але само замешвала іх у свае дамовыя 
справы. Так рабілі, напрыклад, Кэйстут і Ягайла, ка- 
торыя зьвярталіся да крыжакоў, шукаючы іх дапамогі 
ў барацьбе за вялікакняжацкі пасад. Крыжакі ахвотна 
адклікаліся на гэтыя прызывы і ўмешваліся ў жыцьцё 
Літвы, добра разумеючы, што гэтым яны аслабляюць 
моц шкадлівага для іх суседняга гаспадарства. Але 
спрэчкі праходзілі, Літва і Беларусь зноў браліся за 
зброю, каб змагацца са сваім упартым ворагам. 

Змаганьне з немцамі было, паміж іншым, аднэй з 
прычын дынастычнага злучэння Літоўска-Беларускага 
гаспадарства з каралеўствам польскім у 1386 годзе. 
І трэба згадзіцца з тым, што гэтае злучэньне было надта 
шкадлівым для нямецкіх ордэнаў. У 1410 годзе лі- 
тоўска-беларускі гаспадар Вітаўт, разам з польскім 
каралём Ягайлам, даў немцам рашучую бітву пад 
Танэнбэргам ці Грунвальдам у Прусіі. Ордэнскае войска 
складалася з 80 тысяч, войскі саюзьнікаў -- з 150 ты- 
сяч. Лічэбная перавага арміі была на старане Лі- 
тоўска-Беларускага гаспадарства. Затое крыжацкае 

войска было лепш узброена і організована; яно мела: 
нават артылерыю, якой ня было ў літоўцаў, беларусаў 
і палякоў. У бітве прымаў удзел і вялікі лік бела- 
рускага войска. Апроч Вітаўта, Ягайлы і магістра 
Тэўтонскага ордэну тут быў добра вядомы чэскі рыцар 
Жыжка, будучы нацыянальны чэскі правадыр і дзеяч 
часу гусыцкіх войн. Бойка пачалася раніцою 15 чэр- 
веня. Літоўска-беларускія войскі былі пастаўлены на 
правым фланзе. Доўга біліся і ніяк ня мог выявіцца 
рэзультат бою. Толькі пад вечар дзякуючы моцнаму 
націску на ворага беларускіх смаленскіх палкоў немцы 
пачалі бегчы і масамі кідаць поле бою. Страты з ня- 
мецкага боку былі не малыя: рыцараў было збіта каля 
30 тысяч, са зброяю ў руках загінуў і сам магістар 
ордэну. Само сабою разумеецца, што радасьць ад пера- 
могі была вялікая. З гэтай бітвы пачынаецца відны 
пералом у бесьперарыўным змаганьні Літоўска-Бела- 
рускага гаспадарства з нямецкімі ордэнамі. Сілы 
немцаў пачынаюць усё слабець. У 1466 годзе нават 
канчаецца зусім незалежнае існаваньне Тэўтонскага 
ордэну, каторы пачаў раскідацца. Вялікі магістар 
ордэну, пабачыўшы, што няма магчымасьці далей існа- 
ваць, павінен быў прызнаць сябе васалам польскага 
караля і літоўска-беларускага гаспадара Казімера ІУ. 


ВУНІЯ ЛІТОЎСКА-БЕЛАРУСКАГА ГАСПАДАРСТВА 
З ПОЛЬШЧАЙ 1386 г. 


Па сьмерці Альгэрда ў Літоўска-Беларускім гаспа- 
дарстве пачынаецца бязладзьдзе. У свае часы Альгэрд 
быў жанаты два разы: першы раз на Марыі Віцебскай, 
другі раз -- на Ульляне Цьверскай. Ад тэй і другой 
жонкі засталіся сыны. Паміж гэтымі дзьвюма галінамі 
Альгэрдавага роду яшчэ пры жыцьці Альгэрда йшло 
суперніцтва. Пасаду вялікага князя Літвы і Беларусі 
заняў Ягайла, старэйшы з сыноў Альгэрда ад другой 
жонкі Ўльляны Цьверскай. Тым, што Ягайла, ня буду- 
чы самым старэйшым, заняў пасаду гаспадара, былі 
нездаволены яго старэйшыя браты, сыны першай жонкі 
Альгэрда, Марыі Віцебскай. Яны, ня хочучы падацца 
Ягайле, зьвярнуліся за дапамогаю да Масквы, дзе ў 
гэты час быў вялікім князем вядомы нам Зьмітры 
Данскі. 

Што датычыць да Кэйстута, малодшага Альгэрда- 
вага брата, то ён, з аднаго боку, шануючы ідэю еднасьці 

гаспадарства і, з другога боку, лічачы патрэбным 
падтрымліваць ідэю законнасьці волі памёршага вялі- 
кага князя Альгэрда, каторы назначыў сваім наступні- 
кам Ягайлу, ня выходзіў з паслушэнства свайму пля- 
меньніку, каторага прызнаў формальна вялікім князем. 
Каб падтрымаць яго парушаны аўторытэт і даць другім 
князём прыклад паслушэнства вялікаму князю, ён на- 
ват у паложаны час езьдзіў у Вільню да Ягайлы на 
пасяджэньне вялікакняжацкай рады, як і раней езьдзіў 
у раду да свайго старэйшага брата Альгэрда. 

Аднак-жа гэтыя добрыя адносіны паміж Ягайлам 
і Кэйстутам хутка перарваліся з віны Ягайлы. Ягайла 
вельмі баяўся аўторытэту і популярнасьці свайго 
дзядзькі і, скарыстаўшы дробнае здарэньне, пачаў з ім 
барацьбу. Два разы зьвяртаўся да крыжакоў Ягайла, 
каб з іх дапамогаю перамагчы Кэйстута і зрабіць яго 
бясьпечным для сябе. Узяўся за зброю і Кэйстут. Ня 
гледзячы на дапамогу крыжакоў, Ягайла быў разьбіты. 
Каб забясьпечыць сябе ад суперніцтва Кэйстута, ён 
пашоў на вераломную хітрасьць. Адзін раз ён запрасіў 
Кэйстута з сынам яго Вітаўтам у свой абоз, быццам для 
таго, каб абгаварыць з імі ўмовы для паляпшэньня 
далейшых адносін. Кэйстут з сынам не зразумелі са- 
праўднай падкладкі гэтага запрашэньня і паехалі. Як 
толькі яны зьявіліся на месца спатканьня, бяз войска 
і бяз зброі, неспадзявана іх схапілі, закавалі ў моцныя 
ланцугі, патаемна завезьлі ў Крэва (Ашмянскі павет 
у Віленшчыне) і там пасадзілі ў замчышчы ў турму. 
Сюды Ягайла падаслаў людзей, каторыя задушылі 
вельмі популярнага старога Кэйстута, а верную жонку 
яго Біруту ўтапілі ў замкавым рове. Вітаўту неяк 
пашанлавала ўцячы з турмы. Паданьне кажа, што 
ўцёк ён з палону, апрануўшыся ў жаноцкую вопратку, 
каторую даставіла яму яго жонка Ганна. 

Такім способам, мы бачым, што Ягайла меў многа 
ворагаў сярод сваіх родных і стрэчных братоў. Апроч 
таго, імя яго было вельмі непоцулярна ў шырокіх 
масах. Зразумела, што яму неадкладна трэба было 
шукаць апоры для сваёй улады дзесь за межамі Лі- 
тоўска-Беларускага гаспадарства. 

У гэты самы час і ў суседняй Польшчы ў 1382 годзе 
памёр польскі кароль Людовік, каторы адначасна быў 
і вэнгерскім каралём. Мужчын каралеўскага роду 
не засталося, спадчыну прынялі яго жонка Катарына 
і дзьве дачкі -- Марыля і Ядвіга. Фамілія караля 

хацела пасадзіць на пасад старэйшую дачку Марылю, 
которая ў гэты час была ўжо жонкаю Зыгмунда, марк- 
грапа Брандэнбурскага. Людовік яшчэ пры сваім 
жыцьці пажаніў іх і па згодзе з польскімі магнатамі 
аставіў у спадчыну Зыгмунду польскі каралеўскі па- 
сад. Зьвязак польскага пасаду з моцным Брандэн- 
бургам ужо даўно не падабаўся польскаму вышэйшаму 
панству, бо, дзякуючы гэтаму зьвязку, кароль мог 
аперціся ў асобных выпадках на Брандэнбург і тры- 
маць сябе даволі незалежна ад паноў, каторыя хацелі 
ўзяць яго ў свае рукі. Зразумела, што і цяпер паны не 
згаджаліся абраць на пасад Зыгмунда, які быў 
небясьпечны для іх з гэтага боку. Дзеля ўсяго гэтага 
ўжо два гады цягнулася бескаралеўе, каторае ўносіла 
бязладзьдзе ў жыцьцё Польскага гаспадарства. Трэба 
было выйсьці з такога палажэньня. І вось у 1384 годзе 
паміж фаміліяй памёршага караля і польскімі панамі 
была зроблена згода. Маці-каралева пасьля доўгіх 
перагавораў згадзілася аддаць на польскі пасад малод- 
шую дачку Ядвігу, 13 год. Было зразумела, што Ядвіга 
не магла сама кіраваць гаспадарствам, тым больш, што 
Польшчы, як і Літве, цяжка прыходзілася ад крыжа- 
коў. Трэба было знайсьці такога чалавека для Ядвігі, 
каторы быў-бы ня столькі прыемным для яе, колькі 
карысным для Польшчы. Ягайла, літоўска-беларускі 
гаспадар, якраз надаваўся для гэтай мэты: перш ад 
усяго, Літве пагражаў экономічна і політычна той 
самы вораг, што і Польшчы, апроч таго, хатнія спрэчкі 
ў Літве за ўладу рабілі Ягайлу больш згаворлівым з 
польскімі панамі. Апроч гэтых думак экономічнага 
і надворна-політычнага кірунку польскія паны трыма- 
ліся і сваіх клясавых інтарэсаў. Яны былі перакананы 
ў тым, што Ягайла ў падзяку ім за сваё абраньне пашы- 

рыць правы і прывілеі. Духавенства таксама спадзя- 
валася, што шлюб Ядвігі з Ягайлам пашырыць і рэлі- 
гійна-політычны ўплыў на Літву і павялічыць іх да- 
ходы новаю дзесяцінаю, якую яны атрымаюць з хрыш- 
чонай Літвы. І тыя і другія не абмыліліся. 

Ягайла ў 1385 годзе атрымаў з Польшчы пропо- 
зыцыю наконт шлюбу з Ядвігаю: і злучэньня з Поль- 
шчаю. З якою ахвотаю ён адгукнуўся на гэтую пропозы- 
цыю, відаць з тых абавязкаў, якія налажыў ён на сябе 
і на сваё гаспадарства. На нарадзе польекіх паслоў у. 
Крэве ён абавязаўся прыняць каталіцкую веру з сваімі 
братамі, сваякамі, народам літоўскім, знатным і прос- 

тым, даваць грошы свайго гаспадарства на патрэбы 
Польшчы, дапамагчы Польшчы атрымаць паўднёвыя. 
адабраныя тэрыторыі, заплаціць адступнага 200.000 
флёрынаў быўшаму жаніху Ядвігі прынцу Вільгэльму 
Аўстрыйскаму і на вечны час прылучыць Літоўска- 
Беларскае гаспадарства да кароны Польскай. Польшча 
за ўсё гэта абяцала Літве і Беларусі дапамогу ў ба- 
рацьбе з крыжакамі. 

На зьезьдзе ў Ваўкавыску ў 1386 годзе былі ўхва- 
лены такія ўмовы злучэньня Польшчы з Літоўска- 
Беларускім гаепадарствам: кароль і вялікі князь у 
злучаных дзяржавах павінен быць адзін, спачатку 
гэтая асоба ёсьць Ягайла, потым -- просты патомак яго 
і Ядвігі: надворныя зносіны ў справах, датычных 
абедзьвюх дзяржаў, а таксама і абарона тэрыторыі 
робяцца супольна. Хатняе кіраваньне ў кожным гаспа- 
дарстве асобнае: і ў Літоўска-Беларускай дзяржаве 
і ў Польшчы -- асобныя войскі, асобны скарб і асоб- 
ныя ўрады. Апроч таго, як было ўжо сказана вышэй, 
Ягайла меў абавязак прыняць каталіцтва і шырыць 
яго паміж літвінаў. Беларускаму насяленьню была 
застаўлена свабода належаць да ўсходня-хрысьціян- 
скай веры. 

Так адбылася першая вунія Літоўска-Беларускай 
дзяржавы з Польшчай. Гэтая вунія залежала ня толькі 
ад надворных прычын, але і ад прычын хатніх. Злу- 
чэньнем з Польшчай літоўска-беларускі ўрад жадаў 
ня толькі здабыць дапамогу ў барацьбе з суседзямі, але і 
ўзмацніць палажэньне вялікакняжацкай улады ў мала- 
дым гаспадарстве. 

Вунія 1386 году разглядалася да нашага часу толькі 
як вунія дынастычна-пэрсональная. Лічылася, што два 
гаспадарствы злучыліся адно з другім толькі праз 
асобу агульнага для абедзьвюх дзяржаў монарха і яго 
наступнікаў-патомкаў; лічылася, што вунія не мяняла 
юрыдычнага грунту другіх бакоў дзяржаўнага і гра- 
мадзянскага жыцьця. Такі погляд нельга прызнаць 
правільным. Трэба адзначыць, што юрыдычна, паводле 
тэксту дагавору, вунія 1386 году была больш, чым 
дынастычна-пэрсональнаю. Яна была як-бы інкорпо- 
рацыяй дзяржавы Літоўска-Беларускай у каралеўства 
Польскае. Юрыдычна літоўска-беларускія землі на 
вечныя часы прылучаліся да кароны Польскай. Па- 
водле тэксту дагавору, з 1386 году як-бы зусім прыпы- 
нялася незалежнае існаваньне вялікага княства, і яно 

рабілася разам з Польшчаю адным політычным, дзяр- 
жаўным організмам. Недарма пасьля вуніі ўсе літоўска- 
беларускія князі павінны былі прыняць прысягу на 
вернасьць кароне Польскай, і літоўска-беларускія баяры- 
каталікі атрымалі такія самыя правы, якія былі ў 
польскіх паноў. 

Так стаяла справа з юрыдычнага боку. Але фак- 
тычна далёка не заўсёды бывае тое, што пішацца ў 
юрыдычных актах. Так было і тут. Вунія была зроб- 
лена больш на паперы, чым у жыцьці. Праўда, ужо 
адчыняецца шлях для політычнага польскага і рэлі- 
гійнага каталіцкага ўплыву, але фундаментальнай 
зьмены жыцьця ўраз ня будзе. Літва і Беларусь доўга 
яшчэ, аж да другой паловы ХХІ сталецьця, будуць 
жыць сваім асабістым жыцьцём, баронячыся ад пачаў- 
шагася ўплыву. Кірунак жыцьця пасьля вуніі 1386 году 
застаецца той самы, які быў і да гэтага году. Пэрыод 
Літоўска-Беларускай дзяржавы ў гісторыі Беларусі не 
перарываецца. 

Калі мы паглядзім на далейшае дзяржаўна-полі- 
тычнае жыцьцё Літвы і Беларусі, то пабачым, што 
самастойнасьць Літоўска-Беларускага гаспадарства 
пасьля 1386 году фактычна ня была згублена. За пры- 
кладам далёка йсьці ня трэба, даволі пазнаёміцца па 
якім-колечы падручніку з кіраваньнем Вітаўта, каторы 
быў асобным вялікім князем Літвы і Беларусі (1392-- 
1430), ня гледзячы на ўмовы вуніі. Кіраваў ён зусім 
незалежна ад Ягайлы, караля польскага. І толькі 
інтрыгі збоку Польшчы не далі яму магчымасьці кара- 
навацца і зрабіцца літоўска-беларускім каралём. Ня- 
мецкі імпэратар паслаў карону Вітаўту, але гэтая 
карона да яго не дашла. Летапісе так апісвае гэтую 
падзею: «І ляхове, ня жычыўшы кароны Літве, карону 
ад іх (паслоў імпэратара) тую адабраўшы і расьсекшы 
яе на полы, прыложылі ко коруне біскупа кракоўскага, 
каторая і цяпер пры замку ў касьцёле сьв. Станіслава 
ёсьць». 

І ў далейшыя часы мы бачым, што Літва і Беларусь 
маюць часта сваіх асобных вялікіх князёў, што ідзе 
супроць вуніі 1386 году. Ніжэйпаданая сынхроністыч- 
ная табліца дасьць патрэбныя для нас прыклады. 

Як можна бачыць з гэтай табліцы, толькі паступова 
і з цягам часу Літоўска-Беларускае вялікае княства 
губіць сваіх асобных гаспадароў. Гэта паказвае, што 
вунія 1386 году толькі адчыніла шырэй дарогу для 

Літва і Беларусь Польшча 








Вітаўт 1392--1430. Ягайла-Уладыслаў Іі 
Сьвідрыгайла 1430--1432. 1886--1434. 
Зыгмунд 1432--1440. Уладыслаў ПІ 1434--1444. 





Казімер І у Літве і Беларусі 1440-- 
1492, да 1447 асобны ад Польшчы Казімір ІУ ў Польшчы 1447-- 





літ.-бел. гаспадар. 1492. 
Аляксандар 1492--1506, да 1501 Ян-Альбрэхт 1492--1501. 
асобны ад Польшчы гаспадар. Аляксандар -- 1501--1505. 





Зыгмунд ІІ (ў Літве і Беларусі) Зыгмунд І (у Польшчы) 
Стары 1505-1548. Стары 1506--1548. 





Зыгмунд ПІ (у Літве і Беларусі) Зыгмунд ІІ (у Польшчы) 
Аўгуст 1548--16512. Аўгуст 1548--1572. 
польскага політычнага, культурнага і соцыяльнага 
ўплыву. Потым трэба адзначыць, што тыя асобы, като- 
рыя былі літоўска-беларускімі гаспадарамі і разам 
з тым польскімі каралямі ў першыя часы пасьля ўтва- 
рэньня вуніі, лічылі сябе больш літоўска-беларускімі 
гаспадарамі, чым польскімі каралямі. Інтарэсы і 
жыцьцё Літвы і Беларусі больш цікавілі, чым справы 
і жыцьцё Польшчы. Гэты факт робіцца тым больш 
зразумелым, калі прыняць пад увагу палажэньне кара- 
ля ў Польшчы, дзе паны і ўзмацняючыся шляхта ўжо 
пачалі забіраць і потым забралі караля ў свае рукі. 
Літоўска-беларускі настрой польскіх каралёў у першыя 
часы пасьля вуніі можна бачыць, напрыклад, у такім 
юрыдычным дакуманце, як «Земекія Прывілеі» Казі- 
мера І (у Польшчы ІЎ), аб каторых будзе елова далей. 
Толькі пад канец пэрыоду, калі пад польскім уплывам 
і пад уплывам другіх прычын умовы жыцьця зьмяні- 
ліся, агульныя дзяржаўцы Літвы, Беларусі і Польшчы 
пачалі ставіць інтарэсы Польшчы вышэй інтарэсаў 
Літвы і Беларусі, а сябе лічыць больш каралямі поль- 
скімі, чым гаспадарамі літоўска-беларускімі. Такім 
гаспадаром быў, напрыклад, Зыгмунд ІІІ (у Поль- 
шчы 11) Аўгуст, апошні прадстаўнік выміраўшага 
Ягайлавага дому. 

Што жыцьцё Літоўска-Беларускага гаспадарства 
пасьля 1386 году ў асновах сваіх не перамянілася, 
відаць яшчэ з таго, што акты вуніі паміж дзяржавамі 
ўсё пішуцца і пішуцца ў далейшыя гады. Навошта 
гэта было-б рабіць, калі-б усё было зроблена раней. 

Паўтарэньне актаў голасна гаворыць аб тым, што яны 
ня маюць моцы ў жыцьці. Калі-б акт 1386 году быў 
рэальным, моцным, то само сабою зразумела, што ня 
прышлося-б пытаньне аб вуніі падымаць на далейшых 
зьездах больш, чым дзесяць раз. З гістарычных даку- 
мантаў мы ведаем, што гэтае пытаньне падымалася 
зноў у наступныя гады: 1401, 1413, 1447, 1451, 1453, 
1501, 1503, 1564, 1566 і 1567. Як мы бачым з гэтага 
пералічэньня гадоў, пытаньне аб вуніі асабліва пад- 
крэсьліваецца і вымагаецца жыцьцём у 60-я годы ХУІ 
сталецьця. Пасьпелі якіясь прычыны, каторыя патра- 
бавалі поўнай, рэальнай вуніі. Галоўнейшай з гэтых 
прычын быў той польскі соцыяльны і політычны ўплыў, 
якому былі адчынены дзьверы на Літву і Беларусь ак- 
там 1386 году. Апроч таго, на вунію з Польшчай гоніць 
Літву і Беларусь яшчэ адна важная прычына, гэта -- 
імперыялістычны націск з усходу, збоку Маскоўскага 
гаспадарства. Гэты націск робіцца асабліва моцным 
якраз у 60-я годы ХУІ сталецьця, калі ў Маскве разь- 
віваецца тэрор апрычніны. Ратуючыся ад тэрору Іва- 
на ІУ Грознага, літоўска-беларускае панства падпісала 
ўрэшце апошні раз вунію з Польшчай. Гэтая вунія 
скончыла незалежнае самабытнае існаваньне Літоўска- 
Беларускага гаспадарства, каторае ўвайшло ў склад 
Рэчы Паспалітай. 


АДНОСІНЫ ЛІТОЎСКА-БЕЛАРУСКАЙ ДЗЯРЖАВЫ 
ДА ГАСПАДАРСТВА МАСКОЎСКАГА 


Літоўска-Беларуская дзяржава з самага пачатку 
свайго існаваньня ўзяла на сябе заданьне сабраць у 
адзін політычны організм заходнюю частку рускіх 
славян. У ХПІ і ў першай палавіне ХІЎУ сталецьця яна 
была ў гэтых адносінах адзінаю і ня мела ў справе 
зьбіраньня суперніка. Горад за горадам, тэрыторыя за 
тэрыторыяй уходзілі ў склад заходня-рускага гаспа- 
дарства. З другой палавіны ХІЎ сталецьця ў дзяр- 
жавы-зьбіральніцы зьявіўся супернік. Гэта было Мас- 
коўскае гаспадарства, каторае пачало хутка расьці і ра- 
біць зьбіраньне ўсходняй часьці рускіх славян. І тая, 
і другая дзяржавы, групуючы вакола сябе гарады і па- 
шыраючы свае тэрыторыі, урэшце спаткаліся межамі ў 
канцы ХІЎ сталецьця. З гэтага часу і пачнецца супер- 
ніцтва паміж зацікаўленымі ў тэрыторыях зьбірацеля- 
мі, Літвой і Беларусьсю, з аднаго боку, і Масквою -- 
з другога боку. 

Пачалося змаганьне паміж дзяржавамі за ўплыў 
на невялікае тады Цьверскае княства, якое мела лі- 
тоўскую і маскоўскую партыі. Кожная з іх зьвярталася 
за дапамогаю паводлуг сваіх сымпатый. Войскі Альгэр- 
да, гаспадара літоўска-беларускага, два разы біліся з 
войскамі вядомага нам з рускай гісторыі маскоўскага 
вялікага князя Зьмітра Донскага. У першы раз Літва 
з Беларусьсю згуртавалі вялікую сілу і ўзяў верх Аль- 
гэрд. У другі раз Масква справілася сабраць большае 
войска і ўзяла верх над Літвою. Літва і Беларусь, заня- 
тыя якраз у гэты час змаганьнем з нямецкімі ордэнамі, 
прыпынілі пакуль што свой наступны рух на ўсход. 
Пасьля перагавораў зроблена была згода паміж супер- 
нікамі. У адзнаку і для замацаваньня згоды Альгэрд 
аддаў сваю дачку замуж за стрэчнага брата Зьмітра, 
Уладзімера Андрэевіча. 

Прашло крыху часу, і згода ў часы Вітаўта зноў 
прыпынілася. Завязалася барацьба з Масквою з-за Ноў- 
гараду і Смаленску. На гэты раз Літве папсавалі 
ўсю справу татары. Яны ўзялі верх над Літвою і Бела- 
русьсю на берагох ракі Ворсклы і не далі Вітаўту мас- 
чымасьці пашырыць межы свайго гаспадарства далёка 
на ўсход. Усё-ж такі і Ноўгарад і Смаленек павінны 
былі прызнаць сваю залежнасьць ад Вітаўта. 

У 1396 годзе Вітаўт і Васіль І Маскоўскі, зьехаў- 
шыся на ўзаемную нараду ў Смаленску, устанавілі гра- 
ніцы Літоўска-Беларускага і Маскоўскага гаспадарства 
па сумежнай рэчцы Угры. Для ўзмацненьня згоды 
дачка Вітаўта Настасія была выдадзена замуж за Васі- 
ля І. У гэты час Літоўска-Беларуская дзяржава ўключае- 
ў свой склад вялікі абшар заходнярускіх зямель. Пала- 
жыўшы ўсходнюю мяжу гэтае дзяржавы на карту, на- 
прыклад, быўшай Расійскай імпэрыі дарэвалюцыйнага 
часу, мы бачым, што ў склад падуладных Вітаўту зя- 
мель уходзяць такія губэрні: Віленская, Гора- 
дзенская, Ковенская, Сувальская, Падольская, Ва- 
лынская, Менская, Магілеўская, Віцебская, Смаленская, 
Кіеўская, Чарнігаўская, Кацярынаслаўская, Херсон- 
ская, Арлоўская, часткаю Калуская і Тульская. Літоў- 
ска-Беларуская дзяржава пашырылася далёка на 
ўсход; яе мяжа даходзіла аж да сучаснага нам Мажай- 
ску, за 107 вёрст ад Масквы. 

Масква гэтага часу ня мае яшчэ сілы. Вырасшы з 
невялічкага ўдзельнага княства, яна крок за крокам вы- 
біваецца на першае месца сярод асобных удзельных 

княстваў. Хоць татары разьбіты на Кулікавым полі 
(1880 г.), але яшчэ іх улада цяжкім каменем ляжыць 
на маладым маскоўскім самаўладзтве. Толькі пачына- 
ючы з палавіны ХУ сталецьця ўмовы жыцьця Масквы 
як гаспадарства хіляцца ў лепшы бок. Ідзе хуткае раз- 
лажэньне татарскага ханства. Замест аднае Залатой 
Гарды мы бачым некалькі гордаў, каторыя змагаюцца 
паміж сабою і ўзаемна аслабляюць адна другую. 1480 
год прыносіць Маскоўскаму гаспадарству вызваленьне 
ад татарскай няволі. Усе дробныя ўдзельныя княствы 
ўжо страцілі свою незалежнасьць і ўвашлі ў склад 
Маскоўскага гаспадарства. Вырасшы з невялічкага 
ўдзелу-вотчыны, Маскоўская дзяржава гэтую ідэю і 
організацыю вотчыны зьберагае і ў далейшы час. Ма- 
скоўскі дзяржавец кіруе ў сваёй вялікай дзяржаве так, 
як некалі яго продкі кіравалі ў сваім удзеле-вочт- 
чыне. Ён нават лічыць, што ўсе землі рускіх славян 
ёсьць яго вотчына. «Вся Русская земля божиею волею 
из старины наша вотчина». Маскоўскі князь ужо забыў- 
ся, што «из старины» яго вотчынаю быў невялічкі мас- 
коўскі ўдзел. І пэўна, справа тут ня ў старасьветчыне, а 
ў моцы. Маскоўскі гаспадар мае цяпер вялікую моц, і, 
апіраючыся на яе, ён лічыць сябе прадстаўніком і ўлась- 
нікам усяе Русі. Стары тытул вялікага князя маскоў- 
скага ўжо не здавольвае, і ён прымае тытул вялікага 
князя, гаспадара маскоўскага і «всея Руси». З новаю сі- 
лаю падымаецца суперніцтва паміж заходнім літоў- 
ска-беларускім і ўсходнім маскоўскім гаспадарамі «Ру- 
сі». Змаганьне за «вотчыну» цягнецца блізка 150 год. 
Бацькаўшчына наша руйнуецца, палі зарастаюць ле- 
сам, прасякаюць крывёю дзеля імпэрыялістычных мэт 
Маскоўскага гаспадарства. 

У 1492 годзе, калі Літоўска-Беларускім гаспадаром 
быў абраны Аляксандар Ягайлавіч, іван ПІ Маскоўскі, 
карыстаючыся з разладу паміж Літвою і Польшчай, 
пачаў вайну за сваю беларускую «вотчыну», якой ніколі 
ня бачыў ні ён, ні яго бацькі. На дапамогу сабе ён 
паклікаў татарскага крымскага хана Мэнглі-Гірэя, для 
каторага Беларусь хоць і ня была вотчынаю, але была 
месцам добрай спажывы. Пачаўся пагром нашае баць- 
каўшчыны з паўдня і ўсходу. Асабліва быў зруйнован 
Рагачоў: каштоўнасьці паграбавалі, горад спалілі, жы- 
хароў пацягнулі ў няволю ў Маскву і ў Крым. Літоў- 
ска-Беларускае гаспадарства павінна было прасіць 
згоды. Згоду зрабілі, аддаўшы Яну ПР! горад Мсьці- 

слаў. З граматы відна, што абодва гаспадары абяцаюц- 
ца дапамагаць і шанаваць адзін другога. Аляксандр 
Літоўска-Беларускі ў сваёй грамаце піша: «А хто мне 
вораг, то і яму (маскоўскаму гаспадару) вораг. А хто 
будзе яму друг, то і мне друг, хто будзе яму вораг, то 
і мне вораг». Каб згоду, утвораную з Маскоўскім гас- 
падарствам, зрабіць пэўнаю і моцнаю, Аляксандр за- 
слаў сваіх сватоў да Іванавай дачкі Галены, з каторай 
потым і ажаніўся. Але і гэтая брачная сувязь не зрабіла 
згоды моцнаю. 

Праходзіць нейкі час, і ў аднэй з сваіх грамат Аляк- 
сандр не назваў Івана ІІІ гаспадаром усяе Русі. Тады, 
абураны парушэньнем сваіх імперыялістычных праў, 
маскоўскі самаўладца Іван ПІ прыслаў Алякеандру 
«складную грамату», абвяшчаючы яму вайну. І пры- 
пыненая вайна пачалася ў 1500 годзе з новаю сілаю. Ка- 
манду над Літоўска-беларускім войскам меў князь Кан- 
стантын Астроскі. У чэрвені адбылася страшэнная бой- 
ка недалёка каля гораду Дарагабужу. Маскоўскім 
войскам тады камандваў добры знаўца ваеннай спра- 
вы Даніла Холмскі. Каля 8 тысяч народу палажылі свае 
галовы ў гэтай бойцы. Літоўска-беларускія войскі былі 
разьбіты, кінуліся на ўцёкі, а ваявода князь Астроскі 
папаў у маскоўскі палон. 

Яшчэ на працягу трох доўгіх гадоў маскоўскія войс- 
кі руйнуюць беларускую тэрыторыю. Удзень неба чар- 
нее дымам, а ўноч цемра палае чырвоным агнём пажа: 
раў. Рэчкаю льлецца чалавечая кроў, нішчыцца сабра- 
ная працаю маемасьць. Скора маскоўскае войска пачало 
галадаваць у краі, каторы само зьнішчыла і зруйнавала, 
і распачаліся самі сабою перагаворы аб згодзе. У 1503 
годзе замірэньне ўрэшце было падпісана. Масква атры- 
мала Гомель і некалькі мест у Рагачоўскім павеце. У час 
гэтага замірэньня ў 1506-м годзе памерлі і цесьць, 
і зяць. 

Пасьля іх сьмерці гаспадаравалі на Літве і Беларусі 
брат Аляксандр Зыгмунд ІІ (Стары), а ў Маскве -- Ва- 
сіль ПІ, сын Івана ІП. Яны зноў пачалі барацьбу, 
скарыстаўшы дробнае здарэньне. У 1508 годзе перабег 
з Літвы ў Маскву воража настроены да Зыгмунда князь 
Глінскі. Літоўска-беларускі гаспадар увесь час быў не- 
здаволены тым, што Масква прыняла ўцекача. Глінскі 
з свайго боку падбіваў маскоўскага гаспадара на вайну 
з Літвою. Зноў маскоўскія войскі ўварваліся на Бе- 
ларусь. Зыгмунд, даведаўшыся аб гэтым, сабраў вялі- 

кае, моцнае войска і вышаў ім на спатканьне. Перамогу 
атрымаў Зыгмунд і пачаў гнаць няпрыяцеля на ўсход. 
Васіль ПІ, бачачы, што ён прайграў справу, павінен 
быў прасіць згоды. Абедзьве стараны падпісалі «вечны 
мір». Маскоўскі гаспадар павінен быў прыпыніць свой 
наступ на ўсход і вызваліць з палону князя Астроскага 
і другіх ваеннапалоньнікаў. 

«Вечнасьць» утворанай згоды цягнулася вельмі ня- 
доўга, усяго толькі пяць год. У 1513 годзе зноў разга- 
рэўся пажар імпэрыялістычнай вайны. Маскоўская ар- 
мія ўвашла на тэрыторыю Беларусі. Адбываюцца адна 
за другою вялікія бойкі пад Смаленскам і Воршаю. 
Пад Воршаю ўжо вядомы нам гэтман Астроскі атры- 
маў над маскоўскім войскам дзьве пабеды, ня гледзячы 
на тое, што яго армія была меншаю ад маскоўскай 
у два разы. Ад Воршы ён гнаў маскоўскае войска аж да 
Дарагабужу. Трыццаць тысяч трупаў беларусаў, літві- 
наў і маскоўцаў заслалі ўсю гэтую дарогу. Змаганьне 
бязупынна ідзе і далей. Перамога перакідваецца то на 
тую, то на другую старану, пакуль яна зусім не пярой- 
дзе на старану Масквы. Такія гарады, як Полацак, 
Мсьціслаў, Магілеў, Ворша, Рагачоў, Гомель, Віцебск, 
Смаленск і інш., руйнуюцца па некалькі раз. Мы ўжо і 
ня лічым, які страшэнны лік вёсак, невялічкіх мястэчак 
быў зруйнован за часы гэтага змаганьня. Усё тое, што 
зрабіла многавяковая праца народных нізоў, гібне ў 
чаеы імперыялістычнага змаганьня. Зямля зарастае 
частым лесам. Людзі бадзяюцца па лясох, хаваючыся 
там ад забойства і рабаваньня. Прыпыняецца народная 
творчасьць. Насельнікі краю, бачачы, што барацьбе 
няма канца-краю, кідаюць сваю родную зямлю і бягуць 
на Украіну. А барацьба ўсё ідзе. Войны аднаўляюцца 
ў 1516, 1518, 1519, 1534 і 1536 гадох. І тая і другая 
старана, змучаныя змаганьнем, робяць зноў згоду, 
каторая цягнецца толькі 25 год. Пры Іване ІУ Гроз- 
ным у 1561 годзе зноў пачынаецца так званая Лівонекая 
вайна, каторая таксама адбывалася на тэрыторыі Бе- 
ларусі. 

Дорага каштавала беларускаму працоўнаму народу 
імпэрыялістычная думка маскоўскіх гаспадароў, што 
Беларусь ёсьць іх «вотчына». 


КУЛЬТУРНАЯ ПРАЦА 


Ня гледзячы на тое, што край з году ў год руйнаваў- 
ся, што нішчылася і матэрыяльная і інтэлектуальная 

культура, усё ж такі ў гэты час мы бачым разьвітак, 
і дужа шырокі, беларускай культуры. Ваяўніцкі гвалт і 
ўціск ня можа прыпыніць моцнага культурнага руху. 
Культура пэрыоду Літоўска-Беларускай дзяржавы но- 
сіць выразна беларускі кірунак і робіцца ў беларускай 
мове. Наша мова ў гэты час ёсьць ня толькі мова ўраду, 
але і мова вышэйшых і ніжэйшых станаў грамадзян- 
ства. Хоць шлях для польскай культуры і мовы шырока 
адчынен вуніяю 1386 году, тым ня менш польскі ўплыў 
ня можа пакуль што змагацца з самабытнаю ўзрос- 
шаю беларускаю культураю. Архівы захоўваюць да 
нашага часу вялікую моц памятак беларускай куль- 
туры гэтага пэрыоду. 

З гэтых памятак асабліва цікавы для насе юры- 
дычныя дакуманты, каторыя сьведчаць аб высокасьці 
культуры беларускіх кіруючых станаў. Мы тут назавем 
некаторыя з такіх дакумантаў. 

Пры Казімеры І Ягайлавічы ў 1457 годзе была выда- 
дзена грамата, вядомая пад назваю «Земскія прывілеі 
Казімера». Гэты акт датычыць жыцьця ўсіх зямель 
гаспадарства, ён напамінае нам па сваім зьмесьце ан- 
гельскі акт ХП1І сталецьця, вялікую карту вольнасьцяй. 
Тут забясьпечваюцца правы як асобы, так і маемасьці 
князёў, баяр, служылай шляхты і нават мяшчан. На 
падставе прывілей ніхто з іх ня можа быць пакараны 
толькі па тайным ці яўным даносе або па падазрэньні; 
раней справу павінен разгледзець суд. Кожны нясе ад- 
казнасьць толькі за свае віны; жонка, напрыклад, не ка- 
раецца за праступетва свайго чалавека, бацька -- за 
праступства сына і г. д. Кожны мае права вольнага вый- 
сьця за граніцу гаспадарства. Для служылай шляхты 
былі забясьпечаны правы ўладаньня і распараджэньня 
іх вотчыннымі маёнткамі. Сяляне, судзячы па прывіле- 
ях, ужо ня ёсьць вольны стан дзяржавы, як гэта было 
раней; правы над імі пана пашыраны. У зьвязку з гэтым 
яны высвабаджаюцца ад беспасрэдных фінансава-матэ- 
рыяльных дзяржаўных абавязкаў, апроч рамонту дарог 
і мастоў; паміж імі і дзяржавай становіцца пан, якога 
толькі і ведае дзяржава як юрыдычную асобу. Абавязкі 
паложаны і на гаспадара дзяржавы; вялікі князь, на- 
прыклад, ня мае права памяншаць меж Літоўска-Бела- 
рускага гаспадарства. Наадварот, ён павінен усімі сіла- 
мі прагнуцца пашыраць межы яго (гл. артыкул 14). 
Апроч таго, цікавы яшчэ 15 артыкул прывілеяў. На 
грунце гэтага артыкулу забараняецца людзям чужых 

кароднасьцяй займаць урадавыя пасады ў гаспадарст- 
ве і купляць зямлю. «У тых зямлях нашых, таго вялі- 
кага княства, зямель, гарадоў, мест, а з каторых кольвек 
урадоў, і дзедзіцтва ўдзержаньня, або дастойнасьцей, не 
маетсі даваті жаднаму чужаземцу, але толькі тубыль- 
цом тых зямель маем даваці мы і патомкі нашыя». Гэ- 
тыя пункты, наложаныя на вялікага князя, маюць на 
ўвазе той факт, што гаспадар літоўска-беларускі ёсьць 
разам з тым і кароль польскі. Яны аберагаюць Літву 
і Беларусь ад політычных і экономічных жаданьняў 
Польшчы. Прывілеі, выдадзеныя Казімерам І, ляглі як 
грунт констытуцыі гаспадарства. Вялікі князь Аляксая- 
дар, наступнік Казімера, у 1492 годзе ўпісаў абавязкі, 
наложаныя на гаспадара, у сваю констытуцыйную кар- 
ту. Далейшыя гаспадары гэтыя свае абавязкі пацьвярд- 
жалі. Прымаючы пад увагу ўвесь зьмест вышэйпада- 
нага юрыдычнага акту, мы павінны адзначыць, што 
характар улады гаспадара літоўска-беларускага быў 
не падобен на характар улады дзяржаўца Маскоўскага 
гаспадарства, дзе ў гэты час вырастала і ўзмацнялася 
тое самаўладзтва, якое ня прымала на сябе аніякіх юры- 
дычных абавязкаў 1 ня лічылася з правамі станаў гас- 
падарства. 

Праз 11 год (1468) Казімер Ягайлавіч выдае другі 
дзяржаўны акт, таксама ў беларускай мове, вядомы 
пад назваю статуту або судзебніку. Гэты статут мае 
практычную мэту -- даць дзяржаўным судзьдзям як-бы 
падручнік для судатварэньня. Да гэтага часу Беларусь 
ня мела аднаго агульнага кодэксу, і гэта шкодзіла 
справе суду ў гаспадарстве. Суд па асобных абласьцях 
тварыўся на аснове вуснага звычаёвага права, каторае 
складалася з мясцовых звычаяў, прыгавораў больш по- 
пулярных, вядомых судзьдзяў, і далёка не заўсёды гэ- 
тыя матэрыялы былі запісаны. Адсюль вынікалі як не- 
паразуменьні, так надужыцьці” ў судовых справах. 
Парадзіўшыся на сойме ў Вільні з панамі і князямі, 
Казімер выдаў вышэйпаказаныь кодэкс для ўсяго гаспа- 
дарства. Поўным, зусім дагаджаючым усяму складу 
жыцьця, гэтага кодэксу прызнаць немагчыма. Ён амаль 
што выключна сабраў у свой зьмест нормы ўгалоўнага 
права, у якіх адчувалася найвастрэйшая патрэба. Най- 
больш апрацаваны артыкул аб забойстве і зладзействах. 
Хоць і мала, але ўсё ж такі ёсьць у статуце Казімера 
артыкулы, датычаныя і гражданскага і грамадзянскага 
права”. Так, напрыклад, тут зачэплены пытаньні аб 

судох копных”', мяжовых спрэчках паміж суседзьмі, 
аб утрыманьні ў добрым стане шляхоў, мастоў, аб аба- 
роне лесу і г. д. Цікава адзначыць, што ўжо ў той, далёкі 
ад нас час літоўска-беларускі ўрад зразумеў усю ка- 
рысьць зьездаў судных, на якіх магчыма выявіць паў- 
ней, яўней заблытаныя і непаразуменныя судовыя пы- 
таньні. Судзебнік Казімера ўспамінае аб зьездных су- 
дох. Трэба таксама адзначыць, што кодэке 1468 году 
і ў тэрмінолёгіі і ў зьмесьце многіх артыкулаў вельмі 
падобны да старарускага зборніка «Рускай Праўды». 
Гэтыя старарускія традыцыі ў зборніку літоўска-бела- 
рускім зьберагліся нават больш, чым у зборніках Мас- 
коўскай дзяржавы. Першы пасьля Рускай Праўды збор- 
нік у Маскве зьявіўся ў часы Івана ГІІ, калі з ростам 
гаспадарства, зложанага з размаітых зямель, вырасла 
патрэба і ў аднолькавых законах. Іван ПІ дапару- 
чыў працу над кодэксам дзяку Гусеву. Калі кодыфі- 
кацыя была зроблена, Іван з баярскаю Думаю разгле- 
дзелі працу і зацьвердзілі яе ў 1497 годзе. Гэта нам 
дакладна даводзіць, што першы зборнік у Літоўска- 
Беларускім гаспадарстве вышаў раней зборніку ў 
Маскоўскім гаспадарстве на 29 год. Маскоўскае зако- 
надаўства гэтага часу падлягло ўплыву мангольскіх 
звычаяў, што значна зацямняе старарускую традыцыю 
старажытнай Рускай Праўды. Што датычыць да поў- 
насьці зборнікаў, то і зборнік маскоўскі таксама немаг- 
чыма прызнаць дакладным і поўным. Ў яго зьмест 
уходзяць амаль што выключна формы судатворства 
і артыкулы аб судовых пошлінах. 

Праз другую палавіну ХУ сталецьця і першую 
чвэрць ХУІ сталецьця статут Казімера перарабляецца, 
дапаўняецца новымі граматамі і пастановамі, пакуль 
не вырастае ў вялікі, поўны кодэксе законаў Літоў- 
ска-Беларускай дзяржавы. Як такі, ён вядомы пад на- 
зваю «Статут Вялікага Княства Літоўскага». Першы 
раз ён быў выдадзен у 1529 годзе ў часы кіраваньня 
Зыгмунда ІІ Казімеравіча Старога. Тут беларускае 
права як угалоўнае, так і гражданскае знашло сваё 
поўнае выражэньне. Ёсьць тры рэдакцыі Літоўскага 
Статуту. Першая, самая поўная, выдана ў 1529 годзе. 
Дзьве другія рэдакцыі выданы ў 1566 і 1588 гадох. 
Закрапіўшы ў сваім зьмесьце старажытныя рускія асно- 
вы права, статуты, аднак-жа, не маглі не адзначыць 
і новых форм жыцьця, бо і формы чалавечага жыць- 
ця, як і факты, маюць сваю эволюцыю. Першы 

статут, як ранейшы, дае нам права ў найменш закрану- 
тым эволюцыяй выглядзе. Што датычыць другога і 
трэцяга статуту, то перамены жыцьця і польскі ўплыў 
ужо налажылі на іх зьмест сваю пячатку. Зберагаючы 
ў сваім зьмесьце старыя формы ўгалоўнага і граждан- 
скага права, яны адзначаюць ужо новыя формы пра- 
ва; адзначаюць і новы соцыяльны строй польскага пэ- 
рыоду беларускай гісторыі, увесь прасякнуты панскімі, 
шляхоцкімі поглядамі і тэндэнцыямі. 

Ня гледзячы на тое, што трэцяя рэдакцыя статуту 
была выдана пасьля Люблінскай вуніі, калі Літва і Бе- 
ларусь страцілі сваю політычную і культурную неза- 
лежнасьць, Літоўскі Статут ува ўсіх трох рэдакцыях 
надрукован у беларускай мове, которая была ў той час 
ня «мужыцкай» мовай нашага часу, а мовай культур- 
най і дзяржаўнай. Што гэта так, можна бачыць з ніжэй- 
паданага выпісу з статуту: «Пісар земекі маеть поруску, 
літерамі і словы рускімі ўсе лісты, выпісы і позвы піса- 
ті, а не іншым языком і словы». Калі вышэйпаданы 
артыкул аб мове парушаўся, то беларуская шляхта про- 
тэставала. Так было ў 1576-м годзе, калі кароль Стэ- 
фан Баторы выклікаў да сябе Браслаўскую шляхту 
позваю, напісанаю папольску («Акты Зап. России» 
т. ПІ. стр. 187). 

Аб высокасьці культуры Літоўска-Беларускай дзяр- 
жавы сьведчыць і вялікі разьвітак беларускага друку. 
Мы ведаем, што калі Заходняя Эўропа перажыла мала- 
культурныя часы сярэдніх вякоў і пачала сваю новую 
гістарычную працу, то першай справай абуджанае куль- 
туры было адкрыцьце друку, а друк адкрыў для 
культуры шлях у шырокія колы грамадзянства. У 1455 
годзе Ян Гутэнбэрг у Нюрнбэрзе надрукаваў Біблію. 
Толькі праз 28 год зьявілася ў Кракаве (1483 г.) першая 
друкованая беларуская кніга Цьветная Трыодзь, а праз 
8 год (1492 г.) таксама ў Кракаве зьявілася яшчэ другая 
кніга Актоіх. Друкованая беларуская Біблія зьявілася ў 
1517 годзе. Раней за яе вышлі з друку толькі гутэн- 
бэргаўская Біблія (1455 г.) і чэская Біблія (1488 г.). 
Што датычыць да Масквы, то там першая друкованая 
славянская кніга, Апостал, зьявілася толькі ў 1543-м 
годзе, на 90 год пазьней ад першай друкованай беларус- 
кай кнігі. Вельмі рана зьяўляюцца і беларускія друкар- 
ні. У Кракаве беларуская друкарня пачала друкаваць 
у 1483 годзе, польская -- на 22 гады пазьней, у 1505 
годзе; у Вільні беларуская друкарня існуе з 1525 году, 

а польская -- з 1576 году, на 51 год пазьней. У Маскве 
друкарня пачала працаваць з 1563 году, на 80 год пазь- 
ней за беларускую друкарню. Да ўсіх гэтых лічбаў 
нам ня трэба нічога дадаваць, бо яны гавораць самі за 
сябе. 

Беларуская друкарская справа зьвязана з імем пер- 
шага беларускага друкара Францішка-Юрыя Скарыны. 
Ён быў родам, як сам казаў, «з слаўнага гораду 
Полацку», з багатай гандлярскай фаміліі. У 1506 г. 
ён скончыў Кракаўскі універсытэт па філёзофскім 
факультэце. Не здаволіўшысея гэтай адукацыяй, Скары- 
на паехаў у Заходнюю Эўропу, дзе таксама скончыў 
адзін з унівэрсытэтаў, але ўжо па мэдыцынскім факуль- 
тэці, атрымаўшы ступень доктара. На нейкі час ён за- 
трымаўся ў Празе і тут пачаў сваю працу па перакла- 
дзе на беларускую мову і па выданьні кніг. Каля 1525 
году доктар Скарына перабраўся ў Вільню, дзе займаў- 
ся тэю самаю працаю. Скарына ўжо ў той час зразу- 
меў, што лацінская мова, а таксама і стара-цар- 
коўнаславянекая мова ня могуць здаволіць шырокіх 
кол гі.амадзянства. Адчувалася ўжо патрэба ў кнігах, 
якія былі б напісаны ў простай, штодзённай размоўнай 
мове. Ось Скарына і прыняўся за пераклад кніг сьвя- 
тога пісаньня і кніг набажэнства на сучасную яму бела- 
рускую мову, каб гэтыя кнігі былі даступны ня толькі 
вучоным, але і простым людзям. Свае выданьні ён ахвя- 
разаў «людзям простым, паспалітым». Скарынаю былі 
ператлумачаны і выданы Біблія, Кановік і Псалтыр. 
Апроч каштоўнасьці працы Скарыны збоку культурна- 
га трэба адзначыць каштоўнасьць гэтай працы і збоку 
хараства. Усе кнігі выданы вельмі прыгожа. Шрыфт яго 
выданьняў не падобен на другія шрыфты яго часу. Яена, 
што шрыфт быў зроблен па малюнку самога Скарыны, 
які даглядаў ня толькі за тым, каб літара была лёгкая, 
але за тым, каб яна здавольвала чытача і збоку хараст- 
ва. Вялікія літары ў кнігах Скарыны ўсе прыгожыя,. 
усе штучна ўбраны. Тут ёсьць і галінкі, і лісьці, 
і кветкі, і зьвяры. Ёсьць тут і гэрб роду друкара: сонца 
і поўмаладзік, злучаныя разам. На Бібліі намалёван 
і портрэт Скарыны. Друкар сядзіць за сталом і піша; 
з левага боку ад яго згруджаны фоліянты і кнігі; 
над галавою намалёваны фамільныя гэрбы тых мэцэ- 
натаў, якія рабілі матэрыяльную і моральную дапамогу 
яго працы; з правага боку на зямлі стаіць плецены 
кошык, падобны да якога і цяпер можна спаткаць У 

Пісьменства ў беларускай мове асабліва пашырыла- 
ся з палавіны ХУ сталецьця. Праўда, дзе-ні-дзе ўжо 
пачалі вучыцца лацінскай і польскай мовам, але ў масе 
вышэйшыя і сярэднія станы гаспадарства -- паны, 
шляхта і мяшчане пішуць, чытаюць і гавораць амаль 
што выключна толькі ў беларускай мове. У грамадзян- 
ства існуе вялікае запатрабаваньне на беларускую 
кнігу. Каб здаволіць гэтую кніжную патрэбу, існуе 
шмат друкарань. Друкарні раскідаліся па ўсёй Белару- 
сі, па вялікіх і малых гарадох. Мы можам назваць 
друкарні ў такіх гарадох, як Вільня, Полацак, Менск, 
Магілеў, Несьвіж, Любча, Заслаў, Слуцак, Пінск, Заб- 
лудава, Супрасьль, Еўе і г. д. Кніжная праца йдзе жва- 
вым крокам. 

У пачатку ХУІ сталецьця на Захадзе вынік рэформа- 
цыйны рух. Хутка ён перакінуўся і на Беларусь. На Бе- 
ларусі пачалі пашырацца лютаранства, кальвінізм, 
антытрынітарства, арыянства, соцыянізм і другія рэлі- 
гійныя рэформацкія сэкцыі. Рух рэформацыі абудзіў 
і тут, як на Захадзе, культурна-нацыянальныя пытань- 
ні. Яны падняліся як у нас, такі ў Польшчы. У Польш- 
чы зьявіўся гурток так званых рэформістых, като- 
рыя, паміж іншым, паднялі пытаньне аб нацыянальнай 
царкве з набажэнствам у польскай мове. З такіх рэ- 
формістых мы павінны назваць, напр., Маджаеўскага 
і Асалінскага. У Беларусі ідэі рэформізму праводзілі 
ў жыцьцё Сымон Будны і Васіль Цяпінскі. Ця- 
пінскі ператлумачыў на беларускую мову Эвангэльле. 
У прадмове да свайго Эвангельля ён бядуе аб тым, што 
некаторыя з беларусаў «у польскія школы або ў іншыя 
сябе і дзеці свае без встыду заправуюць». Трэба 
ўсё ж такі адзначыць, што і ў Польшчы, і ў Беларусі 
рэформацыя не зрабілася нацыянальнай справай, як, 
напрыклад, у немцаў, швайцарцаў і другіх народаў. 
У нас ня было беларускіх Лютараў і Кальвінаў. Ня 
спусьцілася рэформацыя ў Беларусі ў народныя нізы, 
не абурыла соцыяльных пытаньняў і не дала, як у Ня- 
меччыне, абаронцы мужычых праў Тамаша Мюнцэра. 
Рэформацыя стала як-бы рэлігійнай фрондай. Знатныя 
фаміліі прымалі лютаранства і кальвінізм як нешта но- 
вае, цікавае. Асабліва пашырыўся кальвінізм. Такія, 
напрыклад, беларускія арыстократычныя фаміліі, як 
Радзівілы, “Зяновічы, Валовічы, Кішкі, Глябовічы, 
Слушкі і др., сталі хутка кальвіністымі. За імі цягну- 
лася шляхта і мяшчане. Але ўсё гэта ня было грун- 


102 


тоўнай, важнай справай, каторая захоплівае. інтарэсы 
працоўных мас і параджае там соцыяльны протэст. 
Як толькі настала потым рэакцыя і пачаўся моцны 
польска-каталіцкі ўплыў, усе гэтыя протэстанты, каль- 
віністыя і г. д. зрабіліся пакорнымі сынамі каталіц- 
кай царквы і падданымі шляхецка-панскай улады. 


СОЦЫЯЛЬНЫ СКЛАД ГРАМАДЗЯНСТВА 


Насяленьне Полаччыны складала наогул дзьве со- 
цыяльныя групы. З аднаго боку стаяла група замож- 
нейшых лепшых людзей, каторыя былі прадстаўнікамі 
гандлёвага, прамысловага і зямельнага капіталу. З дру- 
гога боку стаяла група меншых, «подлых» людзей, 
прадстаўнікоў працы, што эксплёатавалася капіталам, 
Пэўна, што гэтыя дзьве групы насельнікаў Полач- 
чыны ня былі яшчэ выразна адзначанымі клясамі 
і злучаліся паміж сабой пераходнымі соцыяльнымі 
групамі. Усё-ж такі трэба адзначыць, што ў аснове 
кожнай з гэтых абедзьвюх груп было як-бы нейкае ядро. 
Што датычыць да валасных князёў, то яны з сваімі 
дружынамі стаялі асобна ад гэтых соцыяльных груп і ў 
залежнасьці ад умоў жыцьця станавіліся на старану 
тэй ці іншай групы. Зразумела, што Беларусь не магла 
застанавіцца на гэтых формах экономічнага і соцыяль- 
нага жыцьця. Ідзе новая формацыя грамадзянскіх груп- 
клясаў пад уплывам экономічна-політычнага разьвіць- 
ця гаспадарства і пад уплывам, праўда, пакуль што яш- 
чэ невялікім, суседкі Польшчы. 

Гаспадарству на працягу ўсяго другога пэрыоду 
прыходзілася нясьці добра організованыя войны на два 
фронты. Гэтыя войны, каторыя дзяржаве трэба было 
вясьці раней з нямецкімі заходнімі ордэнамі, потым 
са ўскоднім суседам сопернікам, Маскоўскім гаспадар- 
ствам, павялічылі лік і важнасьць князя і яго дружыны. 
Дружына князя ўсё расьце і расьце, князь апіраец- 
ца на яе і робіцца ўсё больш і больш незалежным 
ад веча. Раней дружыньнікі за сваю службу даставалі, 
як пэнсыю, частку здабычы ці проста частку тых нало- 
гаў, якія браў князь за суд і за абарону гандлю. Пасту- 
пова ўводзіцца звычай аплачваць службу дружыньні- 
каў зямлёю. Дружыньнікі, атрымаўшыя за сваю служ- 
бу, як пэнсыю, зямлю, асядаюць на месцы і робяцца зям- 
ляўласьнікамі, раней дробнымі, а з цягам часу ўсё 

больш і больш вялікімі. Гэты факт збліжае іх, як со- 
цыяльную групу, з лепшымі людзьмі Полацкага пэры- 
оду. Баяры, служылы элемэнт лепшых людзей По- 
лаччыны, таксама пачынаюць гуртавацца з быўшымі 
дружыньнікамі. Будуецца, такім спосабам, агульны 
служылы стан, каторы паступова ўбярэ ў свой склад 
амаль што ня ўсіх лепшых людзей. Сюды не ўвашлі 
толькі прадстаўнікі гандлёвага і прамысловага капіта- 
лу, каторыя злажылі потым асобную клясу, будучую 
буржуазію. З ростам вялікага княства ўдзельныя, ва- 
ласныя князі павінны былі згубіць свае княжацкія 
правы і таксама ўвайсьці ў служылы стан, складаючы 
яго вышэйшы слой. 

У служылы стан увашла ў пачатку пэрыоду частка і 
меншых людзей. Гэта былі тыя вясковыя вольныя зем- 
ляробы, каторым прыходзілася несьці вайсковую служ- 
бу ці ў князя, ці ў баяр. З усіх гэтых непадобных эле- 
мэнтаў склалася ў працягу Літоўска-Беларускага пэры- 
оду вялікая служылая кляса, асноўным капіталам якое 
зьяўлялася зямля. Прадстаўнікі гэтае клясы ў першай 
палавіне пэрыоду называліся баярамі і зямянамі. У По- 
лацкай Русі назву баярына (балярын, болій, большы) 
мелі толькі вярхі вышэйшае клясы, але з цягам часу, 
перашоўшы ў Літоўска-Беларускае гаспадарства, гэты 
тытул панізіўся, і пад баярынам пачалі разумець нават 
дробнага служылага чалавека. У другой палавіне пэры- 
оду для служылае клясы атрымаў пашырэньне тэрмін 
«шляхта», «шляхэцтва», прышоўшы на Беларусь з 
Польшчы. У пазьнейшыя часы гэтая назва выціснула 
ўсе другія ранейшыя назвы. Верхнюю часьць шляхэц- 
кае клясы складалі магнаты, ці паны. Яны адрозьні- 
валіся ад звычайных рыцараў-шляхціцаў багацтвам і 
ўдзелам у Радзе, каторая знаходзіцца пры літоўска- 
беларускім гаспадары. Як паны Рады, яны падсудны не 
провінцыяльнай адміністрацыі, а гаспадарскаму суду. 

Служылая кляса, шляхта, паступова набывала ўсё 
большыя і большыя правы. Вялікія князі, літоўска- 
беларускія гаспадары, пачынаючы ўжо з Ягайлы, 
павінны былі даваць шляхэцтву ў пачатку дроб- 
ныя, а потым усё большыя і большыя правы-прывілеі. 
Найраней гэтая кляса выдзеліла з свайго складу так 
званую «раду паноў», каторая абмежавала гаспадара, 
маючы права контролю над яго дзейнасьцю. У палавіне 
ХУ сталецьця шляхта атрымала вызваленьне ад уся- 
лякіх дзяржаўных падаткаў, апроч тых, на якія яна 

сама згодзіцца. З гэтага часу сіла шляхты як клясы 
пачынае хутка расьці. 

Гаспадары, калі яны мелі патрэбу ў грошах (а 
гэтую патрэбу яны мелі на кожным кроку), павінны 
былі склікаць прадстаўнікоў шляхты і ад іх атрымлі- 
ваць згоду на аблажэньне шляхты падаткамі. Адсюль 
і пачаліся зьезды, ці соймы, шляхты, на каторых абга- 
ворваліся раней толькі экономічныя, а потым і політыч- 
ныя пытаньні. Стан, каторы захапіў у свае рукі ўладу, 
прагнуўся як мага монополізаваць свае правы і адга- 
радзіць сябе ад другіх станаў. Польскі ўплыў, каторы 
ўжо пачаўся ў гэты час, яшчэ больш узмацняў шляхту. 
Фэўдалізм, каторы прышоў праз Польшчу з Захаду, 
прынёс ёй правы заходняга рыцарства. Гэтыя «вольныя, 
добрыя і хрысьціянскія правы, як у каруне Польскай», 
несьлі злую няволю другім станам гаспадарства, асаб- 
ліва сялянам. 

Горад Полацкай Русі быў экономічным і політыч- 
ным цэнтрам, да якога цягнула вёска. Гарадзскосе веча 
мела ўплыў на жыцьцё прылеглых да яго тэрыто- 
рый. Калі пачалі гуртавацца станы Літоўска-Беларус- 
кага гаспадарства, часьць лепшых людзей гораду 
ўвашла ў склад шляхэцкага стану. У мяшчанскім стане 
засталіся гандляры, рамесьнікі, чорнарабочыя і роль- 
нікі прыгароднага "раёну. Вёска пачала аддзяляцца 
ад гораду, а горад ад вёскі. Горад заняўся будоў- 
ляй не агульнаваласнога жыцьця, а свайго мясцб- 
вага. Усё гэта зрабілася дзякуючы пашырэнню на Бе- 
ларусі нямецкага Майдэборскага права, каторае пры- 
шло сюды з Нямеччыны праз Польшчу. Вечы, асабліва 
ў першыя часы, яшчэ зьбіраюцца, але яны гавораць 
усё менш і менш да воласьці. Іх цікавіць амаль што 
выключна жыцьцё гораду. Толькі на поўдні гаспадар- 
ства доўга трымаецца старажытны вечавы звычай. Тут 
веча зьбірае на свае сходы ня толькі жыхароў гораду, 
але і жыхароў акругі, вясковае сялянства. Тут доўга 
яшчэ захоўваецца мяшчанска-сялянскае самакіравань- 
не; старшыні, абраныя вечам, зьбіраюць дань, раскла- 
даюць паміж усімі жыхарамі воласьці абавязковыя 
работы і чыняць суд па ўсіх справах. Але і на поўдні з 
цягам часу ў гарадох пачынаюць уводзіцца новыя па- 
радкі і звычаі, абапёртыя на нормах Майдэборскага 
права. 

Сутнасьць яго была такая: гаспадар выдаваў гораду 
грамату, катораю забясьпечваліся за мяшчанскую гра- 

мадою правы суду над жыхарамі места, вольнасьць 
гандлю і гандлёвых збораў. За атрыманыя правы горад 
павінен быў плаціць гаспадару ўмоўленыя налогі. Лі- 
тоўска-беларускім гаспадаром, каторыя заўжды мелі 
брак у грошах, было карысна выдаваць такія граматы. 
З другога боку, набываць Майдэборскае права было 
карысна і для гарадоў. Яны, дзякуючы граматам, вызва- 
ляліся ад часта нежаданага ўплыву на жыцьцё гораду 
ўрадовых провінцыяльных прадстаўнікоў і іх уціску. 
Часта на падставе грамат гораду давалася ня толькі 
права суду, але права самакіраваньня. Горад адгарод- 
жваўся ад вёскі, мяшчане выдзяляліся ад служылай 
шляхты і ад сялянства, гуртуючыся ў асобную соцы- 
яльную клясу, у васобны стан. Гандляры разьбіва- 
ліёя на гільдыі ці на сотні, рамесьнікі -- на цэхі, і горад 
пачынаў жыць добра вядомым нам жыцьцём заходняга 
гораду. Недарма гэтае права называлася нямецкім. 
Гарады ня мелі прадстаўніцтва на соймах шляхты і не 
маглі, такім спосабам, рабіць уплыў на законадаўства 
дзяржавы. 

Вольнае вясковае сялянства Полацкай Русі таксама 
ў гэты пэрыод павінна было перажыць некаторыя пера- 
мены. Яшчэ і раней адчувала яно на сабе цяжкую руку 
капіталістага-зямляўласьніка, пападаючы ў экономіч- 
ную ад яго залежнасьць. Гэтая залежнасьць з цягам ча- 
су мацнела, і вольны селянін губіў сваю волю. Потым, 
калі формаваўся служылы стан, гаспадары давалі 
прадстаўніком яго замест пэнсыі зямлю, каторая была 
аброблена і засеяна сялянамі. Селянін у такім выпадку 
ўжо ня быў юрыдычным, а толькі фактычным улась- 
нікам свайго кавалку зямлі, бо права юрыдычнай улас- 
насьці адходзіла да служылага чалавека. На гэтага 
юрыдычнага гаспадара селянін ужо павінен быў рабіць 
асабістыя аплаты і выпаўняць павіннасьці. Яны ня 
былі цяжкімі ў старажытныя часы. Юрыдычны ўлась- 
нік баяўся, што юрыдычна вольны селянін пяройдзе 
на зямлю другога ўласьніка ці на незанятую зусім, 
ратуючыся ад цяжкасьці жыцьця. З першай палавіны 
ХУ сталецьця ўжо пачынаецца юрыдычны ўціск над 
вольным селянінам. Служылая кляса і праўдамі і ня- 
праўдамі пачынае змагацца з правам селяніна на 
вольны выхад. Гэтае змаганьне прывяло да таго, 
што лік вольных сялян усё зьмяншаецца; селянін усё 
мацней і мацней прывязваецца да зямлі, на каторай 
працуе. Прывязаўшы селяніна да зямлі, служылы 

шляхціц ужо не баіцца, што ад цяжкасьці павін- 
насьці ён пераменіць месца працы. А гэтая сьмеласьць 
разьвязвае шляхціцу рукі і ўзмацняе яго клясавы апэ- 
тыт на працу паднявольнага селяніна. Адным словам, 
у гэты пэрыод гісторыі Беларусі закладаецца грунт 
для будучай мужыцкай няволі і прыгону. Косьці слу- 
жылага шляхціца ўсё бялеюць і бялеюць, а мужычая 
косць пачынае чарнець, каб даць у будучы пэрыод прад- 
стаўнікоў двух парод людзей: белай і чорнай косьці. 

Сялянства дзеліцца на прыватнаўласьніцкіх мужы- 
коў і гаспадарскіх. Першыя з іх сядзяць на панскіх 
і шляхэцкіх землях, другія -- на землях гаспадара, 
Па сваіх абавязках яны дзеляцца на групы. Цяглыя. 
людзі адбывалі паншчыну і плацілі аброк. Дворныя 
людзі адбывалі службу пры панскім ці гаспадарекім 
двары; тут былі канюхі, сьвінары, бортнікі, рыбаловы, 
стральцы, пеары, смаляры, садоўнікі, шаўцы, краўцы 
і г. д. Прыватнаўласьніцкія сяляне па сваіх правох 
паступова дзяліліся на «пахожых» і «непахожых» 
людзей”. «Пахожыя» людзі яшчэ маюць права перай- 
сьці ад аднаго зямляўласьніка да другога. «Непахо- 
жыя» ўжо згубілі гэтае права. Лік першых паступова 
зьмяншаецца, лік другіх паступова расьце. «Непаха- 
жыя» людзі, каторыя нясьлі паншчыну, былі зусім 
падлеглы зямляўласьніку: ён меў права на ўласнасьць 
і працу свайго «непахожага», паншчыннага селяніна. 


ПОЛІТЫЧНЫ ЎКЛАД ГАСПАДАРСТВА І ЦАРКВА 


У той час, як у Маскоўскім гаспадарстве разьвіва- 
лася незнаёмае дагэтуль у рускіх тэрыторыях самаў- 
ладзства, Літоўска-Беларускае гаспадарства разьвівала 
далей політычную традыцыю Полацкай Русі, на аснове 
якой улада князя была абмяжована вечам. Гаспадар 
Літвы і Беларусі фактычна быў абмяжован, з аднаго бо- 
ку, панамі, з другога боку, у адносінах да асобных тэры- 
торый,-- мясцовымі прывілеямі. Вялікі князь, літоўска- 
беларускі гаспадар, абіраецца шляхэцкім станам Літвы 
і Беларусі. Ня гледзячы на вуніі, Польшча ня мае ўплы- 
ву на гэтыя выбары. Так былі абраны вялікія князі 
Вітаўт, Сьвідрыгайла; пасьля забойства Зыгманда Кэй- 
стутавіча, пастаўленага Польшчаю, быў абраны Казі- 
мер, потым Аляксандар, Зыгмунд І і Зыгмунд ІІ Аўгуст. 
Найгалоўнейшым абавязкам літоўска-беларускага гас- 
падара была абарона цэласьці тэрыторыі гаспадарства. 

Ен стаіць на чале збройных сіл краю, ад яго імя выда- 
юцца законадаўчыя акты і ўтвараецца суд. Ён вядзе 
дыплёматычныя зносіны з суседзьмі, абвяшчае вайну і 
згоду; ён назначае на ўрады, раздае і кіруе дзяр- 
жаўнымі маёнткамі. Гарады знаходзяцца пад яго аса- 
бістаю апекаю і па яго прывілею атрымоўваюць Май- 
дэборскае права. 

Пры гаспадары знаходзіцца гаспадарская рада па- 
ноў. Рада вядзе свой пачатак з старажытных часоў, калі 
яна існавала пры ўсякім удзельным князі. Рада мае пра- 
ва дарадчае. Раней сябры гаспадарскай рады назнача- 
ліся гаспадаром па яго ўласным выбары. З цягам часу 
звычай устанавіў склад рады. У пачатку ХХІ сталець- 
ця рада складаецца з каталіцкіх біскупаў, вышэйшых, 
цэнтральных ураднікаў, ваявод і стараст. Раней у склад 
рады ўводзіліся выключна каталікі, але спачатку ХУІ 
сталецьця мы сярод паноў рады знаходзім ужо і права- 
слаўных. Паступова значэньне і моц рады раслі, і яна, 
замест дарадчай установы пры вялікім князі, зрабіла- 
ся дзяржаўнаю ўстановаю, якая ўжо юрыдычна абмя- 
жоўвала ўладу гаспадара. На аснове прывілеяў, выда- 
дзеных гаспадарамі ў 1492 і 1506 годзе, рада мае такія 
правы. Дыплёматычныя зносіны вядуцца гаспадаром 
толькі пасьля абгавору ў радзе. Бяз рады гаспадар 
ня мае права выдаваць законы і пастановы агульнага 
характару; ня мае права раздаваць і аднімаць урады, 
расходваць самастойна дзяржаўныя даходы і г. д. Хутч- 
ка са складу рады выдзелілася невялікая частка самых 
заможных і радавітых паноў, каторая зрабілася заў- 
жды прысутнаю пры гаспадары ўстановаю, у той час, як 
уся рада зьбіралася толькі некалькі раз у год і разь- 
бірала толькі выдатнейшыя справы. 

Ужо з самага пачатку ХУ сталецьця (1401 г.) побач 
з радаю зьяўляецца другая ўстанова -- Вальны Сойм”. 
Ён зьбіраецца толькі ў важнейшых выпадках, як, на- 
прыклад, выбары гаспадара і абгаворваньне вуніі з 
Польшчаю. У пачатку сойм складаецца з усіх паноў 
(у тым ліку паноў рады) і шляхціцаў пагалоўна. Труд- 
насьць сабраць такі сойм прывяла да патрэбы зрабіць 
яго прадстаўнічаю ўстановаю. Ўжо ў 1512 годзе быў 
выдадзен гаспадарскі загад, каб перад Вальным Соймам 
зьбіраліся павятовыя соймікі з усіх паноў і шляхціцаў 
павету. На гэтых сойміках абіраюцца два прадстаўнікі 
ад кожнага павету. Апроч выбраных ад павету, маглі 
зьявіцца на сойм з пастаноўчым голасам больш вядо- 

мыя паны і шляхціцы павету па асабістым запрашэнь- 
ні вялікага князя. Склад Вальнага Сойму канчаткова 
вызначыўся толькі к пачатку другой палавіны ХХІ ста- 
лецьця. Ён складаецца з гаспадарчай рады, каторую 
па польскім звычаі часам называюць Сэнатам, і з павя- 
товых паслоў дэпутатаў, каторыя складаюць Пасоль- 
скую Ізбу. Пашыраецца і компэнтэнцыя сойму, каторы 
бярэ сабе правы Гаспадарскай Рады. Гэты факт сьвед- 
чыць аб тым, што вырастае значэньне і моц сярэдняга 
і дробнага зямлеўласьніцтва, шляхецтва, каторае пачы- 
нае ўжо змагацца за ўладу з вялікімі зямляўласьніка- 
мі, магнатамі-панамі. 

Што да цэнтральнай адміністрацыі, то на чале яе ста- 
ялі тры ўраднікі, каторыя паступова выдзеліліся з урад- 
нікаў палацу. Першым з іх ёсьць канцлер, каторы 
трымае дзяржаўную пячатку і загадвае цэнтральнай 
дзяржаўнай канцылярыяй. За ім ідзе гэтман, каторы 
камандуе ў часе вайны арміяй, калі на чале яе не стаіць 
сам гаспадар. Загадчык дзяржаўнага скарбу насіў на- 
зву падскарбія земскага. Гэтыя тры вышэйшыя ўрадні- 
кі падлягалі беспасрэдна самаму вялікаму князю. 
Апроч іх пры асобе гаспадара знаходзіўся рад пры- 
дворных ураднікаў. У ранейшыя часы яны нясьлі 
рэальныя абавязкі і іх было мала. З цягам часу лік іх 
значна павялічыўся і рэальнасьць іх абавязкаў адпала. 
Гэта былі проста пачэсныя ўрады. Да прыдворных 
урадаў належалі -- маршалак дворны, чашнік, краўчы, 
стольнік, канюшы, мечнік і г. д. 

Гаспадарства дзялілася на ваяводзтвы -- Віленскае, 
Троцкае, Кіеўскае, Полацкае, Віцебскае і Смаленскае, 
староствы -- Жмудзкае і Валынскае. На чале ваяводзт- 
ва і староства стаялі ваяводы і староствы, каторыя на- 
значаліся на свае пасады гаспадаром дажывотна”". 
Ваяводзтвы і староствы дзяліліся на паветы, на чале 
каторых стаялі дзяржаўцы. 

“““Праваелаўе перашло ў Літоўска-Беларускую дзяр- 
жаву з Полацкай Русі. Іерархічна яно было зьвязана 
з Кіеўскім мітрополітам. У ХІУ сталецьці Кіеўскі 
мітрополіт пераехаў на жыцьцё ў Маскву і зрабіўся 
такім спосабам Маскоўскім мітрополітам. Але яму на 
падставе традыцыі падлягала і праваслаўная царква 
Літоўска-Беларускай дзяржавы. Зразумела, што з гэ- 
тым не магла згадзіцца політычная ўлада гаспадар- 
ства. Самастойнае політычнае гаспадарства патраба- 
вала самастойнасьці і ў царкоўных адносінах. У пачат- 

ку ХУ сталецьця па пропозыцыі Вітаўта зьбіраецца 
сабор епіскапаў і выбіраюць мітрополітам Грыгора 
Цамблака. Масква вельмі была абурана гэтым фактам і 
пастаралася зрабіць уплыў на Царградзкага патрыар- 
ха, каб ён адмовіўся зацьвердзіць Грыгора. Але Гры- 
гор астаўся мітрополітам, і потым мы спатыкаем 
яго на Констанцкім саборы як прадстаўніка праваслаў- 
най літоўска-беларускай царквы. З гэтага часу мы ба- 
чым, што іерархічная сувязь Літоўска-Беларускай мі- 
трополіі з Маскоўскай мітрополіяй то парываецца, 
то зноў аднаўляецца, залежна ад таго, удаецца ці не 
ўдаецца гаспадару Літвы і Беларусі мець свайго мітро- 
політа. Так цягнулася да 1589 году, калі Маскоў- 
скаму гаспадарству ўдалося пабіць суперніка ўстанаў- 
леньнем патрыархату ў Маскве, чым юрыдычна зноў 
праваслаўная царква Літвы і Беларусі была пастаў- 
лена ў іерархічнае падданства Маскве. Як процівага 
гэтаму ў 1596 годзе ў Літоўска-Беларускім гаспадар- 
стве вынікла і аформілася царкоўная вунія з панствам. 

Каталіцтва зьявілася ў гаспадарстве з часоў фор- 
мальнага аб'яднаньня з Польшчаю ў 1386 годзе. Раней 
яно зьявілася ў Літве, потым перашло і на Беларусь. 
Терархічна яно залежала ад папы і кіравалася Вілен- 
скім біскупам. На Беларусі значных посьпехаў яно доў- 
га ня мела. Каталіцтва адразу, па дагаворы з Ягай- 
лам, заняло прывілейнае палажэньне. Тым ня менш, 
дзякуючы таму, што праваслаўных у гаспадарстве было 
больш, чым каталікоў, гаспадары павінны былі пад- 
трымліваць і праваслаўе. Праваслаўная царква мела 
сваё права, хоць і меншае ад каталіцкага. Наогул, 
політыка была даволі верацярплівая. 





ТРЭЦІ ПЕРЫОД ГІСТОРЫІ БЕЛАРУСІ 
(ХУІ--ХУНІ в.) 


ЛЮБЛІНСКАЯ ВУНІЯ 1569 ГОДУ 


Ня гледзячы на вунію 1386 году, Літва і Беларусь ня 
зьліліся з Польшчай за час прошлага пэрыоду. Абедзьве 
дзяржавы захоўвалі сваю палітычную і культурную 
асобнасць. Ня дарма вуніі і пасьля 1386 году некалькі 
раз аднаўляюцца юрыдычна. Гэты факт юрыдычных 
паўтарэньняў сьведчыць аб тым, што кожны з юры- 
дычных актаў ня меў жыцьцёвай, фактычнай моцы. 
Але, з другога боку, гэты факт сьведчыць і аб тым, што 
былі нейкія ўмовы ў жыцьці абедзьвюх дзяржаў, 
каторыя прымушалі зноў аднаўляць юрыдычныя 
вуніі. За час супольнага юрыдычнага жыцьця ў Літве 
і Беларусі стварыліся такія дзяржаўныя, соцыяльныя 
і культурныя зьявы, каторыя збліжалі гаспадарства з 
Польшчай. Гэтыя зьявы залежалі як ад паступовага 
руху ў жыцьці самога гаспадарства, так і ад польскага 
ўплыву. 

Асабліва важнымі для ўтварэньня вуніі былі соцы- 
яльныя прычыны. Справа ў тым, што ў Рэчы Паспалі- 
тай шляхта ў гэты час ужо адабрала ад магнатаў іх пе- 
раважнае, домінуючае палажэньне ў дзяржаве. Ўся 
ўлада там была ўжо ў руках шляхты. Што датычна 
да Беларусі і Літвы, то тут магнаты яшчэ ня згубілі 
свайго старшынства і адціскалі шляхту на другі плян. 
Зразумела, што гэта парушала інтарэсы і пажаданьні 
беларускай шляхты. Яна жадала знаходзіцца ў тым са- 
мым палажэнні, у якім знаходзілася шляхта ў Поль- 
шчы. Сярод літоўска-беларускіх колаў вынікла зусім 
правільная думка, што атрымаць верх над сваімі магна- 
тамі яны здужаюць куды лягчэй, калі іх гаспадарства 
ўтворыць рэальную вунію з Польшчай. Пры дапамозе 
вуніі беларуская шляхта думала зраўняцца ў правох і 
прывілеях з польскай шляхтай. Што справа абстаяла 
так, сьведчаць факты. Вядома, напрыклад, што яшчэ ў 
1562 годзе беларуская шляхта, сабраўшыся пад Віцеб- 
скам, утварыла так званую конфэдэрацыю, якая паста- 
віла сабе за мэту, каб дабівацца ўсімі сіламі вуніі з 
Польшчаю. 

Да вуніі вялі і чыста знадворныя абставіны, якія 
злажыліся ў абодвых гаспадарствах. 

Мы ведаем, што, пачынаючы з канца ХІУ веку, на 
Літву і Беларусь ідзе націск з усходу, з боку Маскоў- 
скага гаспадарства. Гэты націск пустошыць і руйнуе 
асабліва беларускія землі. У другой палавіне ХХІ ста- 
лецьця (1558--1582) з перарывамі і пераменным шчась- 
цем цягнулася так званая Лівонская вайна, пачатая Іва- 
нам Грозным. Лівонія, разьбітая маскоўскімі войскамі, 
аддалася пад абарону Літвы; Іван напусьціў свае 
войскі на Літоўска-Беларускае гаспадарства. Маскоў- 
ская армія больш як у 250 тысяч у 1563 годзе аблажыла 
і ўзяла горад Полацак. Шмат народу загінула, шмат 
фурманак з золатам, серабром і дарагімі рэчамі 
пацягнулася ў Маскву. Шукаючы паратунку ад маскоў- 
скага націску, Літва і Беларусь прымушаны былі ду- 
маць аб апоры ў Польшчы. 

Польскім каралём і літоўска-беларускім гаспадаром 
быў у гэты трывожны час Зыгмунд ПІ (ІІ) Аўгуст. Ён 
быў ужо зусім не маладым і ня мог спадзявацца на па- 
томства. Канчалася такім спосабам старая лінія Ягело- 
наў, каторая была сувязьзю паміж гаспадарствамі. 
Польскія політыкі таго часу баяліся, што пасьля сьмерці 
апошняга караля з роду Ягайлавага Літва і Беларусь, 
баронячы сваю незалежнасьць, могуць абраць свайго 
асобнага гаспадара. Трэба было зрабіць больш адпавя- 
даючую часу сувязь паміж гаспадарствамі яшчэ да 
сьмерці караля, не адкладаючы справы. Зыгмунд так- 
сама згадзіўся з апошнім. Пачаліся перагаворы. 

Магнаты Літоўска-Беларускага гаспадарства і кі- 
руючыя колы Польшчы мелі не аднолькавыя думкі аб 
злучэньні. 

Магнаты Літвы і Беларусі лічылі карысным зрабіць 
такую вунію, каторая б не касавала незалежнасьці і 
самабытнасьці іх гаспадарства. Паводле іх пляну, кож- 
ная з дзяржаў павінна была захаваць свой сойм. Нека- 
торыя з літоўска-беларускіх прадстаўнікоў магнатаў 
хоць і згаджаліся на агульны для абедзьвюх дзяржаў 
сойм, але яны хацелі, каб ён зьбіраўся чаргова: адзін 
раз на тэрыторыі Літвы і Беларусі, другі раз на тэры- 
торыі Польшчы. Кароль і гаспадар злучанай дзяржавы 
павінен абірацца і абвяшчацца тэй і другою дзяржавамі 
асобна. Пасады ў кожнай дзяржаве займаюцца толькі 
«тубыльцамі», г. зн. ураджэнцамі яе. 

Прадстаўнікі Польшчы не згаджаліся з такою паста- 

ноўкаю пытаньня аб вуніі. Яны стаялі за пяршынетво 
Польшчы і за скасаваньне незалежнасці Літвы і Бела- 
русі. На іх погляд сойм у абедзьвюх дзяржавах павінен 
быць адзін і зьбірацца павінен ён выключна на тэры- 
торыі Польшчы. Палякі маюць права займаць пасады 
як у Польшчы, так і ў прылучанай да Польшчы 
дзяржаве. 

Перагаворы зацягваліся. І тая і другая старана апі- 
раліся на падставы, каторыя, на іх погляд, былі правіль- 
ныя. Літоўска-беларускія магнаты і частка багацейшага 
шляхецтва ў сваіх пропозыцыях грунтаваліся на тых 
прывілеях, якія выдаваліся для літоўска-беларускіх 
зямель гаспадарамі ранейшага часу, каторыя ня згубілі 
яшчэ сувязі з Літвой і Беларусьсю і адчувалі сябе больш 
гаспадарамі Літвы і Беларусі, чым каралямі Польшчы. 
Гэта былі прывілеі Казімера ІУ, Зыгмунда І, Аляксанд- 
ра, сутнасьць якіх была ў захаваньні праў Літоўска- 
Беларускага гаспадарства. Палякі грунтаваліся на гра- 
матах і прывілеях апошніх Ягелонаў (Зыгмундаў- 
Аўгустаў) і на некаторых пунктах ранейшых вуній. 
Яны рабілі выняткі ў сваю карысьць для паніжэньня 
і скасаваньня праў Літвы і Беларусі. Пры гэтым яны 
хваліліся, што ў Польшчы былі каралі, у той час, як у 
Літве і Беларусі былі толькі вялікія князі, каторыя па 
тытуле былі ніжэйшымі ад каралёў. Кожная старана 
цьвёрда стаяла на сваім грунце і перегаворы ня пры- 
водзілі да згоды. Ужо й тады некаторыя з вяльмож заў- 
важылі, што беларуска-літоўскае магнацтва і палякі 
ніколі дабром ня згодзяцца, што згадзіць усіх іх не- 
магчыма. Зразумела, што тыя і другія чакалі, як па- 
вернецца жыцьцё. Ці ня дасьць яно вырашэньня пастаў- 
ленаму пытаньню. 

Для канчатковага выяўленьня пытаньня аб вуніі 
быў назначаны агульны зьезд у Любліне на 28 сьнежня 
1568 году. Літоўска-беларускія паслы, у ліку якіх шмат 
было магнатаў, адчуваючы, што абставіны жыцьця 
рыхтуюцца не на іх карысьць, зьбіраліся памалу і як- 
бы нехаця. Больш-менш значная большасьць іх сабра- 
лася толькі к 10 студзеня 1569 году. Абедзьве стараны 
стаялі кожны на сваім і не хацелі паступіцца сваімі про- 
позыцыямі. Літоўска-беларускія магнаты, бачачы, што 
ніяк не дайсьці да ладу, пачалі адзін за другім разьяж- 
джацца. Тады палякі, апіраючыся на тым, што паўднё- 
ва-рускія землі -- Палесьсе, Валынь і Падолія -- у ета- 
радаўнія часы былі далучаны да Літоўска-Беларускага 

гаспадарства продкамі Ягелонаў, а таксама на тое, 
піто беларуская шляхта гэтых зямель выразна цягнула 
да Польшчы, прасілі апошняга Ягелона падараваць гэ- 
тыя землі Польскай кароне. Зыгмунд так і зрабіў. Да- 
ведаўшыся аб гэткай крыўдзе, магнацкая частка паелоў 
Літвы 1 Беларусі зноў зьявілася ў Люблін. Яна энэргіч- 
на протэставала проці таго, што было зроблена, кажу- 
чы, што гаспадар ня мае права прылучаць да польскай 
тэрыторыі землі, каторыя ад веку ўходзяць у склад Літ- 
вы і Беларусі. Палякі не адступаліся ад зробленай імі 
крыўды. Яны бачылі, што Літва і Беларусь знаходзяцца 
ў такіх цяжкіх умовах, што ў іх няма магчымасьці 
аружжам бараніць свае правы, што Літва і Беларусь 
прымушаны будуць згадзіцца і на такую вунію. Спра- 
ва ў тым, што Літоўска-Беларускаму гаспадарству на 
ўсходзе пагражала Масква, на поўдні пагражалі та- 
тары і туркі. Зразумела, і Польшча стала-бы ворагам, 
калі-б з ёю ня было зроблена вуніі. Апроч таго, Поль- 
шча бачыла, што беларускія і літоўскія паслы раскало- 
ліся на магнацкую і шляхецкую групы, з каторых 
апошняя стаяла за ўтварэньне вуніі з Польшчаю. 

Калі беларускія паслы-магнаты пераканаліся, што 
іх справа пройграна, яны пашлі на згоду. Днеўнік 
Люблінскага сойму апісвае, што паслы-магнаты Хад- 
кевіч, Радзівіл і др. малілі палякаў і свайго апошняга 
гаспадара з роду Ягелавага, каб яны не рабілі крыўды 
іх гаспадарству, не паніжалі яго і не адрэзвалі ад яго 
векавечных яго зямель. Яны з плачам кінуліся на ка- 
лені перад Зыгмундам, просячы яго ня губіць гаспадар- 
ства і не аддаваць яго ў «ляскую няволю». Але кароль 
і палякі ня выказалі спагады. Іх імпэрыялістычныя 
апэтыты не маглі не скарыстаць таго цяжкага пала- 
жэньня, у якім знаходзілася Літоўска-Беларускае гас- 
падарства. Зыгмунд загадаў літоўска-беларускім дэпу- 
татам бяз лішніх размоў і прамоў прыняць вунію і 
прысягнуць Польшчы. Гэтая прысяга на вунію і адбы- 
лася 1-га ліпеня 1569 году. 

Па Люблінскай вуніі Літва і Беларусь злучаюцца з 
Польшчай у адно цэлае, у адзін дзяржаўны організм. 
Новая непадзельная дзяржава называецца Рэч Паспа- 
літая, іначай кажучы -- Рэспубліка. Два злучаныя гас- 
падарствы маюць аднаго гаспадара, каторы носіць ты- 
тул «кароль польскі і вялікі князь літоўскі і рускі». 
Кароль займае пасад не па спадчыне, а па абраньні. 
Абіраюць гаспадара народы абедзьвюх дзяржаў разам, 

для якой мэты зьбіраецца сойм у Варшаве. Каранацыя 
гаспадара адбываецца ў Кракаве. Літва і Беларусь ня 
маюць права абраць для сябе асобнага вялікага князя. 
Сойм у тым і другім гаспадарстве адзін: ён складаецца 
з дэпутатаў, абраных на мясцовых павятовых сойміках. 
Калі ў Літоўска-Беларускім гаспадарстве ёсьць якія- 
колечы пастановы, нязгодныя з умовамі вуніі, то яны 
касуюцца. Грашовыя знакі ў абедзьвюх дзяржавах 
агульныя. Паміж Польшчай, з аднаго боку, і Літвой і 
Беларусьсю -- з другога боку, мяжы няма. Тавары пе- 
равозяцца з аднэй стараны ў другую вольна, бяз усякіх 
гандлёвых мыт і налогаў. Падданыя абодвух гаспадар- 
стваў маюць права купляць і ўладаць нярухомай мае- 
масьцю і ў той і ў другой старане. Валынь, Падолія і 
Падлясьсе былі аддзелены ад Літвы і Беларусі і прылу- 
чаны да Польшчы як землі кароны. Ня гледзячы на ву- 
нію, кожная з дзяржаў усё-ж такі захоўвала свае асоб- 
ныя войскі, законы і некаторыя з важнейшых дзяр- 
жаўных пасад. Трэба таксама адзначыць, што грошы і ў 
кароне і ў вялікім княстве былі асобныя ў ХУІ і нават у 
першай палавіне ХУІІ сталецьця. 

Вунія 1569 году шырока адчыніла браму для поль- 
скага ўплыву. Праўда, гэты ўплыў існаваў і раней, але 
ён ня мог быць моцным. Цяпер для гэтага ўплыву ня 
было аніякіх перашкод. Польшча скарыстала польскі 
настрой беларускай шляхты і цяжкае палажэньне вя- 
лікага княства, скасавала яго самабытны політычны 
твар і прагнулася скасаваць твар культурны і нацыя- 
нальны. Гэта было грунтоўным недахватам вуніі, като- 
ры налажыў сваю пячатку на далейшае сумеснае існа- 
ваньне кароны і княства. Вунія была эгоістычнай з 
боку Польшчы. З далейшай гісторыі мы ведаем, што 
пры націску Масквы і татар княства нават не атрымала 
ад Польшчы тэй дапамогі, якую Польшча абяцала даць. 
Беларусь, апроч таго, увашла ў дзяржаўны організм 
такога гаспадарства, каторае ўжо пачало хварэць і полі- 
тычна і соцыяльна. Разумеецца, гэтая хвароба перада- 
лася і Беларусі. З культурнага боку Беларусь таксама 
прайграла, бо польскі культурны ўплыў адарваў ад 
народу вышэйшыя станы, каторыя, апалячыўшыся, 
сталі чужымі для свайго народу як культурная сіла. 

БЕРАСЬЦЕЙСКАЯ 
ЦАРКОЎНАЯ ВУНІЯ 1596 г. 


Дзяржаўная Люблінская вунія забясьпечвала для 
Польшчы політыка-соцыяльны і часткаю культурны 
ўплыў на Беларусь. Але быў яшчэ адзін факт у жыцці 
злучаных дзяржаў, які ставіў перашкоды для скаса- 
ваньня асобнага твару вялікага княства: у Польшчы па- 
навала заходняе хрысціянства, каталіцтьа, ..а «с-гару- 
сі -- усходняе, праваслаўная вера. Гэты факт, апроч та- 
го, збліжаў Беларусь з праваслаўнай Масквой і ставіў 
яе ў іерархічную залежнасць ад маскоўскага патрыар- 
ха, зчым Польшча не магла згадзіцца. Разумеецца, што 
за вуніяй дзяржаўнай павінна было падняцца пытань- 
не і аб царкоўнай вуніі. Гэтае пытаньне можа падняло- 
ся-б раней 1596 году, каб ня было прычыны, якая адла- 
жыла яго амаль што не на 30 год. Такой прычынай 
быў рэформацыйны рух, падняты ў Польшчы і пагра- 
жаўшы як каталіцкай, так і праваслаўнай веры. Былі 
такія часы, калі можна было думаць, што рэформацыя, 
пашырыўшыся ў абедзьвюх дзяржавах, скасуе рэлігій- 
ную супярэчнасьць паміж імі. 

Рэформацыйны рух прышоў у Літоўска-Беларускую 
і Польскую дзяржавы зараз-жа пасьля пачатку яг ў 
Нямеччыне, у першай чвэрці ХУІ сталецьця. Зьявіўся 
ён у палацы караля-і вялікага князя Зыгмунда Старога. 
Тут яго стаў пашыраць духоўнік жонкі караля, Боны, 
Францішак Ліпмані. З палацу караля і вялікага князя 
рэформацыя вышла на вуліцу і пачала пашырацца 
сярод шляхецкіх і мяшчанскіх колаў. Зыгмунд і Зыг- 
мунд-Аўгуст не рабілі ніякіх перашкод для рэформа- 
цыйнага руху. Шмат духоўных асоб кідалі свой сан і 
станавіліся на чале новага вучэньня. Сярод вышэйшых 
станаў больш пашыраўся кальвінізм, а лютаранства за- 
хапляла мяшчанскую клясу. У палавіне Х ІУ сталецьця 
рэформацыя мела такі ўплыў, шт сучасьнікі, гаворачы 
аб шляхце, лічылі яе цалком протэстанцкай. І тут 
была нейкая праўда. Вядома, напрыклад, што ў Нава- 
градзкім ваяводзтве з 600 фамілій праваслаўнае шлях- 
ты асталося ў старой сваёй веры ўсяго толькі шаснац- 
цаць. Беларусь стала месцам разьвіцьця рэформацый- 
най навукі і асьветы. У Нясьвіжы працавала добра 
організованая друкарня Мікалая Радзівіла Чорнага, 
вялікага маршалка Літоўска-Беларускага гаспадарства. 
Тут-жа зьбіраліся выдатнейшыя прапаведнікі і вучыце- 

лі кальвінізму. Прыняў кальвінскую веру і сам Ра- 
дзівіл, за ім. пацягнулася і акалічная, залежная ад 
яго высокай пасады і вялікай маемасьці шляхта. 
У Польшчу, Літву і Беларусь уцякалі людзі вольнага 
настрою рэлігійнай мысьлі, каторых гналі з другіх 
краёў. У 1555 годзе з Італіі ўцёк у Кракаў Лелій 
Соцін, каторы не прызнаваў тройчасьці бажаства. 
Яго рэлігійныя погляды, вядомыя пад назваю соцыніян- 
ства, антытрынітарства і унітарызму, з Кракава хутка 
сталі пераходзіць і на Беларусь. У 1554 годзе павінен 
быў пакінуць сваю бацькаўшчыну, Маскву, Феадос Ка- 
сы са сваімі аднамысьленьнікамі. Ён, як і Соцін, але 
зусім незалежна ад яго, таксама вучыў аб ядыным ба- 
жастве. У пачатку ён працуе ў Віцебшчыне, потым 
пераяжджае ў Вільню. Усе сучасьнікі гавораць, што 
гэта быў чалавек вялікай энэргіі і розуму і быў надта 
добрым пропагандыстаю сваёй рэлігійнай навукі, 
Заслаўль Менскага павету і Любач Наваградзкага па- 
вету ў сваіх друкарнях працавалі над выданьнем 
кніжок антытрынітарскага, унітарскага кірунку. 
Трэба зазначыць, што рэформацыйны рух у Поль- 
шчы, Літве і Беларусі ня меў усё-ж такі пад сабою 
моцнага грунту. Ён меў у сабе такія недахваты, като- 
рыя рабілі яму вялікую шкоду. Перш за ўсё ён не даваў 
ядынай рэлігійнай тэорыі: ён распадаўся на мноства 
самых розных непадобных адна на другую сэкт. Такіх 
сэкт можна было ў час налічыць больш 70. І кожная 
з гэтых сэкт лічыла праўдзівай толькі адну сябе і зма- 
галася з другімі сэктамі. А гэта было якраз у той час, 
калі заняпаўшае раней каталіцтва зноў паднялося 
на ногі, лічыла і організавала свае сілы на Трыдэнцкім 
саборы, і калі яно аб'ядналася і высунула такіх 
моцных, энергічных і практычных працаўнікоў на ка- 
рысьць папства і царквы, як езуіты. 
Апроч таго, рэформацыйны рух як у Польшчы, так 
і на Беларусі ня быў рухам шырокім і глыбокім. Ён ня 
спусьціўся ў працоўныя народныя нізы, не абурыў іх 
розуму і пачуцьця, не падняў там востра і рашуча полі- 
тычных і соцыяльных пытаньняў. Ён лёгка закрануў 
розум, і толькі розум шляхецкага і верхне-мяшчанскага 
стану. Рабочыя нізы гораду асталіся з боку і не ўвайшлі 
ў рух. Мужык таго часу таксама не цікавіў ня толькі 
протэстантаў-паноў, але нават і тых рэформацыйных 
дзеячоў, каторыя тут працавалі. Ён таксама астаўся 
з боку. Беларусь і Польшча не атрымалі свайго 

Тамаша Мюнцэра, каторы ў Нямеччыне зрабіў рэ- 
фермацыю пролетарска-мужыцкай справай, паставіў- 
шы яе на соцыяльны грунт. 

Усе гэтыя недахваты загубілі ў нас такі цікавы па- 
ступовы рух, як рэформацыя, і адчынілі дарогу для 
працы езуітаў і для клерыкальнага настрою грама- 
дзянства ў Польшчы. 

Мы ня будзем тут сачыць за гісторыяй ордэну езуітаў 
і рабіць характарыстыкі яго організацыі. Усё гэта добра 
вядома з агульнай гісторыі Заходняй Эўропы. Мы толь- 
кі зьвернем увагу на тое, што езуіцкі ордэн як органі- 
зацыя ёсьць тыповая партыя нашага часу. Яна мела 
сваю програму максымум (божую славу на зямлі), сваю 
програму мінімум (пашырэньне каталіцтва і разам з ім 
улады папы), мела практычную, а не ідэалістычную 
мораль і этыку, якая дазваляла, нават прадпісвала, 
напрыклад, забойства, калі гэта вымагаецца мэтодамі 
організацыі: мэта апраўдвае сродкі. Да гэтага трэба да- 
даць чыста вайсковую дысцыпліну і добра пастаўленую 
консьпірацыю. Усе гэтыя факты рабілі ордэн моцнаю сі- 
лаю, каторая, дзе-б яна не зьявілася, пачынала 
рашуча і энэргічна сваю працу, якая насіла ня толькі 
рэлігійны, але і політычна-грамадзянскі характар. Так 
было і на Беларусі і ў Польшчы. 

З Заходняй Эўропы езуітаў вызваў Віленскі ката- 
ліцкі біскуп Валерыян Пратасэвіч для барацьбы з рэ- 
формацыйным рухам. Езуітаў ня трэба было доўга за- 
прашаць да працы. У 1569 годзе, якраз у час Люблін- 
скай вуніі, невялічкі гурток езуітаў, у пяць чалавек, ужо 
пачаў сваю працу ў Вільні. Гурток быў добра падабра- 
ны. Усё гэта былі людзі разумныя, вучоныя, добрыя 
прамоўцы, энэргічныя і стройна організованыя. Раней 
за ўсё трэба было ім захапіць у свае рукі політыку. 
Для гэтай мэты яны ўвайшлі ў палацы заможнага пан- 
ства як духоўнікі, як дарадчыкі, як дамовыя на- 
стаўнікі. Узяўшы ў рукі сумленьне магнатаў і робячы 
ўплыў на іх розум, яны атрымалі магчымасьць мець 
уплыў і на політыку. Апроч таго, узяўшы ў рукі магна- 
таў і панства, езуіты атрымалі магчымасьць здабыць і 
матэрыяльную, экономічную забясьпеку на сваю пра- 
цу. Забясьпечыўшы свой політычны ўплыў і экономіч- 
нае палажэньне, ордэн прыняўся за народныя масы. 
Сярод народнай масы найлепшы матэрыял для ўплыву 
складае моладзь. З яе павінны былі пачаць сваю працу 
і езуіты. Хутка ў Вільні езуіты заснавалі сваю школу, 

так званы колегіум. Закранутае рэформацыйным рухам 
грамадзянства спачатку ня пускала сваіх дзяцей у 
каталіцкі колегіум, але езуіты ня спынялі працу, хоць 
ува ўсёй школе ў іх было толькі 15 вучняў. Адукацый- 
ная справа, добра наладжаная, здольныя настаўнікі, 
добрыя адносіны да вучняў -- усё гэта гаварыла само 
за сябе. Да гэтага трэба дадаць, што школа езуітаў 
была бясплатнай. Слава школы пачала расьці, пачаў 
расьці і лік вучняў. Цяпер езуіты сьмела маглі адчы- 
няць свае школы і ў другіх мясцох. Праз нейкі час 
мы бачым езуіцкія колегіумы ў такіх гарадох, як Пола- 
цак, Смаленск, Мясьвіж, Мсьціслаў, Віцебск, Менск, 
Орша, Магілеў і г. д. Школа зрабіла сваю справу добра. 
Дзеці шчырых працаўнікоў рэформацыі і права- 
слаўя сталі шчырымі каталікамі. Прыкладаў ёсьць 
шмат. Чатыры сыны Мікалая Радзівіла Чорнага пад 
уплывам езуіцкай адукацыі прынялі каталіцтва. Адзін 
з іх прыняў нават сан і зрабіўся, пасьля сьмерці Вале- 
рыяна Пратасэвіча, віленскім біскупам. Другі сын, Мі- 
калай, празваны Сіроткаю, затраціў 5 000 чырвонцаў на 
тое, каб знайсьці кнігі Бібліі, каторую выдаў яго 
бацька, і спаліць іх рукою ката. Тое самае было і ў фамі- 
ліі вядомага абаронцы і заступніка праваслаўнай веры, 
Канстантына князя Астроскага. Яго сыны перашлі ў 
каталіцтва, а ўнучка для пашырэньня каталіцтва ўжо 
крыўдзіла тых, каму дапамагаў і за каго заступаўся 
яе дзед. 

Робячы ўплыў на моладзь, езуіты не забыліся і пра 
шырокія масы грамадзянства. Там яны працавалі праз 
школу, тут праз царкву. Ужо ў 1572 годзе езуіты атры- 
малі для свайго набажэнства касьцёл сьв. Яна ў 
Вільні. Шмат грошай затрапілі яны, каб гэты касьцёл 
рабіў уражаньне на масы. Быў пастаўлен выдатны 
орган, заведзена выдатная музыка і сьпевы. Народ вялі- 
каю грамадою паваліў да новага касьцёлу і даў слуха- 
чоў для езуіцкіх казаньняў. Хутка езуіцкімі касьцёламі 
і кляштарамі пакрылася ня толькі Польшча, але й Бе- 
ларусь. Абноўленае і ўзмоцненае езуітамі каталіцтва 
пачало выціскаць лютаранства, кальвінізм, унітарства і 
іншыя сэкты. Вышэйшыя станы беларускага грама- 
дзянства, зацягнутыя раней у рэформацыйны рух, 
цяпер пераходзілі ў каталіцтва. У пачатку ХХІІ ста- 
лецьця протэстанцтва і кальвінізм асталіся сярод 
мяшчан, але і тут былі частыя адходы ў каталіцтва. 
Вядома, што, напрыклад, у Вільні праз 5 год ад пры- 

езду езуітаў павярнуліся ў каталіцтва каля б тысяч 
жыхароў гораду. 

Такім чынам каталіцтва заняло месца рэформацыі 
сярод беларускіх магнатаў, шляхты і большай часткі 
мяшчан. Стаўшы каталікамі, яны рабіліся палякамі, бо 
згінула тая важная для таго часу розьніца, якая была 
паміж імі і польскай шляхтай і магнацтвам. Для іх ужо 
не патрэбна была рэлігійная вунія, бо яны політычна, 
соцыяльна і рэлігійна былі ўжо адным народам з 
палякамі. 

Але апроч магнатаў і шляхты жыў яшчэ на Бела- 
русі і просты народ, каторы ў час рэформацыі астаўся 
ня крануты яе ўплывам. Юн мэханічна трымаўся права- 
слаўнай веры. Цяпер трэба было зьвярнуць увагу і на 
яго. Падыйсьці да яго проста было трудна, бо ён, як на- 
род цёмны, ня цікавіўся запутанымі догматычнымі 
тэорыямі і трымаўся свае веры толькі затым, што яна 
прышла да яго розуму і пачуцьця па традыціі, ад яго 
дзядоў і бацькоў. Трэба было падыйсьці да яго абход- 
ным шляхам. Як такі шлях, езуіты і прапанавалі цар- 
коўную вунію, каторая прывяла-б селяніна да каталіц- 
тва паступова, не парушаючы яго традыцый. Трэба пры- 
знацца, што шлях быў прыдуманы разумны. І па гэтым 
шляху можна было-б цьвёрда і пэўна прыйсьці да 
мэты, калі-б каталіцкі ўрад Польшчы быў такім-жа 
добрым політыкам, як і езуіты. 

Думка аб вуніі ня была новаю і ня была выдумана 
езуітамі. Яна існавала ўжо даўно сярод людзей, заці- 
каўленых у ўзмацненьні царквы пры дапамозе яе аб'яд- 
наньня. Была і проба рэалізацыі вуніі ў 1439 годзе ў 
Флёрэнцыі. Людзі рэлігійнага настрою таксама былі 
нездаволены, бачачы разьдзел хрысьціянскай царквы. 
Яны спадзяваліся, што вунія скасуе разьдзел і пару- 
шыць збудаваную вякамі загародку паміж цэрквамі. На 
Беларусі думка аб вуніі вынікла ў людзей, каторыя 
думалі аб спыненьні рэлігійных спрэчак і аб утварэньні 
беларускай нацыянальнай, дзяржаўнай царквы. Для іх 
справа аб вуніі была справаю як рэлігійнаю, так і по- 
літычнаю. На вунію яны глядзелі як на нешта пэўнае, 
трывалае, а не як на мост для пераходу з аднэй веры ў 
другую. Вядома, напрыклад, што такі шчыры права- 
слаўны і такі шчыры беларускі патрыот, як князь 
Канстантын Астроскі, адзін час падтрымліваў ідэю 
вуніі, лічачы, што яна ўтворыць беларускую дзяржаў- 
ную рэлігію. Юн стаў проці вуніі толькі тады, калі па- 

бачыў, што вунія прапануецца зусім для другой мэты, 
што яна ўтварае мост для пераходу з праваслаўя да 
каталіцтва. 

З езуітаў, каторыя шмат працавалі над ідэяй вуніі, 
мы павінны адзначыць добра вядомага ў свой час ката- 
ліцкага тэолёга і прамоўцу, рэктара Віленскай езуіцкай 
школы, якая з 1579 году атрымала правы і назову 
акадэміі, Пятра Скаргу. Ён напісаў твор, каторы мае 
такі загаловак: «Аб еднасьці царквы божай і аб грэчас- 
кім ад сей еднасьці адступленьні». У гэтым сваім 
творы ён апісвае недахваты ў царкоўным праваслаў- 
ным жыцьці Беларусі таго часу. Праваслаўныя сьвя- 
шчэньнікі маюць жонку і сям'ю. Дзякуючы гэтаму яны 
павінны думаць і клапаціцца больш аб сваіх уласных 
справах, чым аб справах божай царквы. Яны загразьлі 
ў зямных жыцьцёвых інтарэсах, агрубелі і зрабіліся, 
як «хлопы». Набажэнства ў праваслаўнай царкве ад- 
праўляецца ў мове славянскай, дзеля чаго сьвяшчэньні- 
кі ня ведаюць грэцкай і лацінскай моў. Нязнаньне гэтых 
моў прыводзіць да таго, што яны ня могуць падыйсьці 
да навукі, бо навука выкладаецца толькі ў гэтых 
мовах. Ў жыцьцё праваслаўнай царквы на Беларусі 
ўмешваюцца асобы сьвецкія, якія не павінны мець нія- 
кай датычнасьці да царкоўных спраў. Нават епіскапы 
і тыя папалі ў рукі сьвецкіх асоб. Каб зьніштожыць усе 
гэтыя недахваты, трэба зблізіць праваслаўную царкву з 
каталіцкай, зрабіўшы паміж імі вунію. Пры гэтым 
праваслаўная царква можа аставіць у сваім карыстань- 
ні, як і раней, усходні абрад; яна павінна толькі 
прызнаць галавою ўсёй хрысьціянекай царквы хрысто- 
вага намесьніка на зямлі -- рымскага папу і прыняць 
догматычную навуку каталіцкай царквы. 

Мы ня будзем разьбірацца ў багаслоўскіх поглядах 
Скаргі, тым больш, што ўсе гэтыя тонкія тэолёгічныя 
разважаньні былі толькі многаслоўнымі размовамі, пад 
каторымі і за каторымі крылася політычная мэта. 
Мы прыпынімся толькі над некаторымі фактамі жыць- 
ця праваслаўнай царквы на Беларусі, каторыя закра- 
нуты ў творы Пятра Скаргі. 

Справа ў тым, што праваслаўная царква на Бела- 
русі знаходзілася ў тыя часы ў вельмі цяжкім станові- 
шчы. Сучаснае жыцьцё наняёсло ёй тры ўдары. Адзін 
удар па царкве зрабіла рэформацыя, другі ўдар -- 
каталіцтва і трэці ўдар -- політыка-соцыяльны польскі 
ўплыў. Перш за ўсё рэформацыя адцягнула ад царквы 


121 


на сваю работу лепшыя еілы на сваю творчасьць; тое 
самае рабіла каталіцтва, каторае вышла на барацьбу. з 
рэформацыяй. Ударыла па праваслаўнай царкве і Лю- 
блінская вунія. Яна прыняела на Беларусь польскі 
дзяржаўны і соцыяльна-культурны ўплыў; праваслаў- 
ная царква была пастаўлена ў паніжанае палажэньне, 
бо дзяржаўнаю вераю польскага гаспадарства было 
каталіцтва. У той час, напрыклад, як каталіцкія біску- 
пы мелі свае крэслы ў сэнаце, праваслаўныя біскупы 
іх ня мелі. Зразумела, што гэты факт даваў значныя 
правы каталіцкай іерархіі перад праваслаўнай. 
Старажытнае права патронату (заступніцтва) сьвец- 
кіх асоб і ўстаноў над царквою ў гэты момант было 
таксама шкадлівым для праваслаўнай царквы. Калі ра- 
ней літоўска-беларускі вялікі князь, магнат, шляхціц ці 
гарадзкая грамада лічыліся патронамі, апякунамі, за- 
ступнікамі царквы, то гэта давала царкве пэўную аба- 
рону і экономічную моц, бо гэтыя патроны былі права- 
слаўныя. Яны, як верныя сыны царквы, клапаціліся аб 
тым, каб цэрквы мелі добрых сьвяшчэньнікаў, 
былі забясьпечаны правамі, будынкамі, землямі, гра- 
шыма і г. д. Але гэта мела і адваротны бок: патрон 
меў права ўмяшацца ў хатняе жыцьцё царквы. Гэта 
было шкодна, калі патрон з праваслаўнага рабіўся 
протэстантам ці каталіком. З цягам часу такія здарэньні 
рабіліся ўсё часьцей і часьцей. Часта рэформацыя 
рабіла патрона протэстантам, кальвіністым ці антытры- 
нітарам, польска-каталіцкі ўплыў -- паляком і ката- 
ліком. Разумеецца, такі патрон-інаверац ужо ня мог 
мець-пашаны да праваслаўнай царкоўнай установы, а 
яшчэ часьцей ён рабіў ёй толькі шкоду. На чале права- 
слаўных епархій, манастыроў і цэркваў такі патрон ста- 
віў асоб, карысных і прыемных яму людзей, каторыя 
бачылі ў сваіх пасадах ня духоўны абавязак, а «ду- 
хоўны хлеб». Бывалі і такія здарэньні, што патроны 
давалі манашанкую пасаду асобе жанатай і сьвецкай. 
Гэтая асоба лічылася «нарэчаным» епіскапам ці ігу- 
менам і кіравала пастваю праз так званага вікарыя- 
манаха, астаючыся ў мірскім стане. Пэўна, што патра- 
баваць ад такіх асоб духоўнай асьветы і набожнага 
жыцьця ня было магчыма. Усе памяткі таго часу 
сьведчаць аб недастойным і непадобным жыцьці духа- 
венства вышэйшага і ніжэйшага, чорнага і белага. 
Адзін сучасны твор так малюе гэты недахват царкоў- 
нага жыцьня таго часу: «Аіце-ли кто вопрошает их 

(духоўных асоб) о книгах, то отвешают глаголюццее: 
убози есьмы, не имамы чим книг етяжати. Ходят-же 
не. яко убози, но ризы носяіцие светлы и блеіца:цеся, 
расшираюі:це воскрылья, шей же яко у тельцов, на за- 
коление упитанных; ученик много, паче-же поваров 
множество, а другая же стыд и глаголати». 

Калі паднялося пытаньне аб вуніі, то такое пала- 
жэньне праваслаўнай царквы давала як-бы грунт для 
вуніі. Вунія абяцала даць вышэйшаму духавенству сэ- 
натарскія крэслы; апроч таго, яна вымагала скасавань- 
вя контролю сьвецкіх устаноў і асоб над царквою. 
І тым і другім вунія маніла да сябе прадстаўнікоў 
вышэйшага духавенства царквы. Ў 1591 годзе некато- 
рыя з праваслаўных епіскапаў падалі каралю Зыг- 
мунду заяву такога зьместу: «Мы, ніжэй падпісаныя 
епіскапы, хочам прызнаваць нашым главою і пастырам 
намесьніка сьв. Пятра, найсьвяцейшага папу рымскага,- 
ад чаго мы чакаем павялічэньня божай славы ў яго 
сьвятой царкве. Але, жадаючы быць у паслушэнстве ў 
найсьвятшага айца-папы, мы хочам, каб нам былі 
астаўлены ўсе цэрэмоніі, набажэнствы і абрады, якія 
трымае здаўна наша сьвятая ўсходняя царква, і каб яго 
каралеўская міласьць забясьпечыў за намі сваімі грама- 
тамі вольнасьці і зацьвердзіў тыя артыкулы, якія намі 
будуць пададзены. А мы абавязуемся быць пад ула- 
даю і благаславенствам айца-паны. Гэты ліст з уласна- 
ручным нашым подпісам і прылажэньнем пячатак 
далі мы старшаму нашаму брату, айцу Кірылу Пяр- 
лецкаму, эгзарху і епіскапу луцкаму і астроскаму». 
Заява была падпісана Кірылам еп. Луцкім, Лявонціем 
Пінскім, Гэдэонам Львоўскім, Дыонісам еп. Холмскім 
і Ўладзімерскім епіскапам Іпатам Пацеем. Кіеўскі міт- 
рополіт Міхаіл Рагаза таксама згаджаўся на вунію, але 
ўхіліўся ад подпісу заявы. Сьвятыя айцы падавалі 
заяву каралю ў сваіх уласных інтарэсах і ў політычных. 
інтарэсах каралеўства. Абедзьве стараны разумелі доб- 
ра ўзаемныя інтарэсы і падтрымлівалі адна другую. 

Трэба было правесьці гэтую справу праз Рым. 
Улетку 1595 году К. Цярлецкі і І. Пацей, падпісаўшы 
разам з другімі епіскапамі акт аб вуніі, паехалі з гэтым 
актам як прадстаўнікі да Рыму. Рымскі папа Клі- 
мэнт УІІ з радасьцю прыняў пасланцоў і даў сваё 
благаславенства і згоду. На славу падзеі была выбіта 
мэдаль з надпісам: «на злучэньне рускіх» (Вабпепіз 
гесерііз). Зыгмунд ІІІ з свайго боку выдаў дэкрэт аб 

злучэньні цэркваў. Даведаўшыея, што шмат праваслаў- 
ных надта абураны справай, зробленай без агульнай 
згоды Цярлецкім і Пацеем, кароль узяў пад сваю аба- 
рону як іх, так і іншых епіскапаў, каторыя падпісалі 
акт вуніі. Не хапала толькі саборнага зацьвярджэньня. 
Спагадчыкі вуніі думалі абыйсьціся і без сабору, але 
праціўнікі вуніі дамагаліся, каб быў склікан сабор. 

Сабор быў скліканы ў Бярэсьці ў кастрычніку 
1596 году. На сабор зьявіліся прадстаўнікі двух усход- 
ніх патрыархаў, Цараградзкага і Александрыйскага. 
Як і трэба было спадзявацца, адразу вынік разлад 
паміж двума кірункамі. Фактычна адбыліся два саборы. 
Адзін сабор складалі абаронцы вуніі пад старшынством 
Львоўскага лацінскага арцыбіскупа Сулікоўскага. 
Другі сабор складалі праваслаўныя, ня згодныя з ву- 
ніяй, пад старшынством Львоўскага ўсходняга епіскапа, 
Гэдэона Балабана, з прысутнасьцю прадстаўнікоў ад 
усходніх патрыархаў. Вуніяцкі сабор зрабіў пасяджэнь- 
не ў берасьцейскай саборнай царкве, а праваслаўны -- 
у прыватным будынку, бо Пацей, епіскап Уладзімерскі, 
да епархіі якога належала Бярэсьце, аддаў прыказ за- 
чыніць для праціўнікаў вуніі ўсе цэрквы ў горадзе. 
Прадстаўнікі сабораў некалькі раз заклікалі на сваё 
пасяджэньне сваіх супернікаў, але нічога з гэтага ня 
вышла. Кожны з сабораў вёў справу асобна і застаўся 
пры сваёй уласнай думцы аб вуніі. Вуніяты абвясьцілі 
анатэму і лішылі сану епіскапаў, што не згаджаліся 
на вунію, а праваслаўныя зрабілі тое самае ў адносінах 
да сваіх супернікаў. Ня гледзячы на такі канец сабору, 
польскі ўрад і рымскі папа пачалі офіцыяльна лічыць 
вунію адбытым фактам. На праваслаўную веру ўрад 
глядзеў як на сэкту «схізму». У праваслаўных пэчалі 
адбіраць цэрквы і манастыгсы, забралі Сафійскую са- 
борную царкву ў Кіеве. Па гарадох было забаронена 
адпраўляць праваслаўнае набажэнства. 

Праваслаўныя ўтрымалі за сабою Кіева-Пячэрскі 
манастыр і мітрополіцкую катэдру ў Кіеве. У далей- 
шыя часы з ліку кіеўскіх мітрополітаў сваёю чын- 
насьцю праславіўся энергічны і з вялікаю эрудыцыяй 
чалавек, Пятро Магіла. Яшчэ ў бытнасьць сваю архі- 
мандрытам Кіеўскай лаўры ён заснаваў пры ёй раней 
духоўную школу, каторую потым перарабіў у вышэй- 
шую школу -- акадэмію. Сюды ён выпісаў з усходу вя- 
домых у тыя часы профэсароў і зьбіраў вакол ака- 
дэміі і ў акадэміі моладзь, каторая шукала асьветы. Гэ- 

тая школа доўга была цэнтрам асьветы як для заходніх 
рускіх зямель, так і для Масквы. 

Акт Берасьцейскай вуніі мае ня так царкоўнае, як 
нацыянальна-політычнае значэньне. Гэтая вунія ёсьць 
просты працяг вуніі Люблінскай. Справа была ня 
толькі ў тым, што праваслаўны кідаў сваю веру і ра- 
біўся вуніятам ці католікам, але і ў тым, што ён 
гзымаў політычны, культурны і нават соцыяльны 
ўплыў Польшчы. Пасьля Берасьцейскага сабору 
зьявіліся на Беларусі дзьве веры: адна каталіцка- 
вуніяцкая вера, упорывілеёваная ўрадам, другая -- 
праваслаўная, схізматычаая, каторую ўрад усімі сіламі 
стараўся зьнішчыць. Што датычыць вуніятаў, то і іх 
палажэньне ня доўга было прывілейным. Сама па сабе 
вунія ня была патрэбна ні езуітам, ні Польшчы. Утва- 
рэньне вуніі ня мела на мэце злучэньня вер. Калі з 
цягам часу выявілася, што вунія, як мост, не пераво- 
дзіць пад польска-каталіцкі ўплыў шырокіх мас так 
хутка, як спадзяваліся, яе перасталі лічыць патрэбнаю. 

Нарэшце, вунія прынесла на Беларусь ня згоду, а 
разлад і выклікала рэлігійную барацьбу. Яна, як і Люб- 
лінекая вунія, была накірована на тое, каб скасаваць 
незалежнасьць Літоўска-Беларускага гаспадарства. Зра- 
зумела, што на гэтай глебе ў дальнейшыя часы па- 
чалася барацьба, каторая прыносіла вялікую шкоду 
як Літве і Беларусі, так і Рэчы Паспалітай. Творчыя 
сілы замест таго, каб будаваць жыцьцё, траціліся 
на непатрэбную грамадзянскую рэлігійную барацьбу. 


ПОЛІТЫКА-СОЦЫЯЛЬНЫ ЛАД 
РЭЧЫ ПАСПАЛІТАЙ 


Вуніі 1569 і 1596 гадоў былі актамі, каторыя ўклю- 
чылі Беларусь у склад Польскай дзяржавы. Літоўска- 
Беларускае гаспадарства паступова пераставала жыць 
сваім асобным ад Польшчы жыцьцём; адчынілася воль- 
ная дарога да заходняга, польскага ўплыву. Гэты 
ўплыў пасьля вуніі безбаронна мог пашырацца на Літве 
і Беларусі. Дзякуючы гэтаму нам трэба пазнаёміцца з 
тым, што было ў гэтыя часы ў Польшчы, каторая па- 
сылала да нас свой уплыў; якім політыка-соцыяльным 
зьместам было запоўнена яе жыцьцё. Польскі зьмест 
жыцьця будзе ўходзіць у зьмест жыцьця Беларусі, ка- 
торая з часу вуній зрабілася толькі часткаю Рэчы Пас- 
палітай. 

Пазнаёмімся раней з політычным ладам Рэчы Пас- 
палітай. 

Законадаўчую ўладу ў гаспадарстве меў двухпалат- 
ны Вальны Сойм, каторы складаўся з сэнату (рады) і з 
дэпутацкай пасольскай ізбы (палаты дэпутатаў). Сэ- 
нат-рада быў вышэйшаю палатаю сойму. Сюды ўходзілі 
знатнейшыя элемэнты польскага шляхецтва, асобы 3. 
вышэйшымі пасадамі як цэнтральнымі, так і провін- 
цыяльнымі. Лік сэнатаў даходзіў да 150 пэрсон. Гэтая 
цыфра магла павышацца й паніжацца. Цыфра памян- 
шалася з памяншэньнем тэрыторыі дзяржавы і павя- 
лічвалася з яе пашырэньнем. Клерыкальны кірунак 
улады адчуваўся адразу: першае месца ў сэнаце займае 
Гнезьнянскі арцыбіскуп, прымас” каталіцкай царквы 
ў Рэчы Паспалітай. За ім сядзяць па парадку і па чыну 
звычайныя біскупы, і толькі ўжо за імі ідуць сьвецкія 
ўраднікі-каштэляны, ваяводы і г. д. Старэйшыя сэна- 
тары мелі свае месцы ў крэслах, а малодшыя на лавах. 
У ранейшыя часы сэнат быў проста прыватнаю радаю 
пры каралі і толькі потым, з пашырэньнем праў 
шляхецтва, ён зрабіўся дзяржаўнаю ўстановаю і ўва- 
шоў у склад сойму як яго вышэйшая палата. Як 
перажытак мінулага астаўся звычай і ў дальнейшыя 
часы, каб сойм з сэнату абіраў 28 чалавек у каралеў- 
скую раду на 2 гады. Сэнатары-дарадчыкі караля дзя- 
ліліся на 4 групы, па 7 сэнатараў у кожнай. Асобная 
група сядзела ў каралеўскай радзе шэсьць меся- 
цаў. 

Ніжэйшаю палатаю сойму была пасольская ізба. 
Сюды ўходзілі дэпутаты -- паслы ад шляхты асобных 
паветаў гаспадарства: уходзілі таксама ў невялікім ліку 
паслы ад мяшчанства выдатнейшых гарадоў. Пасоль- 
ская ізба з цягам часу робіцца галоўнаю часткаю 
сойму, адсоўваючы назад вышэйшую палату -- сэнат. 
Паслы ў ізбу абіраліся шляхтаю на павятовых 
сойміках, каторыя склікаліся за шэсьць тыдняў да 
Вальнага Сойму. Выбарчая акруга ў гэтыя часы давала 
ад 1 да 8 паслоў, што было ў залежнасці ад велічыні 
тэрыторыі. Пасьля таго, як адбываўся Вальны Сойм у 
цэнтры, паслы склікалі па паветах так званыя рэ- 
ляцыйныя соймікі, на каторых яны апавядалі ўсю чын- 
насьць сэсіі Вальнага Сойму і давалі справаздачу аб 
сваёй дзейнасці перад сваімі абірацелямі. Лік дэпу- 
татаў пасольскай ізбы залежаў ад тэрыторыі Рэчы Пас- 

200 асоб. Прадстаўніцтва ад мяшчанства гарадоў у 
пазьнейшыя часы мы ўжо ня бачым. 

Вальны Сойм склікаецца каралём праз кожныя 2 га- 
ды. Два разы яго пасяджэньні адбываюцца ў Польшчы, 
у Варшаве, і адзін раз у Літве і Беларусі, у Горадні. 
Звычайна сойм склікаецца ўвосень «пасьля дня сьв. 
Мартына», калі ўжо скончаны пільнейшыя вяскова- 
гаспадарчыя работы. Гэта залежала ад таго, што сябры 
сойму былі зямляўласьнікамі. Працяг звычайнага сой- 
му быў у шэсьць тыдняў. Пачынаецца сойм, як і падабае 
ў клерыкальным гаспадарстве, урачыстым набажэн- 
ствам, пасьля каторага йдзе абіраньне «маршаял- 
ка», старшыні сойму. Калі сойм адбываецца ў Польшчы, 
старшынёю яго абіраецца паляк, калі ў Беларусі -- 
беларус. Абраны старшыня абвяшчае пачатак працы 
сойму. Найперш ад усяго, як і заўсёды, ідзе праверка 
правільнасці мандатаў паслоў, пасьля чаго сэнат з 
ізбою робяць злучаныя пасяджэньні, на каторых урад 
дае адповедзь за сваю былую выканаўчую працу і ўно- 
сіць пропозыцыі наконт далейшага. Выслухаўшы гэта, 
абедзьве палаты сойму разыходзяцца і працуюць 
кожная асобна. За тыдзень да канца сойму зноў пачы- 
наюцца сумесныя пасяджэнні ізбы і сэнату. Яны зчаё- 
мяць адзін другога з сваімі пастановамі. Пастановы 
сходныя і зацьверджаныя каралём атрымліваюць моц 
законаў. З гісторыі Польшчы мы бачым, што сойм, 
звычайна, цікавіцца толькі тымі пытаньнямі, каторыя 
беспасрэдна ці пасрэдна датычаць шляхецтва, з прад- 
стаўнікоў якога выключна складаецца сойм. Пытаньні 
агульна-дзяржаўныя мала цікавяць, а то і зусім ня ці- 
кавяць паслоў і сэнатараў. Тут кароль польскі і яго 
ўрад могуць працаваць бесконтрольна. Ўсе справы як і ў 
сойміках, так і ў Вальным Сойме павінны былі выяў- 
ляцца як пастановы аднагалосна. Трэба зазначыць, што 
ў старажытныя часы гэтая аднагалоснасьць часта дася- 
галася даволі лёгка. Але з працягам часу прынцып 
аднагалоснасьці ўсё больш і больш перашкаджаў 
справядлівай і нормальнай працы сойму. Даволі было 
аднаму паслу не згадзіцца з пастановай большасьці і 
паставіць сваё «уеію», «не дазваляю», як гэтая паста- 
нова прыпынялася. Лепшыя людзі Польшчы яшчэ ў 
пачатку ХУІ сталецьця прабавалі змагацца з гэтым 
шкадлівым для гаспадарства прынцыпам, але ня здоле- 
лі дабіцца сваёй мэты. Шляхта бачыла ў скасаваньні 
аднагалоснасьці і вольнага «уеію» касаваньне свайго 

права. Ужо ў 1652 годзе шляхціц Сіцінекі першы раз 
сарваў працу сойму сваім «уеіо». Сойм павінен быў 
разьехацца, не зрабіўшы нічога. Такія бясплодныя сой- 
мы ў далейшыя часы здараліся ўсё часьцей і часьцей. 
Па падліку Кастамарава, з пяцідзесяці апошніх соймаў 
Рэчы Паспалітай без усялякіх перашкод адбылося 
толькі 7 соймаў. Зрываньне сойму зрабілася крыніцаю 
даходу для асобных шляхціцаў і рабіла немагчымым 
дзяржаўны парадак. Не дарма аб Рэчы Паспалітай 
таго часу злажылася пагаворка, што «РоізКа пігга4ет 
5(оі». 

На чале выканаўчай улады стаіць кароль, з канца 
ХХІ сталецьця -- выбраны. Ні кароль пры сваім жыцьці, 
ні сойм пры жыцьці караля ня можа намеціць яму на- 
ступніка. Гэтым забясьпечваецца поўная свабода шлях- 
ты пры абраньні караля. Сыстэматычна, пасьля сьмерці 
кожнага караля, пачыналася выбарнае бязладзьдзе, 
каторае цягнулася ад некалькіх месяцаў да некалькіх 
год. На часы бескаралеўя існавала асобая пасада інтэр- 
рэкса, каторую звычайна займаў прымас арцыбіскуп 
Гнезьнянскі. Абірае караля так званы элекцыйны 
«выбарчы» сойм з усёй шляхтай; абраньне караля так- 
сама павінна адбыцца аднагалосна. Правы 
польскага караля зусім нязначныя, яны больш падобны 
на абавязкі, чым на правы. Кароль мае права склі- 
каць Вальны Сойм і назначаць тэрмін для яго пася- 
джэньня. Ад імя караля творыцца ў гаспадарстве суд. 
Кароль назначае на вышэйшыя ўрадавыя пасады; але 
пасады даюцца пажыцьцёва, і адабраць іх кароль 
можа з вялікаю цяжкасьцю і то толькі за якія-колечы 
політычныя праступствы. Кароль стаіць на чале шля- 
хецкага апалчэньня, што фактычна перашло потым 
да кароннага гэтмана. Кароль вядзе зносіны з чужа- 
земнымі дзяржавамі, пасылае і прымае паслоў. У сваёй 
чужаземнай політыцы ён адказвае перад Вальным Сой- 
мам. Кожнаму каралю перад яго абраньнем шляхта 
ставіла ўмовы, каторыя ён прымаў і падпісваў. Калі 
кароль парушаў якія-колечы з гэтых умоў, шляхта 
мела законнае права адмовіць яму ў паслушэнстве і па- 
рушыць даную яму прысягу на вернасьць. Усё жыццё 
караля было пад контролем. Нават такія прыватныя 
факты, як жаніцьба, развод, замежныя паездкі іг. д., 
былі падлеглы контролю сойму. Польскі кароль, седзя- 
чы на троне і носячы карону, быў хутчэй дажывотным 
прэзыдэнтам, чым каралём. 

Прыняўшы пад увагу ўсё вышэйсказанае, мы бачым, 
што Польшча ня гледзячы на існаванне каралеўскай 
улады, была хутчэй рэспублікай, чым монархіяй -- 
каралеўствам. Так глядзела на строй Польшчы і дзяр- 
жаўнае права, каторае дало ёй назву «Рэч Паспалітая», 
што ў тлумачэньні і значыць «рэспубліка». Далей мы 
бачым, што ўся ўлада ў гэтай рэспубліцы належала да 
Вальнага Сойму і да павятовых соймікаў, каторыя 
складаліся выключна з панства і шляхецтва. Ніжэйшыя 
станы гаспадарства ніякіх політычных праў ня мелі і 
былі безгалоснаю, бяспраўнаю масаю. Дзякуючы гэтаму 
Польская рэспубліка была панскай, шляхецкай рэспуб- 
лікай бяз усякіх адзнак дэмократызму. 

Вышэйшым станам у гэтай рэспубліцы, разумеецца, 
была шляхта. Лік шляхты ў Польшчы быў вялікі. Бага- 
цейшыя паны, князі і магнаты таксама ўходзілі ў 
склад шляхецкае клясы і ня мелі ніякай юрыдычнай 
перавагі над звычайнымі шляхціцамі. Яны і шляхта 
лічаць сябе братамі. Большасць шляхціцаў былі зям- 
ляўласьнікі, але зьвязак з зямлёю ня быў абавязковым 
для польскага шляхціца; шмат было і такіх, каторыя 
ўжо ня мелі зямлі. Яны прыстрайваліся на службу ў 
палацах багатых і заможных магнатаў, складаючы іх 
сьвіту. Што датычыць да тытулаў князя, графа і др., то 
іх насілі толькі тыя фаміліі, каторыя атрымалі гэтыя 
тытулы да часу Люблінскай вун. Пазьней гэтыя ты- 
тулы нікому, апроч чужаземцаў, не даваліся. ЕКляса 
шляхты з вялікаю стараннасцю захавала чыстасьць бе- 
лай косьці і благароднай крыві. Калі вынікала пытань- 
не аб нерадавітасьці якога-колечы шляхціца, то ён паві- 
нен быў абяліць сябе шасьцьма сьведкамі: двума па 
бацьку, двума па яго матцы і двума па сваёй матцы. 
Гэты спосаб абяленьня к пачатку ХХІ сталецьця ўжо 
зьнікае: шляхецкія фаміліі ўжо абмежавалі сябе і за- 
цьвярдзілі сваю шляхецкую вартасьць. Высокімі мурамі 
адгарадзілася гэтая кляса ад другіх кляс і зрабілася 
кастаю. Шляхецтва атрымліваецца толькі ад бацькоў. 
Праўда, можна атрымаць шляхецтва праз пасынаў- 
леньне, але толькі тады, калі на гэтае пасынаўленьне 
згаджаецца ўвесь род і сойм. Шляхецкую вартасьць 
можа дараваць і кароль. Дараваньне шляхецтва кара- 
лём таксама носіць кірунак пасынаўленьня. Кароль 
пасыноўленай асобе дае і гэрб. Дараваньне шляхец- 
тва каралём з палавіны ХУІІ сталецьця ўжо не 
сустракаецца: шляхта забясьпечыла сябе і з гэтага 

боку. Згубіць шляхецтва можна па суду і за няпрыстой- 
ныя для шляхціца паступкі. Такімі паступкамі лічы- 
ліея, напрыклад, заняцьце гандлем і прыняцьце ў род 
простага чалавека. 

Атрымваць свае правы шляхта пачала яшчэ з канца 
ХІУ сталецьця. З разьвітку шляхэцкіх прывілеяў мы 
бачым, што для атрыманьня іх шляхта карысталася з 
двух фактаў жыцьця Польшчы: з свайго права абіраць 
караля і зацьвярджаць налогі: Абіраючы караля і 
зацьвярджаючы ў сойме налогі, шляхта ніколі не забы- 
вала сваіх клясавых інтарэсаў. Правы яе былі вялікія. 

Шляхта, найперш усяго,- кіруючы стан гаспадар- 
ства. Шляхціцы і толькі шляхціцы даюць паслоў на 
сойм і на соймікі. Шляхта абірае караля пагалоўна 
(уігісіт); кожны шляхціц можа спадзявацца быць абра- 
ным за караля. Вышэйшыя ўрадавыя пасады зай- 
маюць толькі шляхціцы. Таксама стаяла справа і з 
духоўнымі пасадамі: пасаду прэлата, напрыклад, мог 
заняць толькі шляхціц. 

Рымскі папа асобнаю буллаю забясьпечыў за шлях- 
таю гэтае права. Толькі шляхціц мае і грамадзянскае 
права: свабоду сходаў, свабоду слова, незачэпнасць 
асобы, памяшканьня і маемасьці. Толькі шляхціц можа 
мець земскі маёнтак з прыпісанымі да яго сялянамі. 
Што датычыць мяшчан, то яны могуць уладаць зямлёю 
толькі ў межах гарадоў. Усе землі шляхты свабодны 
ад дзяржаўных налогаў і павіннасьцяй. Наогул, усе 
фінансавыя абавязкі шляхты ў адносінах да гаспадар- 
ства былі толькі добравольныя і залежалі ад згоды са- 
мой шляхты! І трэба зазначыць, што шляхта на ўсім 
працягу гісторыі Польшчы добра паказала гэтую сваю 
«добрую волю» ў абавязках да дзяржавы, каторая ніко- 
лі ня бачыла, праўду кажучы, шляхецкіх ахвяр. 
Праўда, на шляхце даволі доўга ляжаў абавязак 
«паспалітага рушэньня», пагалоўнай службы ў апаял- 
чэньні, але і гэтыя апалчэньні ззываліся зусім ня часта. 
Апроч таго, гэты абавязак даваў шляхце права быць 
аружным станам ідаваў магчымасьць зьбірацца заруж- 
жам у руках ня толькі на абарону дзяржавы, але і на 
абарону сваіх шляхецкіх праў, калі на іх насядаў ка- 
роль. 

Былі ў шляхты і ўсялякія дробныя вольнасьці. 
Шляхціц быў зусім свабодны ад прымежных мытных 
пошлін. Толькі шляхта мела права курыць сьпірт і 
адчыняць шынкі, мець млыны, кузьні і г. д. Адным сло- 

вам, шляхецкаму стану жылося ў Польшчы вельмі 
добра. Затое надта нядобра жылося селяніну. 

У ХІУ і ХУ сталецьцях палажэньне хлопаў у 
Польшчы было яшчэ больш-менш выносным. Часам па- 
падаліся каралі дэмократычнага кірунку (напр., кароль 
хлопаў Казімер Вялікі), каторыя разумелі ўсю важ- 
насьць дабрабыту хлопаў для гаспадарства. Але з цягам 
часу шляхта стала ўсемагутнаю клясаю, з катораю 
кароль не адважваўся змагацца. Апроч таго, выніклі і 
некаторыя экономічныя прычыны, што пагоршылі му- 
жычую справу. 

У канцы ХУ сталецьця выявілася няпрыгоднасць 
для абароны гаспадарства паспалітага шляхецкага ру- 
шэньня. Каралі часта павінны былі карыстацца наня- 
тымі войскамі, каторыя складаліся з шляхціцаў і ня- 
шляхціцаў, палякаў і непалякаў. Ваяўніцкая чыннасць 
шляхецкага рыцара паменшылася, і ён атрымаў магчы- 
масьць сесьці на зямлю і заняцца вясковай гаспадаркай. 
Каля гэтага-ж часу былі прылучаны да Польшчы і зем- 
лі пры ўтоку Віслы. Цяпер стала магчыма вывазіць за- 
граніцу вяскова-гаспадарчыя продукты, што давала 
не малы даход. Разумеецца, шляхта з гэтага часу 
вельмі зацікавілася ўладаньнем зямлёю. Але адна зям- 
ля сама па сабе, калі над ёю не працаваць і не абліваць 
яе потам, не дае ні хлеба, ні добрых даходаў, і ёсьць 
мёртвы капітал. Шляхціц таго далёкага часу ведаў гэ- 
тую праўду так-жа грунтоўна, як і зямляўласьнік 
нашага часу. Ведаў ён таксама, што працаваць над 
зямлёю вельмі цяжка і няпрыемна і што куды прыям- 
ней, калі земляробам будзе мужык, а даглядчыкам над 
яго працаю і апякуном будзе ён, шляхціц. Мужыкі ў 
ранейшыя часы былі вольнымі і мелі права безбарон- 
нага пераходу з месца на месца. Ад пана, шляхціца, 
вельмі разумнага ў абшары сваіх клясавых інтарэсаў, 
мужык мог выйсьці са сваёю рухомаю маемасьцю ці на 
вольную, нікім не занятую зямлю, ці на зямлю якога- 
колечы другога пана, каторы яшчэ не падняў сваіх за- 
патрабаванняў на мужычую працу так высока. 
Пэўна, што першым і неадложным заданьнем шляхец- 
кай клясавай політыкі зрабілася -- зусім прывязаць ра- 
бочага хлопа да зямлі, каб ён ня мог ад яе адарвацца і 
перабрацца ў другія месцы. Дабіцца гэтага заданьня 
было лёгка, бо законадаўчым органам гаспадарства быў 
сойм, які складаўся з прадстаўнікоў шляхты і яе 
інтарэсаў. 

У пачатку законадаўчым шляхам пераходы мужы- 
коў з месца на месца толькі абмяжоўваюцца, а потым і 
зусім забараняюцца. Тады хлопы, бачачы, што другога 
выхаду няма, пачынаюць бяз усякага закону, проста, 
па-мужыцку, уцякаць з панскай зямлі. Сойм з свайго 
боку пачынае разьвіваць законадаўства ў гэтым кірунку 
і змагаецца з уцёкамі мужыкоў. За ўцёкі назначаюцца 
штрафы, пабоі і зварот мужыкоў на старое месца. Гэ- 
тыя штрафы і другія кары ўсё растуць і растуць, бо 
мужыкі ўсё ўцякаюць і ўцякаюць. Возьмем для прык- 
ладу рост штрафаў: у канцы ХХІІ сталецьця за зробле- 
ны ўцёк мужык плаціў штрафу 10 грывень, а ў 30-я га- 
ды ХХІІ сталецьця ўжо 500 грывень; за палавіну ста- 
лецьця, такім спосабам, штраф быў павялічан соймам 
у 50 раз. 

Потым сойм пастараўся адабраць у хлопа магчы- 
масьць змагацца з шляхціцам у судзе. Было ўхвалена, 
што мужык мае права выступаць у судзе як жалабнік. 
толькі тады, калі быў у судзе прысутным яго пан. 
Разумеецца, што ў цяжбе проці свайго пана мужык ні- 
колі ня мог стаць у судзе, бо пану ня было ніякага 
сэнсу быць прысутным у судзе. Праз нейкі час сойм 
ухваліў пастанову аб тым, шт мужыку зусім забара- 
няецца скардзіцца ў судзе на шляхціца. На гэтым 
справа спынілася, бо йсьці далей шляхецкаму сойма- 
ваму законадаўству ўжо ня было куды. 

Адабраўшы соймавымі законнымі пастановамі ў 
мужыка ўсякую магчымасць абараняцца, шляхта па- 
чала бязупынную эксплёатацыю папаўшага ў яе рукі 
сялянства. Мужык зрабіўся для яе рабочаю жывёлаю, 
якая павінна працаваць і якую можна і трэба 
стрыгчы. 

Найперш усяго ён плаціць вялікі чынш 7?” за тую 
зямлю, каторую пан пазволіў яму ўзяць для яго ўласнай 
дробнай гаспадаркі. Мужык, апроч таго, павінен праца- 
ваць дарма на панскай зямлі і для гэтай мэты адбы- 
ваць паншчыну, якая пачынаецца з некалькіх дзён у 
тыдзень. Потым яна ўсё расьце і расьце. Мужыку ўсё 
менш і менш застаецца часу для сваёй гаспадаркі. 
Некаторыя паны пакідалі мужыку для яго ўласнай пра- 
цы толькі сьвята. Разам з чыншам і паншчынаю мужык 
павінен быў спаўняць розныя натуральныя павіннась- 
ці: ён дастаўляў у панскі двор усялякія продукты, па- 
трэбныя пану і яго дворным, напрыклад хлеб, мяса, 
грыбы, ягады, лыка і г. д.; ён нясе са сваёю ўбогаю 

канягаю фурманкавую павіннасьць; ён правіць, даро- 
гі, грэблі і масты; ён саджае дрэва па грунтовых да- 
рогах і па дарогах да маёнткаў. Усіх павіннасьцяй му- 
жыка таго часу і не пералічыць. А тут яшчэ з году на 
год пачынае расьці мужыцкае малазямельле, а часам 
і безьзямельле. У некаторых мужыкоў ужо зусім няма 
зямлі, нават агародняй. Палажэньне такіх (як іх тады 
звалі) халупнікаў зусім дрэннае. Адным словам, цяжка 
жылося рэспубліканцу-мужыку ў Польскай рэспуб- 
ліцы. 

Палажэньне мяшчан было лепшае, чым сялянства. 
8 ХІУ сталецьця мяшчане лічыліся пад асабістай аба- 
ронай караля і вядомага нам Майдэборскага права. Гэ- 
тая абарона давала гарадом нейкую незалежнасць ад 
шляхецкае клясы і пачаткі для разьвіцьця гарадзкога 
жыцьця. Па гарадох пачалася нават дамовая барацьба 
паміж соцыяльнымі групамі мястовага грамадзянства. 
Поруч са старымі органамі гарадзкога самакіравання, 
як, напрыклад, мястовая рада, вынікаюць новыя орга- 
ны, як, напрыклад, комісіі 20-цёх, 30-цёх і г. д. Гэтыя 
новыя органы выніклі на грунце барацьбы прадстаў- 
нікоў вялікага капіталу, з аднаго боку, і прадстаўні- 
коў дробнага капіталу і працы -- з другога боку. Нізы 
места, часта нездаволеныя самаўладным кіраваньнем 
мястовай рады і бурмістра, патрабуюць прызнаньня 
контроля з свайго боку. Буйная буржуазія, патрыцыят 
места, баючыся опозыцыі, павінны йсьці на згоду з 
«пасольствам», з звычайным дробным людам. Вось, 
урэшце, і ўтвараюцца гэтыя як-бы контрольныя ко- 
місіі, палавіна каторых складаецца з патрыцыяў, ба- 
гатых купцоў, цэхавых майстроў і палавіна «з пасоль- 
ства», дробных гандляроў, прыказчыкаў, падмайстраў і 
другога дробнага люду. 

Але з цягам часу гэтая дэмократызацыя ў гарадох 
павінна была прыпыніцца, бо ўсё жыцьцё навокала га- 
радоў ішло ў бок арыстократызацыі. Шляхта, каторая 
рабілася ўсемагутнаю ў цэлым гаспадарстве, не магла 
пакінуць без свайго ўплыву мястовага жыцьця. Ужо 
з палавіны ХУ сталецьця пачынае яна касаваць неза- 
лежнасць і самакіраваньне гарадоў. Пачынаюць зьні- 
каць з складу соймаў паслы ад гарадоў, мяшчане, 
каторыя маглі-б бараніць інтарэсы тых гарадзкіх 
груп, каторыя паслалі іх у сойм як сваіх прадстаўнікоў. 
Дзякуючы іх ухіленьню гарады губяць абарону сваіх 
інтарэсаў у законадаўчай дзяржаўнай установе. Ка- 

роль, які лічыўся абаронцам мяшчан, усё больш і больш 
пападае ў рукі шляхты і робіцца абаронцаю не мяшчан- 
скіх, а шляхецкіх інтарэсаў. 

Найперш усяго шляхта, меўшая ў гарадох зямлю, 
дабівалася права так званай юрыдыкі. Сутнасць гэтай 
юрыдыкі была ў тым, што на зямлю шляхціца ў горадзе 
не пашыралася ўлада мястовага самакіраваньня. 
Шляхціц на сваёй зямлі ў месьце мог рабіць, што ён 
захацеў. Разумеецца, гэты факт рабіў дэзорганізацыю 
політычна-грамадзянекага жыцьця места. Апроч таго, 
права юрыдыкі мела і экономічныя пасьледкі. Шляхціц, 
меўшы юрыдыку, быў вольны ад усялякіх мястовых 
падаткаў і налогаў, якое-б ён прадпрыемства не заво- 
дзіў на сваёй зямлі. А гэта чыніла страту як рамесьні- 
кам гораду, так і гарадзкому скарбу. 

Потым шляхціцы пачалі ўмешвацца ў мястовыя 
справы, карыстаючы з таго, што яны былі зямляўлась- 
нікамі ў месьце. Апроч таго, у жыцьцё гораду ўмеш- 
валіся органы дзяржаўнай улады, напрыклад, павято- 
выя старасты, каторыя лічылі горад толькі аднэю з 
частак іх павету. Соймы, з свайго боку, ухвалялі такія 
пастановы, каторыя нішчылі горад, руйнуючы яго полі- 
тычныя правы і экономічныя інтарэсы. Купцом, на- 
прыклад, было забаронена беспасрэдна мець зносіны 
з замежнымі старонамі. Часта шляхта дабівалася так- 
сыроўкі тавараў, каб гандляры не маглі ставіць на та- 
вары вольныя цэны. З тавараў не таксаваўся толькі 
хлеб дзеля таго, што гэта быў тавар, які дастаўляла 
на рынак шляхта. Каб шляхціц не зьмяшаўся з 
мешчанінам, яму забаронена было гандляваць. З друго- 
га боку, гандляром было забаронена купляць нярухо- 
мую маемасьць за сьценамі места, каб яны не зрабіліся 
зямляўласьнікамі. Такім спосабам між гэтымі двума 
клясамі ўтваралася прорва. 

Такі быў політыка-соцыяльны стан Рэчы Паспалітай 
Польскай у тыя часы, калі яна ўзяла Беларусь пад свой 
уплыў. Само сабой разумеецца, што Беларусь павінна 
была прымаць гэты ўклад жыцця Польшчы, бо яна 
інкорпоравалася ў дзяржаўны організм Рэчы Паспа- 
літай. 

СТАН БЕЛАРУСІ 
ПАСЬЛЯ ВУНІІ З ПОЛЬШЧАЙ 


У 1569 годзе ў Любліне адбылася вунія паміж 
Польшчаю і Літоўска-Беларускім гаспадарствам. Гэта 

ня была сувязь роўнага з роўным. Польшча скарыста- 
ла цяжкае палажэньне Беларусі і Літвы і налажыла 
сваю руку на тэрыторыі, каторыя дагэтуль былі ад яе 
незалежны. Ужо самая назва новага, створанага 
вуніяй гаспадарства -- «Польская Рэч Паспалітая» 
сьведчыць аб гэтым. Політычная незалежнасць Літвы і 
Беларусі на аснове Люблінскага акту была зьнішчана. 
Ад вялікага Літоўска-Беларускага княства былі адабра- 
ны і сілком прылучаны да «кароны» (як называлі 
Польшчу) такія багатыя, каштоўныя землі, як Падо- 
лія, Валынь, Кіеўшчына і Падлясьсе. Крыльлі ў Літоў- 
ска-Беларускай дзяржавы былі адняты. 

Тым ня менш незалежнасць Літоўска-Беларускага 
гаспадарства фактычна яшчэ доўга існуе, што выяў- 
ляецца нават і ў юрыдычных актах. Перад намі Статут 
Вялікага Княства Літоўскага, выданы ўжо пасьля Люб- 
лінскай вуніі ў 1588 годзе. Калі мы чытаем І, ІУ і У 
артыкулы трэцяга разьдзелу, то бачым, што 1) гаспадар 
Літвы і Беларусі павінен аберагаць цэласьць тэрыторыі 
гаспадарства і вярнуць у склад яе тое, што было ўзята 
другімі гаспадарствамі і 2) што землі ў вялікім княстве 
ён мае раздаваць толькі «родзічам» гаспадарства, яго 
тубыльцам. Палякі ў Статуце разглядаюцца як «замеж- 
нікі», і іх права зямляўладаньня ў Беларусі абмяжо- 
вана. Урады ў гаспадарстве таксама раздаюцца толькі 
«родзічам», тубыльцам. Наогул Статут прыстасован 
да патрэб Літоўска-Беларускага гаспадарства як сама- 
стойнай дзяржавы. Самастойнасьць Літвы і Беларусі 
асабліва выяўлялася ў часы бескаралеўя. Вельмі часта ў 
гэтыя часы Беларусь вядзе нават зносіны з чужаземны- 
мі гаспадарствамі. 

Магнаты Літоўска-Беларускага гаспадарства не зда- 
волены Люблінскаю вуніяй. Яны лічаць, што вунія 
нанесла гаспадарству крыўду. іх політычны настрой 
часта выяўляецца ў розных літаратурных творах. Ці- 
кава ў гэтым сэнсе адзначыць адзін твор, вельмі па- 
шыраны на Беларусі і вядомы пад назваю: «Прамова 
Івана Мялешкі, каштэляна Смаленскага, на Варшаў- 
скім Сойме ў прысутнасьці караля Зыгмунда ПІ ў 
1589 годзе». Судзячы па зьместу гэтага твору, а таксама 
апіраючыся на погляды вучоных спэцыялістых, мы 
павінны прызнаць, што гэта ёсьць хутчэй політычны 
памфлет, політычная і бытавая сатыра, чым соймавая 
прамова. Аўтар протэстуе проці польскага ўціску, як 
культурнага, так і політычнага. Ён раўнуе старажыт- 

ныя часы з сучаснымі яму, старых людзей -- са 
сваімі сучасьнікамі і кажа, што раней было лепш. Раней 
гаспадары Літвы і Беларусі клапаціліся аб сваёй 
зямельцы, зьбіралі тэрыторыі і каштоўнасьці, сваю 
бацькаўшчыну мілавалі; іх памяць салодкая. Апош- 
няга Літоўска-Беларускага гаспадара Зыгмунда П 
Аўгуста, каторы аддаў у няволю гаспадарства, аўтар ня 
можа лічыць нават за чалавека. Вось вынятак з гэтага 
твору: 

«Прышло мне -- з Вамі (пасламі Сойму) радзіці, а я 
на гэткіх зьездах ніколі ня бываў і з каралём, Яго 
Міласьцю, ніколі не засядаў; толькі за пакойнікаў 
Князёў нашых, каторыя каралявалі і што ваяводамі 
былі. Сэнтэнцый гэтых ня бывала, папросту правым 
сэрцам гаварылі. Політыкі ня зналі, а ў рот праўдаю, 
як солей у вочы, кідывалі. Скора-ж каралі больш нем- 
цаў, чым нас, улюбілі, зараз, што старыя нашыя 
сабралі, то ўсё нямцом раздалі. Нашыя гаспадары, проч 
Жыгімонта Аўгуста Караля (таго нечага і ў людзі 
лічыць), бо той Падлясьсе вынішчыў, Ляхам менючы- 
ся”. Але Жыгімонта Першага салодкая памяць яго, 
бо той немцаў, як сабак, ня любіў і ляхаў з іх хітрасьцю 
вельмі ня любіў. А Літву і Русь нашу любіцельна мі- 
лаваў, і гаразда лепш нашыя за яго мяваліся»"!. 

У тым, што Беларусь падпала пад польскі ўціск, ві- 
наваты ня столькі каралі, колькі іх дарадчыкі, каторыя 
паддаліся польскаму ўплыву і інтарэсы Польшчы ставі- 
лі вышэй інтарэсаў Беларусі. «Ня вельмі вінаваты 
кароль, больш яго дарадчыкі, што пры ім сядзяць і кру- 
цяць. Многа тут гэткіх ёсць, што хоць і наша костка, 
аднак-жа сабачым мясам абрасла і ваняець». 

Як відаць з вышэйпаданай «прамовы» Мялешкі, 
беларускія магнаты доўга не маглі згадзіцца са згубаю 
поўнай незалежнасьці і протэставалі, як маглі, проці 
той «несправядлівасці і крыўды», каторая была зроб- 
лена Люблінскай вуніяй. Можна думаць, што зьмест 
твору Мялешкі і яго спозыцыйны настрой быў блізкі да 
настрою даволі шырокіх колаў магнацтва канца ХУІ 
і пачатку ХХІІ сталецьця. 

Разам з абмежаваньнем політычнай незалежнасьці 
Люблінская вунія прыскорыла на Беларусі разьвіцьцё 
шляхецкіх прывілеяў у адносінах ня толькі да караля, 
але і да сялянства. Хутчэй стаў расьці панскі соцыяль- 
ны ўціск над мужыком. Ужо і ў папярэдні пэрыод гісто- 
рыі Беларусі палажэньне сялянства было благім. 

Цяпер мужыку стала яшчэ горш. На Беларусь прышла 
рэспубліка паноў, якіх нішто не магло ўстрымаць. Уся 
ўлада была ў іх руках. Яны мелі ў сваіх руках сойм, 
соймікі, караля, цэнтральную і мясцовую адміністра- 
цыю і ўзброеную сілу. Іх «злота вольнасць» была 
цяжкай няволяй для гаротнага простага народу, ка- 
торы павінен быў карміць гэтую кіруючую клясу дар- 
маедаў белай косьці, ня гледзячы на тое нават, што 
сам быў у цяжкім экономічным палажэньні. Поўная 
залежнасць ад пана, бязвыхадная беднасьць і нужда 
прыгняталі яго і рабілі яго ворагам таго соцыяльнага 
ўкладу, у якім ён знаходзіўся. Да гэтага трэба дадаць, 
што апроч пана мужык павінен быў на кожным кроку 
лічыцца і здавальняць загады панскай адміністрацыі, 
якая складалася з дробнай шляхты і нават простых лю- 
дзей, каторыя былі прыбліжаны да асобы пана і былі 
выканаўцамі яго пажаданьняў экономічных і політыч- 
ных. Гэтыя, як іх называў мужык, падпанкі былі ня 
менш шкадлівымі для мужыка, чым пан. Пана мужык 
рэдка калі бачыў, рэдка калі з ім спатыкаўся, і яго 
дзіцячаму мазгу здавалася, што падпанкі яшчэ шкад- 
лівейшыя ад самага пана. Ня дарма і да нашага часу 
існуе сярод мужыкоў прыказка, што лепш мець справу 
з панам, чым з падпанкам. Так ці йначай, ясна адно, 
што мужыку ня было добра ні ад пана, ні ад падпанка, 
бо сутнасьць справы тая самая. 

Залежнасьць мужыка ад пана выяўлялася ня толькі 
ў тым, што ён быў моцна прыкуты да панскай зямлі. 
Пан, апроч таго, захапіў у свае рукі і суд над сваімі пад- 
данымі. Стварылася гэта не адразу. Раней асобнымі 
соймавымі пастановамі ставіліся ўсякія перашкоды 
да таго, каб мужык мог стаяць у судзе як роўны з 
усімі грамадзянін гаспадарства. Паном даваліся правы 
судзіць мужыкоў па асабістых справах, фамільных і 
экономічна-грамадзянскіх. Але ўжо ў 1549 годзе быў 
выданы закон, каторы даваў пану права судзіць і на- 
кладаць кару на сваіх падданых ува ўсіх здарэньнях 
водлуг свайго ўласнага погляду. Гэты няясна выража- 
ны закон разглядаўся панамі так, што ён даваў ім 
права накладаць на мужыкоў вышэйшыя кары, а ў тым 
ліку і кару сьмерці. 

Адным словам, тая соцыяльная крыўда, якая ў гэты 
час была ў шляхецкай Польшчы, стала панаваць і ў 
Беларусі. Мужык ня мог знайсьці аніякай абароны ад 
пана. Змагацца з панам актыўна ён таксама яшчэ 

ня мог. І ён стаў шукаць спосабаў пасыўнага протэсту. 
Адным з такіх спосабаў было ўцяканьне са сваёй баць- 
каўшчыны да казакоў на Ўкраіну. 

Пасьля рэлігійнай вуніі 1596 году каталіцтва на Бе- 
ларусі было абвешчана дзяржаўнай верай, як у Поль- 
шчы. Каталіцтва давала права для заняцьця вышэй- 
шых урадавых пасад у Літве і Беларусі. Рэформацый- 
ны рух сярод паноў зьнік. Яго зьмяніла каталіцтва, 
каторае было для беларускай шляхты тым шляхам, ка- 
торы правадзіў да вышэйшых пасад і да злучэньня 
з польскаю шляхтаю. Калі адбылася царкоўная вунія, 
то ўсім стала ясна, што яна мела не рэлігійні, а полі- 
тычны кірунак, што яна таксама была шляхам ня 
толькі для пашырэньня каталіцтва, але і польскага 
ўплыву. Рэлігійнае пытаньне зьлілося з пытаньнем по- 
літычным і нацыянальным, каталіцтва -- з польскась- 
цю. І да нашага часу астаўся гэты шкадлівы перажы- 
так, калі і цяпер мы часта можам бачыць, як зьмеш- 
ваюцца два разуменьні: паляк і католік, рускі і права- 
слаўны. Ужо і ў тыя часы некаторыя з разумнейшых 
людзей разумелі ўсю неправіловасьць такога злучэньня 
пытаньняў рэлігійна-царкоўных з пытаньнямі політы- 
ка-нацыянальнымі. Такім быў, напрыклад, ксёндз 
Калінка, пісьменьнік таго часу. У прадмове да напі- 
санага ім жыцьця сьв. Езафата ён піша: «І да ця- 
перашніх часоў сярод каталіцкага духавенства рэдка 
спаткаеш чалавека, што шанаваў-бы абрад і нацыяналь- 
насьць таго народу, сярод каторага ён працуе. Ім здаец- 
ца, што зрабіць чалавека італьлянцам або францу- 
зам (а ў нас палякам) - гэта найлепшы спосаб навяр- 
нуць” яго. Гэта фальшывы погляд. Усе народы створа- 
ны богам, мілы богу, ды ўсе яны, ня трацячы свайго 
нацыянальнага пачуцьця, могуць прылучыцца да ўся- 
сьветнай царквы. Хто аб гэтым забывае, той сабе і справе 
веры шкодзіць, бо сее паміж усходнімі народамі думку, 
быццам каталіцтва -- гэта толькі спосаб да дэнацыяна- 
лізацыі іх». 

На Беларусі пачынаецца гвалтоўнае пашырэньне 
вуніяцтва і каталіцтва. На гэтым вырастае шмат і 
злачынства. Валынскі чашнік, пасол сойму Лаўрык Дрэ- 
вінскі так апісвае ў сваёй прамове на сойме (1620 г.) 
рэлігійныя справы ў Рэчы Паспалітай: «Пачну з Кра- 
кава. Якое йдзе пашырэньне божай славы пры дапамозе 
новавыдуманай вуніі. Ужо ў вялікіх гарадох цэрквы 
запячатаны, царкоўныя маёнткі раскрадзены, у кляш- 

торах замест манахаў запіраюць быдла. Пяройдзем у 
княства Літоўскае: там у прымежных з Маскоўскім 
гаспадарствам гарадох робіцца тое самае. У Магілеве 
і Воршы цэрквы запячатаны, сьвяшчэннікі разогнаны; у 
Пінску зроблена тое самае; кляштар Ляшчынскага пе- 
рароблен у карчму». Далей прамоўца кажа, што людзі 
ўсходняга абраду ня маюць магчымасьці жыць у гара- 
дох, купцы ня маюць права гандляваць, рамесьнікі ня 
маюць права запісвацца ў цэхі і г. д. 

Як мы бачым з вышэйшага, рэлігійная барацьба бы- 
ла толькі выразам экономічнай барацьбы. Праваслаў- 
ных гандляроў, рамесьнікаў і г. д. білі па кішэні. Зра- 
зумела, што такія факты вызывалі абурэньне і легаль- 
ны протэст сярод тых соцыяльных груповак, якія маглі 
гэта рабіць ці на пасяджэньнях сойму, ці другім спо- 
сабам, напрыклад, у брацтвах, аб якіх мы будзем гава- 
рыць далей. Сойму прыходзілася тады рабіць 
уступкі. 

Так, напрыклад, пры каранацыі караля Ўладзіела- 
ва ІУ (1632) сойм павінен быў выдаць так званыя 
артыкулы для замірэньня народу, на аснове каторых 
прызнавалася легальнаю праваслаўная вера і права- 
слаўная іерархія. Але гэтае легальнае палажэньне 
інаверцаў дысыдэнтаў, Як іх тады называлі, ня было 
пэўным. Чым далей, тым усё больш і больш губіцца 
політычны розум сойму. Усё часьцей і часцей 
выдаюцца пастановы проціў дысыдэнтаў, каторыя ка- 
рыесны каталіком-шляхціцам, гандляром і рамесьнікам, 
але шкадлівы для гаспадарства. 

У 1732 годзе была выдана, напрыклад, такая паста- 
нова: «У людзей іншых вызнаньняў (дысыдэнтаў) 
адбіраецца права быць абранымі ў паслы на соймы, 
трыбуналы і ва ўсякія асобныя комісіі, што ўтвараюцца 
для якіх-колечы спраў. Правы іх раўнуюцца з правамі 
гэбрэяў. Сойм 1766 году ўхваліў пастанову караць 
сьмерцю тых, каторыя пяройдуць з каталіцтва ў дру- 
гую веру. У 1766 годзе сойм ухваліў як закон такую 
пропозыцыю кракаўскага біскупа Солтыка: Абвя- 
шчаюць ворагам гаспадарства кожнага, хто асьмеліцца 
сказаць на сойме прамову на карысьць інаверцаў». 

Гонячыся за тымі экономічнымі, соцыяльнымі і по- 
літычнымі карысьцямі, якія ім сулілі каталіцтва і разам 
з ім польскасьць, і ня хочачы мець тых збыткавань- 
няў”, якія былі зьвязаны з праваслаўем і беларус- 
касьцю, шляхта літоўска-беларуская пачынае паступо- 

ва пераходзіць у польска-каталіцкі лягер, кідаючы 
хутчэй і веру, і нацыянальнасьць. Шляхта выходзіць 
са складу беларускай народнасьці, каторая губіць разам 
з ёю і культурных сваіх прадстаўнікоў, бо культура ў 
тыя часы была даступна толькі вышэйшым станам. 
У складзе беларускае нацыі і на баку праваслаўнай 
веры застаюцца тыя слаі, каторым каталіцтва і поль- 
скасьць ня прыносіць ніякіх экономічна-політычных 
выгад,-- гэта працоўныя масы народу, найчасьцей ся- 
лянства. 

Разам з політычным і рэлігійным уплывам польс- 
касьці, а таксама і асобна ад яго ішоў уплыў і куль- 
турна-нацыянальны. Беларуская шляхта, атрымаўшы 
політычныя правы і веру Польшчы, пачала перай- 
маць польскі лад жыцьця. Польскія звычаі і мова сталі 
яе ідэалам. Езуіты дзеля рэлігійных мэт закладалі поль- 
скія школы і друкавалі кнігі ў польскай мове. Пашыра- 
лася польская адукацыя і польская кніга. Разумеецца, 
гэтая польская «паліроўка» пашыралася толькі сярод 
тых грамадзянскіх станаў, каторыя даставалі шляхец- 
кія «вольнасьці», каторыя вучыліся ў школах і чыталі 
кнігі, г. зн. сярод вышэйшых станаў Беларусі. Усё 
менш і менш аставалася беларускіх паноў, якія хавалі 
беларускія звычаі, культуру й мову. З цягам часу Бе- 
ларусь амаль што ня ўсіх сваіх паноў аддала польскай 
народнасьці. Але доўга яшчэ ўрадаваю, дзяржаўнаю 
моваю на Літве і Беларусі была беларуская мова. 
Урэшце было скасавана і гэта. Сойм у 1697 годзе 
выдаў такую пастанову: «Різагх роуіпеп піе ро ги5Ка, а 
ро роізКа різас». З гэтага ўсе законы і ўрадавыя паста- 
новы робяцца па-польску. Беларуская культура, звычаі 
і мова засталіся толькі ў тых, каму было на да «бляску», 
не да «паліроўкі»,-- людзі вясковага мужычага стану і 
гарадзкія працоўныя нізы. Само сабой зразумела, 
што ў гэтых соцыяльных групах, паднявольных полі- 
тычна і экономічна, ня было магчымасьці разьвінуць 
і пашырыць беларускую культуру. У курных хатах 
вёскі, у глыбокіх сутарэньнях гарадоў захавалася гэтая 
культура і мова і стала клясаваю культураю і моваю 
працоўных слаёў грамадзянства. Адсюль і бярэ свой 
пачатак такая назова, як «мужыцкая, хлопская мова». 

Такім спосабам, Польшча з соцыяльнага боку пры- 
несла нам уплыў панскі, з рэлігійнага боку -- каталіцкі. 
Культурны і рэлігійны ўплыў пашоў толькі на вышэй- 
шыя грамадзянскія клясы. Ніжэйшая кляса атрымала 

ад Польшчы прыгон і няволю, астаўшыся пры сваёй 
беларускай мове і нацыянальнасці. Забіты і загнаны, 
пастаўлены ў стан «быдла», ён забыў нават, якую мову і 
якую нацыянальнасць ён захаваў. У яго цёмным 
розуме ўсё перапуталася і зьлілося. Пан, каталік і па- 
ляк -- з аднаго боку; мужык і «тутэйшы» -- з другога 
боку, сталі для яго розуму сынонімам. І да нашага 
часу астаўся гэты гістарычны перажытак, калі наш 
селянін лічыць, што пан, каталік і паляк -- гэта ёсьць 
словы, каторыя называюць адну і тую катэгорыю. 

Трэба зазначыць, што асобныя групы на Беларусі 
ў працягу данага пэрыоду не паддаваліся польскаму 
культурна-нацыянальнаму, рэлігійнаму і соцыяльнаму 
ўплыву. Завязалася нацыянальна-культурная і нацыя- 
нальна-соцыяльная барацьба. У барацьбе гэтай прынялі 
ўдзел так званыя царкоўныя брацтвы і казацтва. Бра- 
цтвы ўзялі на сябе заданьне быць павадырамі ў бараць- 
бе нацыянальна-культурнай, а казацтва павяло з 
вялікаю энэргіяю нацыянальна-сеоцыяльную барацьбу. 
І тая і другая барацьба аслабляла гаспадарства Рэчы 
Паспалітай і вяла яго да гібелі. 


БРАЦТВЫ НА БЕЛАРУСІ 


Брацтвы ў сваім далёкім мінулым даходзяць аж да 
паганскіх часоў, яны маюць свой корань у старажытных 
звычаях, якія калісь існавалі ў быце рускіх славян. 
Яшчэ ў часы сівога політэістычнага паганства ў нашых 
прародзічаў быў звычай сьвяткаваць свае сьвяты гра- 
мадою. На сьвяты сьпяваліся сьпевы-малітвы, сьпевы- 
падзякі, вадзіліся хараводы, рабіліся ігрышчы. Гэтыя 
ігрышчы зьбіралі да сябе жыхароў ня толькі аднэй 
сялібы. Часта, як кажа і летапісец, ігрышчы былі 
«межю селы». Разумеецца, што гэтае сьвяткаваньне 
грамадою магло існаваць толькі тады, калі існавала 
нейкая грамадзянская організацыя, якая давала маг- 
чымасьць сьвяткаваць разам. 

Калі прышло ў Полацкую Русь у свой час хрысь- 
ціянства, то яно не руйнавала паганства, а проста 
спаткалася з ім, як з фактам, і пачало паціху зжывацца 
і зьлівацца з ім. З новаю вераю да нашага продка пры- 
шлі новыя, нязнаныя дагэтуль багі: Хрыстос, Ільля, 
Улас, Ян, Мікола і г. д. Хутка гэтыя багі пачалі зьлівац- 
ца са старымі, добра вядомымі палачаніну багамі. Тое 
самае зрабілася і са сьвятамі. Сьвяты на пачэсту старых 

паганскіх багоў пачалі зьлівацца з новымі хрысьціян- 
скімі сьвятамі. Сьвята нараджэньня Хрыста зьлілося 
з сьвятам сонца -- каляды, сьвята Яна --з сьвятам 
сонца -- купалы, сьвята Ільлі -- з сьвятам бога маланкі 
і грому -- Пяруна і г. д. Усе гэтыя сьвяты ў новай 
рэлігіі адбываліся таксама пры грамадзе, як і раней. 
Як і раней, сьвяты павінны былі організавацца асоб- 
нымі таварыствамі. Гэтыя гурткі-таварыствы пачалі 
гуртавацца вакол парафіяльнай царквы і палажылі 
пачатак брацтвам. Брацтвы пачалі клапаціцца аб тым, 
каб у выдатнейшыя царкоўныя сьвяты з большаю пы- 
хаю адбывалася набажэнства і каб усе сябры брацтва 
ў гэтыя дні былі на сьвяце. Рабіўся агульны сход усіх 
братчыкаў, пасьля сходу варылася братчына, г. зн. мёд, 
якім і частаваліся як братчыкі, так і зазваныя на сьвята 
госьці. Воск, які заставаўся ад мёду, звычайна ці ахвя- 
роўваўся на царкву, ці ішоў на ўтварэньне брацкіх 
царкоўных сьвечак. Па гарадох у брацтвы часам злу- 
чаліся цэхавыя, профэсыянальныя організацыі, като- 
рыя мелі ня толькі рэлігійна-царкоўныя мэты, але і 
мэты сваёй профэсіі. У Вільні, напрыклад, з вельмі 
старажытных часоў было кушнэрскае брацтва, зьвяза- 
нае з цэхам, каторы вырабляў і гандляваў хутрамі 
(скурамі). Заснаваньне яго трэба аднесьці да першай 
палавіны ХУ сталецьця. Апроч яго былі яшчэ другія 
брацтвы: кажамякаў, шапачнікаў, сярмяжнікаў і нага- 
вічнікаў. Апошнія чатыры профэсіі складалі адзін цэх 
і адно брацтва. Майдэборскае права беларускіх гарадоў 
давала шырокія магчымасьці для організацыі цэхавых 
брацтваў. 

Такія організацыі былі і ў Заходняй Эўропе. Усім 
нам вядомае масонства вышла з такога і: профэсыяналь- 
на-царкоўнага таварыства. 

Брацтвы пры цэрквах захаваліся на Беларусі па 
вёсках амаль што да нашага часу. Іх організацыя і мэты 
добра вядомы ўсім, хто ня згубіў зьвязку з сучаснай 
нам вёскай. Братчыкі плацяць у касу таварыства грошы 
ці даюць ахвяры, як, напрыклад, воск, лён, палатно 
і г. д. У час набажэнства братчыкі трымаюць у руках 
брацкія сьвечкі; у асобныя дні брацтва закупляе мшу”", 
пасьля каторай робіцца брацкі абед. Калі хто з брат- 
чыкаў памірае, усе сябры брацтва павінны быць на 
хаўтурах. Адным словам, брацтвы, якія можна было 
спаткаць на вёсцы яшчэ перад апошняй вайной, мелі 
мэты, падобныя на мэты старажытных брацтваў. 

З канца ХХІ веку і асабліва ў ХУІІ сталецьці брац- 
твы пачынаюць пашыраць сваю працу, бяручы на сябе 
культурна-асьветныя і нацыянальныя заданьні. Пашы- 
рэньне братцваў пачалося ўжо з часоў рэформацый- 
нага руху на Беларусі. Ім прышлося дзеля абароны 
праваслаўнай веры зьвярнуць вялікую ўвагу на разь- 
віцьцё навукі, якая давала-б грунт для барацьбы з рэ- 
формацыйнымі тэорыямі. За рэформацыяй прышло на 
Беларусь узмацаванае, адроджанае каталіцтва з езуі- 
тамі на чале. Разам з каталіцтвам прышоў і нацыя- 
нальны польскі ўплыў. Былі ўтвораны дзьве вуніі 
(1569 і 1596 г.), каторыя накладвалі руку на незалеж- 
насьць Беларусі. Перад магнацтвам, нездаволеным злу- 
чэньнем і брацтвамі, сталі ўрэшце нацыянальна-куль- 
турныя і політычныя заданьні. Трэба было абараняць 
Беларусь як самастойную адзінку, з сваім асобным 
нацыянальна-культурным тварам. 

Найраней пачынае шырокую працу Львоўскае брац- 
тва. За ім выступае на шлях шырокай грамадзянскай 
працы Віленскае брацтва. У ХУІІ сталецьці вядомы 
брацтвы ў Магілеве, Воршы, Асьціславе, Слуцку, Мен- 
ску, Полацку, Віцебску, Шклове, Крычаве і г. д. Най- 
больш брацтвы працуюць па гарадох, дзе сконцэнтрава- 
ліся культура і капітал. Майдэборскае права дае маг- 
чымасць для шырокай і бязупыннай організацыі 
брацтваў. 

Сябром брацтва, апроч сяброў цэхаў, меў права быць 
усякі дарослы грамадзянін. У склад брацтваў, апроч 
мяшчан, уходзілі такім спосабам людзі і другіх станаў. 
Па вёсках сюды ўходзіла сялянства. Вельмі часта ў 
складзе і нават на чале брацтваў стаялі прадстаўнікі 
літоўска-беларускай магнатэрыі, якая была ў політыч- 
на-рэлігійнай опозыцыі да шляхты польскай і карыс- 
тала брацтвы для сваіх незалежніцкіх мэт. Юрыдычна 
сябры іх лічыліся роўнымі. На брацкіх сходах і за 
брацкім сталом радавіты шляхціц-магнат не павінен 
быў мець ніякіх прывілеяў параўнаўча з сябрамі, вы- 
ходзячымі з ніжэйшых соцыяльных груп. Зразумела, 
што гэтая роўнасьць была формальнаю роўнасьцю, 
каторая зьнікала, калі справа пераходзіла ў жыцьцё. 
Заможнейшыя братчыкі былі апякунамі і рукаводніка- 
мі ніжэйшых элемэнтаў брацтва, якія ад іх залежалі. 
Маючы на чале сваім опозыцыйную магнатэрыю, 
брацтвы маглі праз яе рабіць уплыў на сойм, маглі ка- 
рыстаць з тых праў, якія давала дзяржава шляхціцам. 

Шляхціц ці магнат-братчык у Вальным Сойме і на сой- 
міках быў абаронцаю політычных, нацыянальна-куль- 
турных інтарэсаў братчыкаў, мяшчан і сялян, кары- 
стаючы іх для сваіх політычных незалежніцкіх мэт. 

З усіх бакоў, як з боку самых праваслаўных, так 
і з боку протэстантаў, мы маем весткі аб адсутнасьці 
адукацыі і нават бязграматнасьці духавенства. Васіль 
Цяпінскі, вядомы нам перакладчык эвангэльля на бе- 
ларускую мову, гаворыць, што праваслаўныя сьвя- 
шчэньнікі не атрымліваюць аніякай адукацыі і нават 
не разумеюць славянскай мовы, якой напісаны сьвя- 
тыя кнігі і ў якой адпраўляецца набажэнства. Брацтвам 
прышлося і найперш ад усяго зьвярнуць сваю ўвагу 
на гэты недахват жыцьця. Трэба было даць асьвету 
цёмным пастырам чалавечых душ, каб праз іх трымаць 
у сваіх руках масы. Для гэтай мэты трэба было ўтва- 
раць школы і друкаваць кнігі. Брацтвы і асобныя брат- 
чыкі заснавалі на Беларусі шмат школ і друкарань, ка- 
торыя працавалі ў процівагу каталіцка-польскім шко- 
лам ідрукарням езуітаў. Асабліва многа зрабіў у гэтым 
кірунку князь Канстантын Астроскі. Яго багацтвы далі 
яму магчымасьць заснаваць для Беларусі вышэйшую 
духоўную школу ў г. Астрозе. Там-жа, пры духоўнай 
акадэміі, ён заснаваў вялікую кнігарню і добра абстаў- 
леную друкарню. Вельмі цяжка было набраць профэ- 
сароў для беларускай вышэйшай школы. У беларускім 
грамадзянстве ня можна было знайсьці патрэбны лік 
вучоных людзей. Юзуітаў таксама, па погляду Астроска- 
га, ня можна было запрашаць на профэсарскія ка- 
тэдры, каб ня ўпусьціць каталіцка-польскага ўплыву 
на студэнтаў. Не шкадуючы вялікіх коштаў, Астроскі 
выпісваў выдатных вучоных з Грэцыі і з Нямеччыны, 
і навука акадэміі расходзілася ня толькі па Беларусі, 
але прасочвалася ў Маскоўскае гаспадарства, зьяві- 
ліся школы і друкарні па другіх гарадох Беларусі. 
Асобныя братчыкі і цэлыя брацтвы, бяручы прыклад 
з Астроскага, таксама не шкадавалі коштаў на пашы- 
рэньне асьветы і адчынялі школы. 

Вышэй гаварылася, што даўней на Беларусі быў 
пашыраны звычай так званага патранату заможных 
асоб і ўстаноў над цэрквамі і манастырамі. Часта па- 
транат быў у руках такіх асоб і ўстаноў, каторыя кары- 
сталі з гэтага патранату для сваіх уласных асабістых 
мэт. Разумеецца, такі патранат царква лічыла шкадлі- 
вым для сваіх інтарэсаў. Вось брацтвы і пачалі клапа- 

ціцца аб тым, каб патранат узяць у свае рукі, бо, маючы 
патранат над цэрквамі, манастырамі, брацтвы маглі 
рабіць вялікі ўплыў на жыцьцё царквы, а праз яе на 
шырокія колы грамадзянства. Патранат брацтваў і асоб- 
ных братчыкаў у ХХІІ сталецьці ўжо пашырыўся на 
многія цэрквы і манастыры. Вядома, напрыклад, што 
адзін толькі князь Астроскі быў патронам больш як 
600 царквей. Патронамі былі і другія братчыкі-мас- 
наты з літоўска-беларускай політычнай опозыцыі, менш 
заможныя, чым Астроскі. Калі царква ці манастыр 
не маглі атрымаць такога заможнага і багатага брат- 
чыка, як Астроскі, то апеку над ёю бралі другія пара- 
фіяне, каторыя для гэтай мэты складалі брацтва і ўхо- 
дзілі ў сувязь з другімі брацтвамі. Лік брацтваў усё 
павялічваўся, шмат людзей з мяшчанскага і нават 
сялянскага станаў было ўцягнута ў гэтую ўтвораную 
жыцьцём організацыю. Паміж асобнымі брацтвамі 
йшлі жывыя зносіны, багацейшыя організацыі рабілі 
матэрыяльную дапамогу бяднейшым. Каб мець боль- 
шую моц, брацтвы прагнуліся атрымаць ад патры- 
архаў так званую стаўрапігіяльнасьць. Сутнасьць стаў- 
рапігіяльнасьці была ў тым, што ўстановы, што мелі 
яе, былі непадлеглымі ў адносінах да ўлады епіскапаў. 
Гэтая непадлегласьць давала права вольнай крытыкі 
епіскапаў, а ў некаторых выпадках -- нават права 
ўмешвацца ў чыннасьць епіскапаў. Выдатнейшыя брац- 
твы, як, напрыклад, Львоўскае і Віленскае, стаўрапі- 
гію атрымалі. 

У ХУП сталецьці чыннасьць брацтваў дашла да 
вышэйшай ступені свайго разьвіцьця. Гэта былі моц- 
ныя і вельмі багатыя організацыі. Багацьці іх склада- 
ліся як з грошай, так і наогул з рухомай і нярухомай 
маемасьці. Бяднейшыя сябры брацтваў укладалі ў касу 
невялічкія ахвяры, затое багатыя сябры на патрэбы 
брацтваў апісвалі вялікія сумы, вялікія каштоўныя 
будынкі і шмат зямлі. Лік брацтваў з году ў год павя- 
лічваўся, і яны пакрылі тэрыторыю Беларусі даволі 
густою сеткаю. Пытаньні, каторыя ставіліся на агуль- 
ных сходах брацтваў, датычылі ня толькі хатняга, уну- 
транога жыцьця організацыі. Часта тут ставіліся і раз- 
глядаліся пытаньні, каторыя мелі агульна-дзяржаўны 
і агульна-грамадзянскі характар. Грунтоўнейшым 
і часьцейшым з гэтых пытаньняў было пытаньне аб 
абароне праваслаўнай веры і беларускай нацыяналь- 
най культуры, як веры і культуры тых соцыяльных 

груп, каторыя былі большасьцю ў складзе брацтваў. На 
пастаноўку і абарону гэтага пытаньня брацтвы выдзя- 
лялі з сябе энергічнейшых, разумнейшых і вучонейшых 
людзей. Яны часта станавіліся на чале работы ў брац- 
твах і працавалі словам, пяром і друкарскім станком. 
Жыва йшла праца ня толькі рэлігійная, але і культурна- 
нацыянальная, якая стала ў зьвязак з рэлігійнаю. З го- 
раду яна пашыралася і на вёску, адбіваючыся на вяс- 
ковым, больш сьвядомым элемэнце насяленьня. 

Але барацьба была няроўная. З захаду йшоў ня 
толькі культурны, але і політыка-соцыяльны ўплыў. 
У польскі бок пачынае цягнуць вышэйшая магнацкая 
кляса беларускага грамадзянства, манячыся «воль- 
нымі хрысьціянскімі правамі каруны Польскай», ка- 
торыя даюць ім экономічную карысьць. Політыка- 
культурная опозыцыя беларуска-літоўскага магнацтва 
зьнікае; бо яна непрактычна для магнатаў. На кожным 
кроку мы спатыкаемся з такімі здарэньнямі, што сыны 
і ўнукі вядомых магнатаў-братчыкаў ужо пераходзяць 
у той політыка-культурны лягер, з якім змагаліся ў 
ранейшыя часы іх бацькі і дзяды (Астроскія, Хадке- 
вічы і др.). З цягам часу ўсё больш і больш культурныя 
сілы з вышэйшых станаў адрываюцца ад тэй працы, 
якая іх цікавіла і здавальняла. Магнацка-шляхецкая 
беларуская інтэлігэнцыя кідае культуру працоўных 
мас народу, да якога яны належалі, і паварочвае ў 
польскі бок. На варце беларускай культуры асталіся 
«худыя і няслаўныя» клясы грамадзянства, каторыя 
разам з тым узялі на сябе і соцыяльную опоЗзыцыю. 


КАЗАЦТВА НА БЕЛАРУСІ 


Брацтвы рабілі на Беларусі нацыянальна-культур- 
ную, а часткаю і політычную работу. На чале гэтай 
работы стаяла сьвядомая, інтэлігэнтная частка грама- 
дзянства. Няграматныя і няпісьменныя масы ўцяс- 
валіся ў брацкую організацыю як пасыўны матэрыял. 
Яны жылі сваім цяжкім працоўным жыцьцём. Разь- 
віцьцё шляхецкіх вольнасьцяй лажылася вялікім ця- 
жарам на рабочыя масы ў форме соцыяльнага ўціску 
й прыгону. Апроч таго, працоўныя масы, асабліва ся- 
лянства, разам з соцыяльна-экономічным уціскам пе- 
ражывалі ўціск рэлігійны і нацыянальны. Апалячаны 
і акаталічаны магнат-шляхціц быў для працоўнай му- 
жычай масы вяльможным панам і пражорлівым пры- 

гоншчыкам. У яго руках было жыцьцё працоўнай 
масы, каторая была залежнаю ад яго з усіх бакоў. 

Ня маючы сілы змагацца з панам, мужык уцякаў 
ад яго туды, дзе аблогам ляжалі вольныя землі, куды 
панекая дзяржава яшчэ не працягнула сваіх рук,-- 
на поўдзень, у шырокія дняпроўскія стэпы. Там толькі 
станавіўся ён вольным чалавекам, казаком. З цягам 
часу ўсё больш і больш народу шукала паратунку ад 
уціску на поўдні, і к пачатку ХХІІ сталецьця паўднё- 
выя стэпы на сваім абшары сабралі вялікую грамаду 
казацкага люду. Казацтва, якое злажылася на паўднё- 
вай Украіне Рэчы Паспалітай, атрымала назву ўкра- 
інскага. 

Казацтва ня ёсьць зьявішча, выключна датычачае 
жыцьця Рэчы Паспалітай. Казак заўжды бывае там, дзе 
мужык ня мае магчымасьці бароцца з панам іначай, 
як толькі ўцякаючы ад яго панскай ласкі і апекі. Апроч 
вышэйназванага казацтва ўкраінскага мы на палуднё- 
вым усходзе ведаем яшчэ казацтва прыволскае і пры- 
донскае, каторае адначасна злажылася на паўднёвай 
акраіне Маскоўскага гаспадарства. Яно таксама зла- 
жылася з паднявольнага экономічна і соцыяльна-пры- 
гнечанага люду, каторы ўцякаў ад соцыяльнай і полі- 
тычнай няволі Маскоўскага царства, каб зрабіцца воль- 
ным чалавекам. Калі казак прыволскі і донскі абураўся 
проці свайго гаспадарства з прычын політыка-соцы- 
яльных, то казак украінскі, забраўшы ў свой склад 
беглых мужыкоў і з Беларусі, абураўся з прычын ня 
толькі політычна-соцыяльных, але і з прычын рэлігій- 
ных і нацыянальных. Яма паміж заходнім казаком 
і гаспадарствам была куды глыбей, чым яма паміж 
гаспадарствам і ўсходнім казаком. Вось чаму казацкі 
протэст на захадзе быў такім моцным, бязупынным 
і крывавым. Казакі ня былі зусім аднароднаю масаю. 
Яны ў сваю чаргу дзяліліся на дзве групы. Частка іх 
складалася з людзей (часта нават беглых шляхціцаў 
і мяшчан), каторыя на поўдні занялі добрыя землі, па- 
будаваліся і выдзелілі з сябе казацкага старшыню, ка- 
торы звычайна пападаў у польскія рэестры. Але гэтая 
частка лічэбна ня была вялікая. Казацкая маса склада- 
лася-з беднаты, якая найчасьцей ня мела ні кала ні 
двара. Яны жылі з паляваньня, рыбалоўства, паходаў, 
адным словам, «казакавалі». Часам яны абсаджваліся 
на зямлю і займаліся земляробствам і разводзілі быдла. 
Але іх дробная гаспадарка сталаю ня была як за адсут- 

насьцю інвэнтара, так і затым, што акраіна гаспадар- 
ства ня была забясьпечана ад паўднёвага ворага -- 
татарына і турка. Вельмі часта толькі ўрад нават да- 
паручаў казаком абарону граніц. 

Казацкія паўстаньні проці соцыяльна-экономічнага, 
нацыянальнага і рэлігійнага ўціску ў Польскай дзяр- 
жаве пачаліся яшчэ з канца ХХІ сталецьця. Лепшыя 
польскія каралі разумелі, якую небясьпеку нясуць гас- 
падарству гэтыя казацкія паўстаньні. Апроч таго, у іх 
магла вынікаць і думка аб тым, каб з дапамогаю казац- 
тва ўзмацніць свае правы ў адносінах да шляхты, ка- 
торая абмежавала ўладу караля. Так адносіўся да ка- 
закоў Уладыслаў ІЎ (1632--1648). Ён лічыў, што ка- 
зацтва ёсьць сіла, з катораю каралю парываць ня трэба, 
што ён можа выбраць адтуль патрэбныя яму замож- 
нейшыя элемэнты, калі гэта будзе трэба. 

Ёсьць паданьне, што аднаго разу казакі прыслалі 
да Ўладыслава сваіх паслоў, каб паскардзіцца на тыя 
крыўды, якія над імі ўчыняюцца. Кароль, выслухаўшы 
казацкіх паслоў і ня маючы рады абараніць іх пару- 
шаныя інтарэсы, быццам сказаў ім: «Вы маеце шаблі, 
самі абараняйце свае правы». Разумеецца, казакі веда- 
лі гэтае і без караля, але словы караля толькі падкрэсь- 
лілі для іх немагчымасьць згоднага сужыцьця Поль- 
шчы з вольным казацтвам. Цікава яшчэ зьвярнуць 
увагу на адно здарэньне. Заходняе казацтва, бяручыся 
за шаблю, казала, што яно хоча ратаваць сябе і караля 
з панскай «ляскай няволі». Такія самыя думкі былі і ўва 
ўсходняга маскоўскага казацтва. Вядома, што такія 
прадстаўнікі ўсходняга казацтва, як Разін і Пугачоў, 
лічылі сваім ворагам не цара, а баяр і дваран, ад улады 
каторых яны хацелі вызваліць і сябе і цара. Гэты на- 
строй як заходняго, так і ўсходняга казацтва паказвае 
нам, што абураны мужык, зрабіўшыся паўстанцам- 
казаком, мала цікавіўся політычнымі мэтамі і пы- 
таньнямі; ён змагаўся, больш стоячы на соцыяльна- 
экономічным, чым на політычным, грунце. Маскоўскі 
казак змагаўся з баярынам-памешчыкам і купцом, 
а ўкраінскі казак -- з панам, каторы адначасна быў 
палякам і каталіком. 

Казацкія паўстаньні на Украіне пачаліся яшчэ з кан- 
ца ХХІ сталецьця. На чале казакоў сталі атаманы -- 
Касінскі, Лабада і Налівайка. З мечам і агнём урываюц- 
ца казакі ў польскія землі, у сябе на Украіне зьні- 
шчаюць шляхту, вызваляюць з прыгону мужыкоў і ро- 

бяць іх вольнымі казакамі. Польскі ўрад ня мог спыніць 
гэтага паўстаньня. Казакі абралі сабе гэтмана Пётру 
Сагайдачнага, каторы стаў дзяржаўцам усёй Украіны. 
Усё гэтае, разумеецца, не спадабалася паляком, і пры 
першым здарэньні яны зноў пачалі рабаціць казакоў. 
Казакі на гэта зноў адказалі паўстаньнямі ў пачатку 
ХУП сталецьця. На чале казакоў сталі атаманы -- Та- 
рас, Паўлюк і Астраніца. Многа гадоў Польшча і Украі- 
на паліліся агнём і заліваліся крывёю. Урэшце пера- 
маглі палякі. Паўлюк і Астраніца папаліся ў польскі 
палон. Атрымаўшы верх, польскі ўрад стаў рабіць на 
Украіне свае парадкі. Казакоў пакінулі толькі б тысяч, 
запісаўшы іх у так званыя рэестры, адабралі ад іх сама- 
кіраваньне, начальнікамі над імі паставілі польскіх 
паноў. Рэшту казакоў зрабілі зноў мужыкамі. Усё гэтае 
адбылося ў 1638 годзе. 

Толькі 10 год трымалі казакі гэтую няволю. У 1648 
годзе яны зноў падняліся, як адзін чалавек, пад кіраў- 
ніцтвам вядомага атамана Багдана Хмяльніцкага. Пад 
яго сьцяг сабраліся як рэестраўцы, так і казакі, папаў- 
шыя зноў у няволю. Зьбіраліся наўкол яго і мужыкі, 
уцёкшыя ад прыгону з усёй Украіны і Беларусі. З вя- 
лікаю збройнаю сілаю йшоў Хмяльніцкі на помсту ў 
Польшчу, маючы на мэце выбіць з панскай няволі як 
казакоў, так і просты народ. Насустрэч яму былі высла- 
ны польскія войскі, каторыя ён разьбіў -- першы раз 
пры Жоўтым Водах, другі раз пад Корсунем. Пад Кор- 
сунем казакі ўзялі ў палон польскіх гэтманаў Калі- 
ноўскага і Патоцкага. Гэтыя пабеды Хмяльніцкага 
адгукнуліся на Беларусі мужыцкім паўстаньнем: пад 
кіраўніцтвам рэестраўцаў мужыкі пачалі паліць пан- 
скія двары, біць паноў і зьневажаць ксяндзоў. Каб пе- 
рамагчы Хмяльніцкага, у Польшчы было склікана 
«паспалітае рушэньне». Сабралося 40 тысяч шляхты, 
за імі йшло каля двухсот тысяч слуг з лёгкім аружжам 
і цягнуліся панскія вазы і карэты. Рушэньне дашло да 
Пілавіц і адсюль уцякло, нават ня біўшыся з казакамі. 
Першымі ўначы пабеглі начальнікі, за імі ўся шляхта, 
пакінуўшы свой абоз казаком. Дашло да таго, што Поль- 
шча павінна была прасіць згоды. Згода была зроблена 
на такіх умовах: 40 тысяч казакоў павінна трымаць 
Польшча сваім коштам; на Украіну ня могуць быць 
уведзены польскія войскі; праваслаўная вера мае правы 
пяршынства і «візівіты»”” ня могуць жыць і адчыняць 
свае ўстановы на тэрыторыі Украіны; урадавыя пасады 

аддаюцца выключна толькі праваслаўным; Кіеўскі пра- 
васлаўны мітрополіт атрымлівае ў польскай вышэйшай 
палаце (сэнаце) месца, як і каталіцкія біскупы, і г. д. 

Такая згода не здаволіла ні польскі ўрад, ні масы 
казакоў і мужыкоў. Польскі імпэрыялізм ня мог супа- 
коіцца, згубіўшы паўднёвыя тэрыторыі, каторыя колё- 
нізавала шляхта Польшчы. Мужыкі зноў забурыліся, 
бо ў Польшчы сіла прыгону ня была зьменшана. Апроч 
таго, сярод казакоў зьяўлялася новая дробная шляхта, 
каторая пачала накладаць руку на казакоў, каторыя 
масаю не ўвашлі ў склад новай украінскай шляхты. 
Хмяльніцкі таксама бачыў, што палажэньне яго ня 
моцнае як з боку Польшчы, так і з боку казацкага. 

Хутка зноў пачынаецца змаганьне Хмяльніцкага 
з палякамі. Яно цягнецца 4 гады і канчаецца тым, 
што Хмяльніцкі, шукаючы ратунку ад Польшчы і баю- 
чыся абаперціся рашуча на паўстаўшыя нізы, падаецца 
пад апеку Маскоўскага гаспадара Аляксея Міхайлавіча 
(1654 г.). Польшча, такім спосабам, сваёю політыкаю 
адкінула ад сябе такую багатую тэрыторыю, як Украіна. 

Казацкія паўстаньні на Украіне маюць адносіны ня 
толькі да гісторыі Украіны, Польшчы і Масквы, але і да 
гісторыі Беларусі, бо ў складзе ўкраінскага радавога 
простага казацтва быў значны процант казакоў, като- 
рых выгадавала беларуская вёска і выгнала з роднай 
хаты няволя на Беларусі. Трэба адзначыць, што паў- 
станьні на Беларусі ня мелі тэй моцы, як на Украіне, 
бо на Беларусі шмат было шляхецка-польскага элемэн- 
ту; тут увесь чае было згуртована шмат польскага 
войска на выпадак вайны з Масквою; для падгатоў- 
кі паўстаньня тут ня было шырокага паўднёвага стэпу, 
дзе казак меў ваяўніцкую практыку, змагаючыся з тата- 
рынам, і дзе ён мог, хаваючыся ад панскага ўраду, 
згуртавацца ў моцную збройную сілу. 

Усё-ж такі казацка-мужыцкія паўстаньні на Бела- 
русі былі. Яны ўцягвалі ў рух забітае прыгнечанае 
сялянства і нізы гарадзкога насяленьня. Лясы і балоты 
давалі магчымасьць паўстанцам гуртавацца і выносіць 
змаганьне з рэгулярнаю польскаю арміяю. 

Першае казацкае паўстаньне на Беларусі стаіць 
у зьвязку з паўстаньнем Хмяльніцкага. Весткі аб раз- 
громе шляхецкага войска пры ўКоўтых Водах і Корсуні 
дашлі да цёмных вясковых куткоў Беларусі. Усе, хто 
ня мог зносіць соцыяльна-рэлігійнага і нацыянальнага 
ўціску, пачалі гуртавацца. На чале першых паўстанцкіх 

груп стаў Антон Нябаба. Да яго ў хуткім часе сталі 
падходзіць другія паўстанцкія групы. З атаманаў гэтых 
груп можна назваць Галавацкага, Няпаліча і Хвэську. 
Згуртавалася ўзброеная сіла каля 80 тысяч чалавек. 
Усё Папрыпяцьце запалілася вялікім полымем паў- 
станьня. Беларускае сялянства падтрымлівала казакоў 
харчамі і грамадамі прылучалася да паўстанцаў. Спа- 
чувала руху і мяшчанства, каторае вельмі часта стана- 
вілася на чале яго, маючы на мэце скінуць з сябе яр- 
мо панскага фэўдалізму. Такія гарады, як Старадуб, Го- 
мель, Лояў, Брагін і Пінск, адчынілі казацкаму войску 
свае брамы. Асабліва многа крыві пралілося ў Пінску, 
дзе паўстанцы выразалі ўсіх шляхціцаў, палякаў, не 
шкадуючы нават старых, малых і жанок. Вялікія спу- 
сташэньні і збойствы былі зроблены паўстанцамі пад 
Магілевам, Мсьціслаўлем і па другіх гарадох, каторыя 
прылучыліся да паўстаньня. 

Чуткі аб паўстаньні казакоў і мужыкоў разышліся 
па ўсёй Беларусі і Польшчы. Ніжэйшыя станы, якія 
спадзяваліся дабіцца лепшай долі, спачувалі ім. Шлях- 
та глядзела на паўстаньне са страхам і абурэньнем. 
Як толькі ў Польшчы даведаліся аб казацкім і мужыц- 
кім руху на Беларусі, то ўрад сабраў армію і дапару- 
чыў змаганьне з паўстанцамі літоўска-беларускаму гэх- 
ману Янушу Радзівілу, прадстаўніку магнацкай фа- 
міліі, каторая была асабліва зацікаўлена экономічна 
тым, што рабілася на Беларусі, бо тут была большасьць 
радзівілаўскіх вялізарных маёнткаў. На тэрыторыі паў- 
станьня былі прысланы вялікія ўзброеныя сілы. Да іх 
далучаліся атрады мясцовай шляхты. Пашла барацьба, 
каторая была вельмі крываваю, Абодвы лягеры біліся 
да апошняга, ведаючы, што літасьці ні з таго, ні з дру- 
гога боку ня будзе. Балоты і лясныя гушчары Белару- 
сі, недаступныя для рэгулярнай арміі, доўга баранілі 
казацкае паўстаньне ад разгрому. Наймацней трымалі- 
ся казакі ў Пінску. Сюды былі зграмаджаны ўрада- 
выя войскі; горад быў абложан навокал так, што нельга 
было ні з яго выйсьці, ні ў яго ўвайсьці. Доўга 
трымаліся паўстанцы, ведаючы, што літасьці над імі 
ня будзе. Урэшце Пінск быў такі ўзят прыступам, зруй- 
наваны і заліты крывёю абаронцаў. Казацкае паўстань- 
не і ў другіх часьцях Беларусі было задушана, але не 
надоўга. Праз некалькі месяцаў дашлі да беларускага 
мужыка чуткі аб тым, што Хмяльніцкі разьбіў польскае 
шляхецкае войска пад Пілавіцамі. Зноў заварушыўся 

працоўны люд. ііа вёсках хадзілі якіясь невядомыя 
людзі, каторыя гаварылі, што іх паслаў сюды сам баць- 
ка-атаман Хмяльніцкі. Гаварылі яны, што польская 
шляхта хоча забіць караля, каторы стаіць на баку му- 
жыкоў, што, забіўшы караля, шляхта пачне рэзаць 
мужыкоў, што казакі паднялі паўстаньне на абарону 
праў толькі адных мужыкоў. Пачалі зьяўляцца сьля- 
пыя старцы-лірнікі, каторыя, сьпяваючы аб цяжкай, га- 
ротнай долі селяніна, клікалі яго на змаганьне за 
волю і веру і нацыянальнасьць. Мужыкі радзіліся па- 
між сабою, гуртаваліся, бралі ў рукі сякеры, косы і йшлі 
ў лясы і балоты, каб адтуль рабіць напады на сваіх 
ворагаў. Зноў Беларусь запалілася полымем паўстань- 
ня. Казацкія сілы расьлі. Паўстаньне пашыралася ня 
толькі па вёсках. Мяшчане, бачачы, што шляхта стаіць 
ім папярок дарогі, таксама прынялі ўдзел у паўстаньні. 
Паўсталі такія гарады: Слуцак, Быхаў, Чорнабыль, 
Магілеў, Рэчыца, Мазыр, Бабруйск і інш. Януш Радзі- 
віл, сабраўшы войска, пачаў барацьбу з казацтвам і 
паўстаўшымі мужыкамі і мяшчанамі. Лічбовая перава- 
га была за паўстанцамі, затое ў іх ня было добрай 
організацыі. Асобныя групы біліся кожная за сябе, ня 
ведаючы часам, што блізка ёсьць другія групы паўстан- 
цаў. Хоць і з вялікаю патугаю, але Радзівіл справіўся 
з паўстаньнем. У яго рукі папалі ўсе гарады. Найбольш 
бараніліея Рэчыца і Мазыр. На чале паўстанцаў Мазыра 
стаяў казацкі палкоўнік Міхаленка. Некаторыя гарады 
хоць і здаліся палякам, але праз нейкі чае зноў пады- 
маліся на барацьбу. Так, напрыклад, падняўся Баб- 
руйск. Мяшчане Бабруйску, бачачы, што для іх няма 
ўжо ратунку, парашылі здацца на міласьць палякаў. 
Тады правадыры паўстаньня, на чале каторых стаяў 
атаман Паддубіч, ведаючы, якія мукі іх чакаюць, за- 
перліся ў сваіх хатах, падпалілі іх і згарэлі там разам 
з сем'ямі і супрацоўнікамі па паўстаньні. 

Доўга ня мог гэтман Радзівіл спыніць паўстаньня. 
Сярод топкіх балот і густых непрыходных лясоў Бела- 
русі доўга існавалі вялікія групы паўстаўшых мяш- 
чан, мужыкоў і казакоў. Іх падтрымлівалі тыя му- 
жыкі, каторыя ня выходзілі з вёсак і ня губілі сва- 
ёй легальнасьці; прысылаў ім дапамогу з суседняй Ук- 
раіны й Хмяльніцкі. Часта гэтыя групы даходзілі да 
некалькіх тысяч людзей. Седзячы ў балотах, казакі ор- 
ганізавалі напады на рэгулярнае польскае войска і ра- 
білі вялікія збойствы па маёнтках ваколічнай шляхты. 

Але йшоў час, лік казакоў зьмяншаўся, панская сіла 
павялічылася, і рух казацкі на Беларусі спыніўся. Му- 
жык, падняўшы раней сваю галаву, пачаўшы барацьбу 
за лепшую долю, зноў упрогся ў сваё ярмо. 

К пачатку ХУПІ сталецьця Беларусь ужо не про- 
тэстуе. Вышэйшыя станы зрабіліся палякамі, ніжэй- 
шыя станы, застаўшыся беларусамі, жывучы ў зьдзеку 
і ў паднявольнай працы, ведалі толькі адно, што яны 
тутэйшыя «хлопы», што «хлопекую» маюць яны мову 
і нацыю, што жывуць яны гаротным, цяжкім жыцьцём. 


АГУЛЬНЫ ПОЛІТЫЧНЫ АБГЛЯД 


Люблінская вунія 1569 году, як мы ведаем, далу- 
чыла Літву і Беларусь у склад Рэчы Паспалітай Поль- 
скай. Літоўска-Беларускае гаспадарства павінна было 
перастаць існаваць незалежна. З гатага часу Беларусь 
жыве адным політычным жыцьцём з Польшчаю. 

Праз тры гады пасьля Люблінскай вуніі памёр апош- 
ні кароль з дому Ягайлавага, Зыгмунд ІІ Аўгуст. Гэта 
быў разам з тым і апошні насьледны кароль. З 1572 
году пачалася эпоха выбраных соймам каралёў. Кара- 
леўская ўлада часта перарываецца бескаралеўямі, ка- 
торыя цягнуцца ад сьмерці аднаго караля да абраньня 
яго заступніка. Бескаралёўі цягнуцца часам цэлыя гады 
і наносяць вялікую шкоду гаспадарству, аслабляючы 
цэнтральную дзяржаўную ўладу. 

На першы пачатак бескаралёўе цягнулася больш го- 
ду. Запоўнена яно політычным бязладзьдзем і анархі- 
яй. Шляхта разьбілася на некалькі партый, змагаю- 
чыся адна з другою наўкола пытаньня аб каралі. Кож- 
ная з партый дамагалася здабыць каралеўскую карону 
свайму кандыдату. Найбольш вядомымі і популярнымі 
з кандыдатаў на польскі каралеўскі пасад былі такія: 
Фёдар царэвіч Маскоўскі, сын Івана ІУ Грознага, Эр- 
нэст прынц Аўстрыйскі і Гэнрых Анжуйскі, прынц 
Францускі. Партыя Фёдара складалася з літвіноў і 
беларусаў, на чале яе стаяў менскі каштэлян Глеба- 
віч. Перагаворы з Грозным наконт Фёдара не далі ні- 
чога. Палякі патрабавалі, каб Фёдар зрабіўся каталіком 
і каб да Рэчы Паспалітай былі далучаны Смаленск і По- 
лацак. Грозны сьмяяўся з гэтага, гаворачы, што Фёдар 
«не красная девица», што пасагу яму не належыць; 
лепш няхай палякі дадуць яму Кіеў. Проці гэтай канды- 
датуры былі ўцекачы з Масквы -- Курбскі, Цяцерын, 

Сарыгозін і інш. Яны ведалі добра слабавольны харак- 
тар царэвіча Фёдара, поўную адсутнасьць у яго ня толь- 
кі політычнага, але й наогул звычайнага розуму, што 
гэта, па словах Грознага, «ня цар, а панамар». Яны 
разумелі, што,5 дзякуючы ўсяму гэтаму, каралём Поль- 
шчы быў-бы ня Фёдар, а яго бацька Іван Грозны, ад 
тэрору каторага яны і ўцяклі з Масквы. Не дагавары- 
лася панства і з Эрнэстам Аўстрыйскім, каторы выяў- 
ляў рашучы характар. Пасьля доўгіх размоў і перага- 
вораў быў абраны за караля Рэчы Паспалітай Гэнрых 
Францускі. Пракараляваў ён вельмі нядоўга (1573-- 
1574). Прыехаўшы ў Варшаву і пабачыўшы, што кара- 
ляваць у Рэчы Паспалітай ня так лёгка, як, напрыклад, 
у Францыі, Гэнрых праз б месяцаў неспадзявана для 
палякаў таемна ўцёк з Польшчы на сваю бацькаў- 
шчыну. Там ён хутка заняў каралеўскую пасаду пасьля 
сьмерці свайго старшага брата Карла ІХ. 

Зноў пачалося бескаралеўе, каторае пагражала за- 
цягнуцца на доўгі час. Толькі ў 1576 годзе каралём 
Польшчы быў абраны Сяміградзкі ваявода Стэфан Бато- 
ры (1576--1586). Гэта быў разумны і выдатны полі- 
тычны дзеяч і вельмі здольны ваяка. З вялікаю ка- 
рысьцю для Рэчы Паспалітай ён ваяваў з Масквою 
(працяг Лівонскай вайны 1579--1582). Уся вайна ад- 
былася на тэрыторыі Беларусі. Найраней войскі Рэчы 
Паспалітай былі пакірованы на Полацак, каторы ў па- 
пярэднія часы адышоў да Маскоўскага гаспадарства. 
Войскі аблажылі Полацак. Вясьці аблогу было вельмі 
цяжка: горад меў вельмі моцныя муры і замчышчы, 
апроч таго, была вельмі мокрая восень, каторая пера- 
шкаджала акопным работам і падвозу харчоў для арміі. 
Аблога зацягнулася. Ведаючы аб вялікіх багацьцях 
гораду, вэнгры, каторыя былі ў войску Баторага, паста- 
навілі першымі ўварвацца ў Полацак, каб добра пагра- 
баваць горад. Ня гледзячы на храбрую абарону, ім, 
урэшце, удалося дабіцца сваёй мэты, і Полацак быў 
узят. Баторы, паважаючы храбрасьць абароны, абяцаў 
тым, хто мае намер вярнуцца ў Маскоўшчыну, даць 
вольны выезд, а тым, хто захоча застацца, даць права 
вольнага жыцьця ў Полацку. Калі маскоўскія войскі 
безаружныя выходзілі з гораду, сам кароль даглядаў 
за тым, каб яго абяцаньне ня было парушана і каб ніхто 
не зрабіў яму якой крыўды. 

Пасьля выйсьця маскоўскіх войск пачаўся грабеж 
гораду. Найбольш грабавалі вэнгры. У час грабяжу 

загінула ад пажару вялікая і каштоўная полацкая кні- 
гарня. Сярод рукапісаў кнігарні загінулі такія цікавыя 
рукапісы, як, напрыклад, пераклад сьв. Пісаньня, на- 
пісаны рукою славянскіх апосталаў, братоў Кірылы 
і Мэфоды і летапісе Крывіцка-Полацкай зямлі. Да гэ- 
тага трэба яшчэ дадаць, што раней, калі Полацак ад 
Польшчы перашоў у рукі Івана Грознага, шмат чаго 
было вывезена ў Маскву. Усё гэта, зразумела, нанасіла 
вялікую шкоду Беларускай зямлі. 

Праз нейкі час войскі Стэфана Баторага ўзялі дру- 
гарадныя крэпасьці Сокал і Сугну, каторыя былі пабу- 
дованы Іванам Грозным, а таксама і гарады Вяліж, 
Усьвят і Вялікія Лукі. У 1582 годзе Баторы пачаў аблогу 
моцнай маскоўскай крэпасьці Пскову, каторай ён ня 
здолеў ужо ўзяць. Абедзьве дзяржавы пасьля некалькіх 
год змаганьня былі вельмі аслаблены вайною, і распача- 
ліся ўзаемныя перагаворы аб згодзе. Згода. урэшце, 
была падпісана тэю і другою стараною ў 1582 годзе. 
Маскоўскае гаспадарства павінна было прызнаць пера- 
могу Рэчы Паспалітай і аддало ёй усю Лівонію і гарады 
Полацак і Вяліж. 

Што датыча да Беларусі, то для яе гэтая вайна ка- 
рыснай не магла быць, бо руйнаваўся яе набытак, што 
добра відаць з разгрому Полацку. Яшчэ відней гэта 
стане, калі мы дабавім, што, згодна весткам сучасьні- 
каў, увесь край, больш чым на 50 вёрст вакол Полацку, 
зрабіўся за часы Лівонскай вайны лясною пушчаю. 
Зьніклі вёскі, зьніклі нівы, зьнік і чалавек, працаваўшы 
тут у ранейшыя часы. А гэты чалавек меў мазольныя 
рукі і быў беларускім селянінам і рабочым. Зноў пры- 
шлося многа гадоў працоўнаму люду будаваць жыцьцё, 
каторае было зруйнована імпэрыялістычнаю крываваю 
барацьбою Рэчы Паспалітай і Масквы. 

Па сьмерці Стэфана Баторага зноў пачалося беска- 
ралеўе, каторае цягнулася каля году. На пасад Рэчы 
Паспалітай магнатамі і шляхтай быў абраны Зыг- 
мунд ПІ Аўгуст (1587- 1632) са швэдзкай каралеўскай 
фаміліі Ваза. Гэта быў выхаванец і прыхільнік езуітаў, 
вельмі добры каталік і надта няздольны кароль. Ён 
даваў кірунак сваёй чыннасьці ня паводлуг політыч- 
ных, дзяржаўных мэт, а паводлуг свайго рэлігійнага 
настрою. Гісторыя адчыніла яму вялікія магчымасьці 
для ўплыву на жыцьцё Маскоўскага гаспадарства, але, 
дзякуючы сваёй някемнасьці політычнай, ён гэтых 
магчымасьцяй не скарыстаў як трэба. Масква якраз пе- 

ражывала смутныя часы, вялікую соцыяльную і полі- 
тычную разруху. На маскоўскі пасад быў абраны сын 
Зыгмунда Ўладыслаў. У разумнейшых політыкаў Рэчы 
Паспалітай, напрыклад, у вядомага гэтмана Жалкеў- 
скага, вынік цікавы плян утварэньня славянскага гаспа- 
дарства, у склад каторага ўвашла-б і Масква і на чале 
каторага стала-б Польшча. Зыгмунд сапсаваў увесь 
імпэрыялістычны плян свайго гэтмана сваёй упартай 
каталіцкай політыкай. Ён больш цікавіўся пашырэнь- 
нем каталіцтва, чым пашырэньнем тэрыторыі гаспа- 
дарства. 

У часы гэтага караля зноў на тэрыторыі Беларусі 
йшла крывавая вайна. З восені 1609 году да восені 1611 
году йшла аблога Смаленску, і Зыгмунд з вялікім вой- 
скам стаяў пад горадам, пакуль урэшце ня ўзяў яго. 
Само сабой разумеецца, што гэтая армія кармілася тым, 
што можна было ўзяць з Беларусі. Потым на працягу 
7 год праз Беларусь бесьперарыўна праходзілі войскі, 
каторыя йшлі ў Маскву і вярталіся адтуль у Польшчу. 
Усе гэтыя войскі таксама карміліся з Беларусі. Шмат 
народу было сарвана з тэрыторыі Беларусі як у рэгу- 
лярную армію, так і ў тыя прыпадковыя вайсковыя 
групы, каторыя з усіх канцоў цягнуліся праз Беларусь 
у Маскоўскае гаспадарства, каб там лавіць рыбу ў ка- 
ламутнай вадзе. Трэба думаць, што мала хто з іх вяр- 
нуўся да сваёй хаты. 

Толькі ў 1618 годзе ў невялічкай вёсцы Дзяўліне 
(каля Масквы і Тройца-Сяргееўскай лаўры) адбылося 
часовае замірэньне паміж Масквою і Рэчаю Паспалітаю. 
Па гэтым замірэньні Смаленск увашоў у тэрыторыю 
Рэчы Паспалітай. 

Але барацьба ня скончылася. Справа ў тым, што 
Ўладыслаў, абраны раней на Маскоўскі пасад, не хацеў 
адрачыся ад сваіх праў на Маскоўскае гаспадарства. 
З гэтым ня мог згадзіцца рускі цар Міхаіл Раманаў, 
абраны на Маскоўскую пасаду ў 1619 годзе. Калі кара- 
лём Польшчы зрабіўся вышэйназваны Ўладыслаў 
(У ладыелаў ІУ, 1632- 1648), змаганьне пашло зноў, 
і зноў гэтае змаганьне адбывалася на тэрыторыі Бе- 
ларусі. 

Моцнае Маскоўскае войска лікам у 32 тысячы лю- 
дзей пачало руйнаваць Беларусь і аблажыла Сма- 
ленск. На дапамогу Смаленску з Польшчы прышоў 
Уладыслаў з арміяй, каторы і прымусіў масквічоў 
здацца. Вайна цягнулася і далей, але ўжо бяз усякай 

карысьці для Уладыслава. Пасьля двух год (1632-- 
1634) вайны пачаліся перагаворы аб згодзе. Паслы Мас- 
квы і Рэчы Паспалітай зьехаліся на памежнай рэчцы 
Палянаўцы і падпісалі «вечную згоду». Смаленск і дру- 
гія гарады, згубленыя Масквою за часы смуты, заста- 
ліся зацьверджанымі за Рэчаю Паспалітаю. Уладыслаў, 
з свайго боку, адмовіўся ад праў на Маскоўскую паса- 
ду. Здаволілася Польшча, здаволілася і Масква, але 
аб інтарэсах зьнішчанай Беларусі ніхто не паклапа- 
ціўся. 

У палове ХУІІ сталецьця скончыўся казацкі рух на 
Украіне. Ён скончыўся тым, што Украіна, на чале ка- 
торай стаў казацкі рэестравы старшыня, паддалася пад 
«цара ўсходняга праваслаўнага». Дзеля гэтага ў часы 
кіраваньня польскага караля Яна Казімера (1648-- 
1668) і маскоўскага гаспадара Аляксея Міхайлавіча 
(1645-1676) зноў пачаліся войны паміж Масквою 
і Рэчаю Паспалітаю, а руйнавалася паводлуг звычаю 
зноў Беларусь, на тэрыторыі каторай ішло імпэрыялі- 
стычнае змаганьне. Руйнаваньне Беларусі йшло 17 год, 
з 1654 да 1667 году. 

У Беларусь увашло маскоўскае войска амаль што ня 
ў 200 тысяч людзей. Яно разьбілася на чатыры часьці. 
Першая армія, на чале каторай стаяў сам цар, пашла 
на Смаленск і аблажыла горад. Другая армія праз усю 
цяперашнюю Віцебшчыну пашла на Полацак, трэ- 
цяя -- на Магілеў, чацьвертая -- на поўдзень ад Магі- 
леву. Застагнала, задымілася ад надужыцьцяў і пажа- 
раў Беларусь, пакрылася крывёю чалавечаю. Уся пра- 
ца спынілася: што было здабыта цяжкай працаю -- 
руйнавалася. Найраней здаўся Смаленск, ваявода като- 
рага Піліп Абуховіч быў падкуплены маскоўскім зола- 
там. Цяпер былі насьцеж адчынены маскоўскаму вой- 
ску вароты на ўсю Беларусь, і яно пашло ўперад, зда- 
бываючы ўсё новыя мясцовасьці і гарады. Прашло не- 
калькі месяцаў, і ў руках маскоўскага гаспадара апы- 
нуліся гарады -- Магілеў, Віцебск, Менск, Горадня, Коў- 
на, Вільня і Трокі. У Троках быў забраны сілаю вядомы 
троцкі замак, каторага дагэтуль ніхто, нават і немцы ў 
свой час сілаю не маглі здабыць. І да нашага часу руіны 
гэтага замчышча сьведчаць аб працы маскоўскіх гар- 
мат. Усяго было ўзята Аляксеем Міхайлавічам больш 
чым 200 гарадоў, мястэчак і замкаў. Пасьля таго, як 
былі здабыты абедзьве сталіцы былога Літоўска-Бела- 
рускага гаспадарства -- Вільня і Трокі, Маскоўскі гас- 

падар пачаў тытулаваць сябе «ўсея Вялікія, Малыя 
і Белыя Русі Самадзержцам». 

У гэты самы час на Рэч Паспалітую з поўначы на- 
палі швэды, а з поўдня -- украінскія казакі. Гарады 
адзін за другім пераходзілі ў іх рукі. Польшча зусім 
гінула. Выратавалася гаспадарства толькі дзякуючы 
таму, што пачалася барацьба паміж швэдамі і маскоў- 
скім царом, каторы зрабіў замірэньне з палякамі і пачаў 
вайну са швэдамі, а Рэч Паспалітая ў гэты час крыху 
паднялася на ногі, і справы яе пашлі лепш. Калі зноў, 
пасьля замірэньня, Масква пачала вайну з Рэчаю Па- 
спалітаю, то ўжо яна ня мела вялікай для себе карысьці. 
Барацьба йшла з пераменным шчасьцем каля дзесяці 
год. Урэшце, змучаныя гаспадарствы павінны былі ў 
1667 годзе зрабіць у Андрусаве (недалёка ад Смален- 
ску) замірэньне на 13'/» год. 

Умовы замірэньня былі такія. Маскоўскі гаспадар 
адмовіўся ад Літвы і Беларусі, здабытых яго войскамі, 
але затрымаў за сабою Смаленск з акалічнымі землямі, 
каторыя былі адабраны ад Масквы ў смутныя часы. 
Да Масквы яшчэ адышла леваберагавая Украіна і на 
правым беразе Дняпра -- ВБіеў. Кіеў быў адступлен 
Маскве на два гады, але застаўся за ёю назаўсёды. 
Адзін з артыкулаў замірэньня даваў маскоўскаму гас- 
падару права заступніцтва за праваслаўных жыхароў 
Польшчы. 

У часы кіраваньня каралёў: Міхала Вішнявецкага 
(1669- 1673) і Яна Сабескага (1674-1696) барацьбы 
паміж Рэчаю Паспалітаю і Масквою ня было. Рэчы 
Паспалітай прышлося змагацца з туркамі. Каб атры- 
маць дапамогу Масквы ў гэтым змаганьні, Ян Сабескі 
ў 1686 г. згадзіўся падпісаць «вечную згоду» з Масквою 
на ўмовах Андрусаўскага замірэньня. Маскоўскі ўрад 
ужо адкрыта абвясьціў сябе патронам праваслаўных 
у Рэчы Паспалітай. У грамаце згоды абгаворана неда- 
тычнасьць праваслаўных епархій і пасьвячэньне епі- 
скапаў кіеўскім мітрополітам, каторы залежаў ад 
Масквы. Гэтыя артыкулы давалі маскоўскаму ўраду 
права ўмешвацца ў хатнія справы Рэчы Паспалітай. 

У часы кіраваньня караля Аўгуста ІІ (1697- 1733), 
сучасьніка Пятра Вялікага, на абшарах Беларусі, 
Украіны і Вялікарусі адбывалася добра вядомая ўсім 
Паўночная вайна. І тут паплацілася Беларусь за чужыя 
інтарэсы. Пётра, каб лепш падгатавацца да вайны ў 
сваіх межах, паслаў свае войскі на Беларусь, каб яны 

тут затрымлівалі швэдаў. З 1701 году аж да 1709 году 
Карл «увяз в Польше» і на Беларусі. Зноў руйнаваліся 
гарады і вёскі, зноў Беларусь была тэрыторыяй вайны. 
Расія карыстае са слабасьці Рэчы Паспалітай і ўмеш- 
ваецца на грунце папярэдніх трактатаў у хатняе жыць- 
цё аслабелага суседа. Вядома, што, па запатрабаваньні 
Пятра, Аўгуст ІІ ў 1720 годзе выдаў грамату, каторая 
забясьпечвала правы праваслаўнай беларускай епархіі. 

Па сьмерці Аўгуста ІІ рускія войскі прыходзілі на 
Беларусь і Польшчу, каб пасадзіць на каралеўскую 
пасаду яго сына Аўгуста ПІ (1788- 1764). Гаспадар- 
ства ў часы яго кіраваньня перажывае хатнюю анар- 
хію, будуючы сабе труну. Кароль, ня маючы моцы спы- 
ніць бязладзьдзе, жыве ў сваёй бацькаўшчыне, Саксо- 
ніі, толькі часамі наяжджаючы ў Варшаву. Рэлігійны 
ўціск на Беларусі праваслаўных і протэстантаў пры- 
мусіў іх шукаць абароны свайго права за межамі Рэчы 
Паспалітай. Беларускі праваслаўны архіепіскап Ягоры 
Коніскі, езьдзіўшы ў Расію на каранацыю Кацярыны ІІ, 
зьвярнуўся да яе з просьбаю аб абароне праваслаўнага 
насяленьня ў Рэчы Паспалітай. Тое самае рабілі прад- 
стаўнікі польскіх протэстантаў у заходніх нямецкіх 
дзяржавах -- Аўстрыі і Прусіі. Паступова падгатаўляў- 
ся той грунт, апіраючыся на каторы адбыліся падзелы 
Рэчы Паспалітай у часы апошняга яе караля Станіслава 
Панятоўскага, які караляваў пад імем Аўгуста ІЎ 
(1764--1795). 


КАНЕЦ РЭЧЫ ПАСПАЛІТАЙ 


Каля паловы ХУІІ сталецьця Рэч Паспалітая пе- 
ражывала стан поўнага развалу. Уся політычная ўлада 
ў дзяржаве была ў руках шляхты, каторая карыстала 
з свае політыка-соцыяльнай «залатой» вольнасьці толь- 
кі ў сваіх клясавых інтарэсах. Другія станы гаспадар- 
ства і нават кароль ня мелі ніякіх праў. Усё права было 
ў шляхты. Дашло да таго, што шляхта мела права скла- 
даць у гаспадарстве ваенныя саюзы для абароны сваіх 
клясавых інтарэсаў і праў (так званыя конфэдэрацыі) 
і законна падымаць бунт проціў караля (рокош), калі 
ён парушаў шляхецкія правы. Кароль не заставаўся 
ў даўгу ў шляхты. Каб абараніць сябе, польскі кароль 
павінен быў шукаць апоры пры чужаземных дварох, 
і чужаземныя дзяржавы атрымалі поўную магчымасьць 
умешвацца ў хатнія справы Рэчы Паспалітай. 

Шляхта з свайго боку папала ў рукі багацейшых 
сваіх прадстаўнікоў, каторыя і зрабіліся сапраўднымі 
гаспадарамі ў дзяржаве. Соймы ў апошнія часы не 
маглі зусім працаваць, дзякуючы прынцыпу адна- 
галоснасьці. Даволі было падкупіць ці ўгаварыць якога- 
колечы добра ўпартага пасла сойму, каб ён не згаджаў- 
ся з пастановаю сойму, і ён мог яе сарваць сваім «Уе- 
фо» -- «не позвалям» (Ііретгит ўебо). Пры такіх умовах 
можна было прыпыніць кожную рэформу, вельмі ка- 
рыесную для гаспадарства, каторая чамусь не спадаба- 
лася якому-колечы крыкліваму шляхціцу-паслу. 

У грамадзянскім жыцьці Польшчы таксама панава- 
ла поўнае бязладзьдзе. Магнаты вялі сапраўдныя войны 
паміж сабою і крыўдзілі як драбнейшую шляхту, так 
і другія станы грамадзянства. Шляхта наогул зьдзеква- 
лася і крыўдзіла мяшчан і мужыкоў. Каталікі рабілі 
ўціск над некаталікамі, так званымі дысыдэнтамі. Ды- 
сыдэнты ў адказ на ўціск, ня маючы абароны ад дзяр- 
жавы, павінны былі складаць конфэдэрацыі і зьвяр- 
тацца да чужаземнай улады. Суседнія дзяржавы, ра- 
зумеецца, карысталі з такога палажэньня Рэчы Пас- 
палітай. 

У 1767 годзе дысыдэнты (протэстанты, кальвіні- 
стыя і праваслаўныя) дзеля абароны сваіх парушаных 
каталіцкаю шляхтаю праў утварылі саюз з цэнтрам 
у Слуцку, так званую Слуцкую конфэдэрацыю. Гэтую 
конфэдэрацыю падтрымлівалі дзяржаўныя прадстаў- 
нікі Расіі, Прусіі і Аўстрыі. Калі сойм адмовіўся ўхва- 
ліць пастановы, якіх дамагаліся чужаземныя паслы 
і конфэдэрацыя, то ў Варшаву былі ўведзены рускія 
войскі, заарыштованы правадыры крайня каталіцкай 
партыі сойму, і сойм павінен быў здацца. У 1768 годзе 
сойм ухваліў пастанову, што ўсе дысыдэнты ў Поль- 
шчы не павінны прыгнятацца за іх рэлігійныя пера- 
конаньні і маюць тое самае права, што й каталікі. 
Расійскаму ўраду было дадзена права аберагаць правы 
дысыдэнтаў і сачыць за недатычнасьцю асноўных за- 
конаў Рэчы Паспалітай. Такім спосабам, Расія атры- 
мала як-бы протэктарат над Польшчаю. 

У адказ на гэта ўтварылася супраціўная конфэдэ- 
рацыя ў г. Бары, каторая паставіла сабе за мэту абаро- 
ну паменшаных, з яе погляду, праў каталіцтва і неза- 
лежнасьці сойму. І тая і другая конфэдэрацыі пачалі 
збройную барацьбу адна з другою. Барскія конфэдэ- 
раты, змагаючыся з праваслаўным насельніцтвам, ка- 

торае было ў большасці мужыцкім, выклікалі даволі 
шырокія паўстаньні так званых гайдамакаў (мужыкоў, 
што казакавалі ў правабярэжнай Украіне). Да гайда- 
макаў далучылася і дробная праваслаўная шляхта. 
На чале паўстаньня стаў запарожац Максім Жалязь- 
няк. Найкрывавейшым эпізодам паўстаньня была вя- 
домая Уманьская разьня. 

Калі разгарэлася паўстаньне і прыняло выразны 
соцыяльны кірунак, то паміж рускім урадам, каторы 
зьявіўся наводзіць парадкі, і Барскай конфэдэрацыяй 
адразу адбылася згода. Абедзьве стараны прыняліся 
за паўстанцаў. Пачалася расправа. «Рускі праваслаў- 
ны» ўрад абманам злавіў праваслаўнага Калезьняка 
і выслаў яго ў Сібір, пакараўшы раней «кнутом». Паў- 
станцаў і іх прыхільнікаў у паўстаньні вешалі і ката- 
валі. Вельмі пашыранай карай было адсекваньне рук і 
ног. Вялікі лік бязногіх і бязрукіх жабракоў на Бела- 
русі доўга сьведчыў аб гайдамацкім паўстаньні. А па- 
лажэньне Польшчы не паправілася, бо, расправіўшыся 
з паўстанцамі, Расія рукамі Суворава прыкончытла і з 
конфэдэратамі. 

Пасьля гэтага Прусія, Аўстрыя і Расія паставілі 
пытаньне аб зьмяншэньні Польшчы, каторая ня можа 
сама справіцца з сваімі землямі. Згода паміж суседзямі 
хутка адбылася. Прусія ўзяла сабе Памаранію і кава- 
лак Вялікай Польшчы -- тыя землі, каторыя былі 
паміж Прусіяй і Брандэнбургам, Аўстрыя прылучыла 
да сябе Галіцыю. Расія атрымала ваяводзтвы -- Магі- 
леўскае, Мсьціслаўскае і часьць Полацкага. З гэтых 
зямель былі зложаны тры провінцыі Пскоўскай губэрні 
(Дзьвінская, Полацкая і Віцебская) і Магілеўская губэр-- 
ня (провінцыі -- Магілеўская, Аршанская, Мсьціслаў- 
ская і Рагачоўская). Так адбыўся першы падзел Рэчы 
Паспалітай у 172 годзе. 

Падзеі 1772 г. прабудзілі рэформатарскі рух сярод 
разумнейшых слаёў шляхты Рэчы Паспалітай. У сваіх 
думках яны трымаліся тых ідэй францускай асьвет- 
най філёзофіі і літаратуры. Вялікая француская рэ- 
валюцыя 1189 году падняла іх політычны настрой 
і дала ім сьмеласьць задумаць рэформу Польшчы. 
Скарыстаўшы рэформатарскі настрой большасьці 
паслоў сойму, рэформацыйная партыя, на чале като- 
рай стаяў граф Патоцкі, правяла праз сойм новыя 
дзяржаўныя законы, вядомыя пад назвай констытуцыі 
3-га мая 1791 году. Гэтая констытуцыя была ўхвалена 

соймам бяз усякіх спрэчак уў адным пасяджэньні, што 
сьведчыць аб высокім пад'ёме патрыотычнага настрою 
паслоў сойму. 

Па новай констытуцыі прапанаваўся такі строй 
Рэчы Паспалітай. Законадаўчая ўлада належыць да 
двухпалатнага, пастаяннага сойму, каторы абіраецца 
на два гады. Выканаўчую ўладу мае кароль, ня вы- 
браны, як гэта было раней, а насьледны. Пастановы 
ў абедзьвюх палатах сойму ўхваляюцца не аднага- 
лосна, а большасьцю галасоў, дзякуючы чаму высоў- 
ваецца стары звычай Іібегит уеіо. Міністры нясуць 
адказнасьць перад соймам. Касавалася таксама права 
шляхты на ўтварэньне вольных конфэдэрацый. Шлях- 
та, як і раней, лічылася пануючым станам у дзяржаве. 
Мяшчане дасталі права пасылаць у сойм сваіх паслоў. 
Апроч таго, яны атрымалі права купляць зямлю па-за 
межамі гарадоў і праз зямляўласьніцтва збліжацца 
соцыяльна і політычна з шляхтаю. Буржуазія, такім 
спосабам, дастала нейкае права, што адпавядала за- 
пытаньням таго часу. Але палажэньне сялян зусім 
не зьмянілася. Прыгон астаўся, як і раней, ва ўсёй 
моцы. Толькі і было новага, што пану давалася магчы- 
масьць вызваляць мужыка ад прыгону і паляпшаць 
яго жыцьцё, калі на тое была яго добрая воля і панская 
ласка. Абвешчана была свабода веры, аднак-жа за 
каталіцтвам пакідалася палажэньне пануючай у гаспа- 
дарстве веры. Констытуцыя, апроч таго, абвясьціла поў- 
нае зьліцьцё Польшчы і Літоўска-Беларускага гаспа- 
дарства ў адзіны і непадзельны організм. 

Як мы бачым, новая польская констытуцыя ўтва- 
рылася пад уплывам вялікай францускай рэволюцыі. 
Праўда, яна вельмі далёка адышлася ад буржуазных 
яе запатрабаваньняў у бок старога фэўдалізму. Але 
і такая констытуцыя была не па густу звычайнай шля- 
хецкай масе. Скора шляхта для абароны сваіх пару- 
шаных констытуцыяй старых вольнасьцяй злажыла 
Тарговіцкую конфэдэрацыю, на чале каторай сталі 
Шчэнсны-Патоцкі, Браніцкі, Ржэвускі, Ажароўскі і 
інш. Яны, згаварыўшыся яшчэ раней з рускім урадам, 
зьвярнуліся да царыцы Катарыны з заяваю, што яна, 
на аснове пастановы сойму 1768 году, павінна абара- 
няць стары строй Рэчы Паспалітай. Разумеецца, рускія 
войскі ня прымусілі бябе доўга чакаць. Яны падтры- 
малі конфэдэратаў і занялі Варшаву. Прускі кароль з 
свайго боку, як-бы для спыненьня польскага бяз- 


162 


ладзьдзя, заняў сваімі войскамі заходнія провінцыі 
Польшчы. Зноў вынікла пытаньне аб компэнсацыі 
дзяржаў, каторыя патурбаваліся і зрабілі парадак у 
Рэчы Паспалітай. На гэты раз Расія й Прусія запатра- 
бавалі ў сойме, скліканым у Горадні, згоды на аддачу 
ім за фатыгу зямель. Пасьля бескарысных спрэчак з 
прадстаўнікамі «дапамогшых» дзяржаў паслы сойму, 
бачачы, што няма рады абараніць тэрыторыі ад захвату, 
замоўклі зусім. У такім нямым пасяджэньні сойм пра- 
сядзеў да глыбокай ночы. Гэтае маўчаньне было рас- 
тлумачана як згода, і адбыўся ў 1793 годзе другі 
разьдзел зямель Рэчы Паспалітай паміж Прусіяй і 
Расіяй. Прусія забрала Данцыг і Вялікую Польшчу, 
а Расія Валынь, Падолію і Менскую акругу. Астат- 
нія землі Рэчы Паспалітай былі абвешчаны формаль- 
на пад протэкторатам Расіі. Варшава была занята рус- 
кімі войскамі. 

Патрыоты, ня гледзячы на ўсе беды, каторыя абру- 
шаліся на Рэч Паспалітую, ня гледзячы на здраду 
з боку рэакцыйнай шляхты, не пакідалі сваіх плянаў 
аб тым, каб выратаваць сваю айчыну. Ня маючы маг- 
чымасьці працаваць адкрыта, яны павінны былі ўтва- 
рыць тайную організацыю і цэнтр яе перанясьці ў за- 
межныя землі. Мэтаю організацыі была барацьба за 
непадзельную і незалежную Рэч Паспалітую з консты- 
туцыяю 1791 году. Гэтыя організацыі былі і ў Польшчы, 
Літве і Беларусі. Яны працавалі сярод шляхты і мя- 
шчан. Да сялянскіх слояў іх праца амаль што зусім 
не даходзіла. 

Паўстаньне пачалося адразу пасьля другога разь- 
дзелу. У 1794 годзе паўстаньнем былі ахоплены такія 
гарады, як Кракаў, Варшава, Вільня і Горадня. У Вар- 
шаве пасьля таго, як яна была захоплена паўстан- 
цамі, злажыўся Часовы Урад, каторы абвясьціў вайну 
Расіі і Прусіі. Дыктатарам і галоўным начальнікам 
над усімі збройнымі сіламі быў абраны Тадэуш Кась- 
цюшка, вядомы яшчэ раней як абаронца констытуцыі 
1791 году ад Тарговіцкай конфэдэрацыі. Сын дроб- 
нага шляхціца на Беларусі, ён вучыўся раней у Бярэсь- 
ці, потым у вайсковай школе Чартарыйскага ў Варшаве, 
адкуль як здольны вучань пасылаўся на скарбовы кошт 
у Францыю. Тут ён захапіўся рэволюцыйным рухам і 
пасьля нядоўгага жыцьця ў Польшчы паехаў у Амэ- 
рыку, дзе абараняў незалежнасьць Злучаных Штатаў 
ад Англіі. Там ён выдзеліўся сваімі здольнасьцямі і 

храбрасьцю і вярнуўся дадому абараняць незалеж- 
насьць Рэчы Паспалітай як рэформісты і змаганьнік 
за новую Польшчу. 

У пачатку паўстаньне мела посьпех. Была захоп- 
лена Варшава, і рускія войскі прымушаны былі па- 
кінуць горад з вялікімі стратамі. Тое самае адбылося 
ў Вільні і ў другіх гарадох. Касьцюшку ўдалося 
разьбіць некалькі раз асобныя рускія групы. Паўстан- 
цаў падтрымлівалі ў пачатку сяляне, каторым Кась- 
цюшка асобнаю адозваю абяцаў волю. 

Цікава зазначыць, што адразу выявіліся нейкія 
нязгоды паміж асобнымі правадырамі паўстаньня. 
З Вільні Касьцюшка атрымаў вестку, што Найвышэй- 
шая Літоўска-Беларуская Рада, на чале якой стаяў 
Ясінскі, галоўны начальнік над літоўска-беларускімі 
збройнымі сіламі, «прысвоіла сабе самазванна ўладу і 
ўводзіла дух нязгоды, што разрывае вунію двух братніх 
народаў» (Н. Моёсіскі. Ргіеўе ротозріетоуе Піўуу і Вазі. 
Т. І. “УУііпо, 1913, з5іт. 184). Касьцюшка павінен 
быў напісаць ліст Ясінекаму, у якім вінаваціў яго ў 
сэпаратызьме. Скора паўстанцы пачалі адчуваць па- 
трэбу ў сродках. Тыя ахвяры, якія раней паступалі ў 
вялікім ліку, скараціліся. Перамяніўся і настрой сялян- 
ства ў адносінах да паўстаньня, бо хутка стала ясна, 
што абяцанкі Касьцюшкі так і астаюцца абяцанкамі, 
што шляхта і ня думае аб вызваленьні сялян. Сялян- 
ства як у Польшчы, так і на Беларусі не падтрым- 
лівае ўжо паўстанцаў. 

Пры такіх абставінах ня трудна было справіцца з 
паўстанцамі. 

Першым увашоў з войскамі на землі Польшчы 
прускі кароль з заходняга боку. Праз нейкі час проціў 
войск Польшчы выправіла свае сілы Аўстрыя, заняўшы 
паўднёвыя землі. Катарына ГІ, урачыста вызначыўшы, 
што Рэч Паспалітая зробіцца «гибельным горном, угро- 
жаюцим спокойствию и безопасности соседей», пакі- 
равала свае войскі з усходу пад кіраўніцтвам Румян- 
цава і Суворава. Доля Рэчы Паспалітай вырашылася 
ў бойцы паміж рускімі і польскімі войскамі пад Мацае- 
вічамі, недалёка каля Варшавы. Польскія войскі былі 
разьбіты, Касьцюшка быў паранены і ўзяты ў палон. 
Пасьля крывавага штурму была забрана ваколіца Вар- 
шавы Прага (1794). Варшава павінна была здацца. 
У горад былі ўведзены, апроч рускіх, аўстрыйскія і 
прускія войскі. Па ўсім краі паўстанцкія групы былі 

зьніштожаны. Апошні кароль Рэчы Паспалітай 
Аўгуст ІЎ (Станіслаў Панятоўскі) павінен быў адра- 
чыся ад пасады і пераехаў на жыцьцё спачатку ў 
Горадню, а потым у Пецярбург, дзе й памёр праз не- 
калькі год. Паміж Прусіяй, Аўстрыяй і Расіяй адбыўся 
апошні, трэці падзел Рэчы Паспалітай у 1795 годзе. 
Расія з гэтага падзелу атрымала заходнюю частку 
Беларусі і ўсходнюю частку Літвы, што злажыла 
губэрні: Віленскую, Горадзенскую і Ковенскую. Апроч 
таго, да Расіі была прылучана і Украіна да Заходняга 
Бугу. Аўстрыя і Прусія прылучылі да сваіх зямель 
рэшткі польскіх зямель. 

Рэч Паспалітая як дзяржава перастала існаваць, 
а Беларусь увашла ў склад царска-дваранескай Расій- 
скай імпэрыі. Пачаўся новы пэрыод беларускае 
гісторыі. 





ЧАЦЬВЕРТЫ І ПЯТЫ ПЭРЫОДЫ 
БЕЛАРУСКАЕ ГІСТОРЫІ 


Чацьверты і пяты пэрыоды гісторыі Беларусі пра- 
ходзяць у ХІХ і пачатку ХХ сталецьця. Чацьверты 
пэрыод складаецца з гісторыі Беларусі, якая ўвашла 
ў склад Расійскай імпэрыі. Ён канчаецца разам з раз- 
валам царскай Расіі, гэтай вялікай «турмы народаў». 
Рэволюцыя 1917 году пачынае сабою пяты пэрыод 
гісторыі Беларусі, каторы мы перажываем у бягучы 
момант. Гэтыя два пэрыоды гісторыі Беларусі апрацо- 
ваны аўтарам у асобнай кніжцы, да якой мы і адсылаем 
тых, хто хоча дэтальна азнаёміцца з гісторыяй Бела- 
русі ў ХІХ і пачатку ХХ сталецьця. Тут у «Кароткім 
нарысе» мы зробім толькі консепэкцыйны абгляд гісто- 
рыі Беларусі за ІУ і У перыоды. 


БЕЛАРУСЬ У СКЛАДЗЕ РАСІЙСКАЙ ІМПЭРЫІ 


Пасьля трох падзелаў Рэчы Паспалітай уся этно- 
графічная Беларусь увашла ў склад царскай Расіі. 
З дзяржавы ўжо разваленай яна папала ў дзяржаву, 
каторая таксама паступова развальвалася. 1 Расія 
хварэла тою самаю панека-шляхецкаю хваробаю, ад 
каторай памерла Рэч Паспалітая. Доля працоўных мас 
Беларусі не палепшылася ад політычнай перамены. 

Урад Катарыны ІІ, прылучыўшы новыя землі, аб- 
вясьціў насельніцтву Беларусі, што «каждое состояние 
(сословие) из жителей присоединенных земель вступает 
с самого сего дня во все оному свойственные выгоды 
по всему пространству империи Российской». Выгады 
працоўных мас у Расіі нам добра вядомы. Зразумела, 
што гэтыя «выгады» не пасьміхаліся, напр., беларус- 
каму сялянству. Іначай стаяла справа з беларускай 
шляхтай. Яна ня страціла прыгоннага права на сялян. 
У Расіі пакуль што яшчэ не было такіх моцных рэфор- 
містых, якія завяліся ў канцы ХУПІ сталецьця ў Поль- 
шчы і палохалі шляхту ўсялякімі проэктамі рэформ. 
Ня дарма панства прылучанай Беларусі паднясло рус- 
каму ўраду адрас, у якім, паміж іншым, было сказана: 
«Живя не в Польше, мы чуветвуём себя как-бы в Поль- 

ше ий даже лучше, чем в настояшцей Польше». 

Зусім іншым было палажэньне беларускага селя- 
ніна. Усе ачавідцы гавораць, што яно было вельмі 
цяжкае. Справа ў тым, што панекая гаспадарка на 
захадзе вельмі рана хацела стаць на прамысловую 
ногу і вызваліць зямлю ад сялян, а сялян ад зямлі. 
Вось што піша па гэтым пытаньні ў сваіх запісках 
сучасьнік дэкабрыстых У. Тургенев: «Одно из самых 
возмутительных злоупотреблений замечается в белорус- 
ских провинциях, где крестьяне так несчастны, что 
вызывали сострадание даже русских крепостных. В этих 
провинциях помеіцики отдавали своих крепостных сот- 
нями и тысячами подрядчикам, которые ийсполняли 
землекопные работы во всех концах империи. Эти бед- 
ные люди употребляются главным образом на построй- 
ку больших дорог и каналов. Помеішцик берет на себя 
обязательство поставить такое-то количество людей по 
условленной плате, а подрядчик обязуется кормить 
их во время работы. Правительственные инженеры, 
наблюдаюі:цие за работами, не требуют от подрядчика 
в пользу этих несчастных ничего сверх того, что тре- 
буется для поддержания их жизни. Что-же касается 
до денег, которые получает за них помеіцик, то прави- 
тельство не вмешивается в это. Эти несчастные про- 
вели дороги в окрестностях Царского Села». Да гэтага 
малюнку нам няма чаго дадаць. Ў Рэчы Паспалітай 
працоўныя масы Беларусі былі рабочым «быдлам», 
а ў царскай Расіі яны зрабіліся рабочым «скотом». 

Палажэньне мяшчан таксама пагоршылася. Май- 
дэборскае права ў гарадох Беларусі павінна было 
зьніштожыцца, бо існаваньне яго супярэчыла агуль- 
наму строю імпэрыі. Купцы, расьпісаныя па гільдыях, 
плацілі налогі з капіталу, а жыхары места, прыпіса- 
ныя да стану мяшчан, былі абложаны агульным па- 
душным падаткам. У вадносінах да адбываньня вай- 
сковай павіннасьці мяшчане былі прыроўнены да ся- 
лян. «Гарадзкое палажэньне» 1785 году канчаткова 
прыраўняла беларускія гарады да рускіх. Гэбрэйскае 
жыхарства гарадоў было абмяжована ў правох. Пача- 
ла ўстанаўляцца добра вядомая нам «мяжа гэбрэй- 
скай аселасьці». Гэбрэі павінны былі плаціць амаль 
што падвойны падушны падатак. Пачынаецца тая спэ- 
цыфічна гэбрэйская політыка з аддачаю дзяцей у кон- 
таністыя і ўрэшце з пагромамі. 

Лібэральны ў пачатку ўрад Аляксандра І у 1807 го- 

дзе організуе на Беларусі Віленскую Вучэбную Акругу 
і засноўвае ў Вільні унівэрсытэт. Для польскай куль- 
туры быў адчынен шырокі шлях. Трэба ўсё-ж такі 
адзначыць, што сярод апалячанай беларускай шляхты ў 
унівэрсытэце адчуваюцца мясцовыя сымпатыі. Устанаў- 
ляецца погляд на Беларусь, як на зусім асобную про- 
вінцыю Польшчы, што не падабаецца польскім патрыо- 
там з Варшавы, каторыя зьяўляюцца абаронцамі адзі- 
най і непадзельнай Польшчы. Шырака разьвіваюцца 
патайныя проціўрадавыя гурткі моладзі, на чале якіх 
становяцца Адам Міцкевіч, Ян Чачот, Тамаш Зан і інш. 
Усе гэтыя гурткі ў 20-х гадох былі разбураны Нова- 
сільцавым. 

Вайна 1812 году да шчэнту спусташыла тэрыто- 
рыю Беларусі і пакрыла яе трупамі. Беларусь зра- 
білася нейкай сусьветнай трупярняй. Вядома, напрык- 
лад, што на адну вярсту тэй дарогі, па якой вы- 
ходзіла з Масквы наполеонаўская армія, прыходзі- 
лася ў сярэднім больш за сто трупаў. На Беларусі 
пачынаецца голад, насяленьне вымірае ад тыфусу, 
цынгі і халеры. Цэлыя вёскі стаяць пустымі. Карыста- 
ючыся політычнай сытуацыяй, беларускае сялянства 
пачынае паліць маёнткі, выганяць і забіваць паноў. 
Як толькі рускі ўрад устанавіў парадак, то ён з вялікаю 
жорсткасьцю пачаў душыць паўстаньне і абараняць 
паноў, ня гледзячы на тое, што паны на Беларусі ў 
часы кампаніі выступілі проці рускага ўраду і ўтварылі 
незалежнае ад Расіі гаспадарства ў злучнасьці з Поль- 
шчай. Венскі Конгрэс у 1815 годзе аднаўляе Польскую 
дзяржаву. Літва і Беларусь у яе ўжо не ўвашлі, а аста- 
ліся ў складзе імпэрыі. Утварэньне Польскай дзяржа- 
вы дае палякам магчымасьць падгатаўляць паўстань- 
не 1830-31 году. 

Паўстаньне кончылася няўдачай. Урад Мікалая І 
заняўся падаўленьнем і ліквідацыяй паўстаньня. 
Дасталося і шляхце, і сялянам, каторых рускі ўрад 
падазраваў у спачуцьці і падтрыманьні паўстаньня. 
Польшча, як дзяржава, скончыла сваё існаваньне. Ві- 
ленская акруга была падзелена, унівэрсытэт зачынен. 
Пачалася русіфікацыя краю, якая ўдарыла ня столькі 
па моцнай польскай культуры, колькі па культуры 
беларускай, якая за астатнія часы зрабілася выключна 
культурай «мужыцкай». Палажэньне селяніна ў часы 
польскага паўстаньня было вельмі цяжкае. Калі ён 
ия йшоў у паўстаньне з панам, то пан рабіў яму помсту 

як свайму прыгоннаму; у праціўным выпадку яму да- 
ставалася ад расійскага ўраду. Пасьля ліквідацыі 
паўстаньня ўрад заняўся царкоўнай вуніяй. Калі ў свае 
часы вунія патрэбна была польскаму ўраду, то цяпер 
яна зусім была непатрэбна рускаму ўраду. Як і ў часы 
Польшчы, так і цяпер былі знойдзены патрэбныя епіс- 
капы, каторыя і заняліся ліквідацыяй старой вуніі. 
На чале епіскапаў стаў Сямашка, каторы і давёў справу 
да канца. Зноў пачаліся гвалты. Зноў селяніна пры- 
мушалі мяняць веру. А калі ён не хацеў, то яго па- 
просту секлі лозамі і запісвалі ў праваслаўныя. Ясна, 
якія вынікі маглі быць ад такога наварочваньня да 
праваслаўя. Сялянства, якое з вялікай цяжкасьцю 
выносіць прыгонную залежнасьць, яшчэ больш азлаб- 
ляецца. Ня гледзячы на жорсткі рэжым, на Беларусі 
запальваюцца асобныя сялянскія бунты з падпаламі 
маёнткаў і забойствам паноў. Нават губарнатары (напр., 
менскі губарн. Доппэльмайер) даводзяць цэнтру ў сваіх 
данясеньнях, што так далей жыць няможна. 

Сялянекая рэформа няўхільна. У 1861 годзе за яе 
прымаецца ўрад Аляксандра ІІ. Беларускае панства 
лібэральнага настрою, якое ўжо адчувае дыханьне пра- 
мысловага капіталізму, вельмі рада выпадку вызваліць 
сялян ад зямлі і зямлю ад сялян. Яно ўсімі сіламі 
прагнецца зьменшыць колькасьць зямлі, якую трэба 
нарэзаць сялянству. Для іх новай панскай гаспадаркі 
патрэбен малазямельны селянін, каторы і пасьля вы- 
зваленьня аддаваў-бы ім свае рабочыя рукі па нізкай 
плаце. Апроч таго, для правільнае пастаноўкі новай 
прамысловай вясковай гаспадаркі ім патрэбен абарот- 
ны капітал. Для гэтай мэты тыя маленькія сялянскія 
надзелы, якія нарэзваюцца вызваленым сялянам, пра- 
даюцца ім пры дапамозе выкупнай опэрацыі па павы- 
шанай на 259; цане. Ясна, якія вынікі ад рэформы 
адбыліся для амаль што двухмільённай сялянскай масы 
на Беларусі. Вызваліўшыся юрыдычна ад улады пана, 
яна экономічна паранейшаму знаходзілася ў яго руках. 
Парваўся вялікі ланцуг прыгону; адным канцом ён 
лёгка пагладзіў пана, а другім канцом моцна ўдарыў па 
вызваленым мужыку. 

У часы рэалізацыі сялянскай рэформы загарэлася 
другое польскае паўстаньне 1863 году. Яно значна 
ўскалыхнула і Беларусь, зрабіўшыся тут, з аднаго боку, 
рухам сялянскім, пакірованым проці паноў, з другога 
боку, політыка-вызваленчым, незалежніцкім рухам, 

пакірованым проці царызму. Адразу пасьля ўтварэньня 
ў Варшаве паўстанцкага ўраду і ў Вільні організуецца 
літоўска-беларускі паўстанцкі ўрад. Ён рэзка дзеліцца 
на дзьве часткі -- белых і чырвоных. Белыя прад- 
стаўлены вялікімі беларускімі панамі, якія стаяць за 
ўтварэньне вялікай Польшчы з захаваньнем старога 
соцыяльнага строю на Беларусі. Чырвоныя прадстаў- 
лены дробнай шляхтай, часам ужо безьзямельнай, 
і розначынскай інтэлігэнцыяй, настроенай радыкаль- 
на-народніцкі. Яны ставяць сабе за мэту радыкаль- 
нае разьвязаньне на Беларусі сялянскага пытаньня і 
ўтварэньне незалежнай ад Расіі і Польшчы Беларускай 
рэспублікі. Супрацоўніцтва ў пачатку паўстаньня гэтых 
дзьвюх груповак тармозіць рух на Беларусі. Сяляне, 
бачачы ўдзел у паўстаньні паноў, ня йдуць за паўстан- 
цамі. Справа мяняецца, калі чырвоныя адлучаюцца ад 
белых і бяруць кіраўніцтва ў свае рукі. На чале паў- 
станьня на Беларусі тады становіцца рэволюцыянэр- 
народнік, чырвоны дыктатар Кастусь Каліноўскі. Рух 
прымае выразны процішляхецкі характар. Вось, на- 
прыклад, словы, якія прыпісваюцца Каліноўскаму: 
«Сякера паўстанца не павінна затрымвацца нават над 
калыскаю шляхецкага дзіцяці». Апроч таго, Каліноў- 
скі ня хоча слухаць Варшавы. «Такой бязмозглай гала- 
ве, як Варшава, немагчыма давяраць будучую долю 
Беларусі»,-- гаворыць ён. Сяляне пачынаюць пры- 
слухоўвацца да поклічу чырвоных і прымаюць дзейны 
ўдзел у паўстаньні. Затое белая частка паўстанцаў 
адкрыта пераходзіць на старану вешальніка Мураўёва, 
прысланага на Беларусь для загашэньня паўстаньня. 
Чырвоныя не здаюцца і вядуць барацьбу на два фронты: 
проці белых здраднікаў і проці рускага ўраду. Такая 
барацьба непасільна для іх, і паўстаньне пакрысе 
пачынае заціхаць. У красавіку (7--20) 1864 г. быў 
павешан Каліноўскі. Да восені 1864 году паўстаньне 
было ўжо зьліквідавана. Беларусь пасьля гэтага надоў- 
га робіцца арэнаю дзікай рэакцыі і бязупыннай русы- 
фікацыі. 

Палажэньне «вызваленага» сялянства на Беларусі 
Ў другой палове ХІХ сталецьця вельмі цяжкае. Пан- 
зямляўласьнік сьціснуў сялянства з усіх бакоў. Неда- 
хват зямлі прымушаў яго шукаць прыработку на ста- 
ране. Вольныя рабочыя рукі ён аддаваў за бясцэн пану- 
зямляўласьніку. Рэшта вольных рук ішла ў горад. А па 
гарадох на Беларусі работы ня было. «Мяжа аселасьці» 

сілком сабрала ў Беларусь гэбрэйскія масы. Так зва- 
ныя «временные правила 1882 г.» утварылі ў «мяжы 
аселасьці» яшчэ адну мяжу: гэбрэям і на тэрыторыі 
Беларусі было забаронена жыць за межамі гарадоў і 
мястэчак. Гарады і мястэчкі перапоўніліся гэбрэйскім 
жыхарствам. Гэбрэйская буржуазія знаходзіла цэлы 
шэраг магчымасьцяў парушаць абедзьве мяжы, але зу- 
сім іншым было палажэньне гэбрэйскай беднаты. Слаба 
разьвітая прамысловасьць не магла заняць усіх воль- 
ных рук. Аставалася рамясло і дробны гандаль, най- 
часьцей на пазычаны капітал. 

Зразумела, што пры такіх умовах вёска, пролетары- 
зуючыся, не магла спадзявацца на горад, бо і гэбрэй- 
скай беднаце ня было чаго рабіць. Пачынаецца эмі- 
грацыя з Беларусі ва ўсе бакі: у Амэрыку, Сібір, Цэн- 
тральную Расію і г. д. Усё, што ёсьць больш энэргічнага 
і здольнага з беднаты, пакідае Беларусь. 

Побач з экономічным уціскам працоўныя масы Бе- 
ларусі перажываюць і нацыянальны ўціск. Аб гэбрэйст- 
ве, зразумела, і гаварыць ня прыходзіцца. Што датыч- 
на да беларусаў, то тут нацыянальны ўціск супаў 
з соцыяльным. Беларус у сваёй масе быў селянінам. 
Яго культура і мова былі прызнаны «мужыцкімі». 
Ідзе і ўціск гэтай «мужыцкай» культуры і мовы. Кірую- 
чыя колы адчуваюць опозыцыйнасьць беларускай куль- 
туры і беларускага настрою, што зусім зразумела, бо 
гэтыя культуры і настрой -- мужыцкія і, як такія, ня 
могуць ня быць опозыцыйнымі, бо селянін знаходзіц- 
ца пад уціскам фэўдальна-бюрократычнай імпэрыі. 
Пачынае падгатаўляцца рэволюцыя 1905 году як у го- 
радзе, так і на вёсцы. Для вёскі зьяўляецца тыповым 
народніцкі беларускі рух, завешчаны загінуўшым на 
мураўёўскай шыбеніцы Кастусём Каліноўскім. Рэакцыя 
накладвае пячатку на беларускае народніцтва апошніх 
часоў. З рэволюцыйнага яно робіцца проста радыкаль- 
ным. Прадстаўлена яно розначыннай інтэлігэнцыяй. 
Уладаром дум народнікаў зьяўляецца пясьняр Фран- 
цішак Багушэвіч, які піша пад пеэўдонімам Мацея 
Бурачка ці Сымона Рэўкі. Друкуецца ён за граніцай, бо 
для Расіі яго творы занадта радыкальны; апроч таго, 
у Расіі беларускі друк забаронен. Пясьняр становіцца 
на абарону праў беларускага селяніна і яго культуры 
і мовы. Яскравымі хварбамі малюецца эксплёатацыя 
селяніна. Працуе ён да крывавага поту -- арэ, сее, 
будуе палацы, цэрквы і касьцёлы, каторыя зьзяюць 

срэбрам і золатам, а сам жыве ў мокрай яме, заткнуў- 
шы анучамі дзіркі ў хаце. Хата селяніна «і цячэ, і гніе, 
і крывая, у сярэдзіне гной і стаіць на гнаі». Ад цяж- 
кай працы, ад холаду і голаду, ад цемры й беднасьці 
вымірае беларускі селянін. Разам з ім вымірае і яго 
мова, «каторую мужыцкай завуць, а завецца яна бела- 
рускай». Аўтар адмоўна адносіцца да так званай «эпохи 
великих реформ», якою захапляюцца рускія лібэралы. 
Вызваленьне сялян яго зусім не здавальняе. Вызвалены 
селянін ня вышаў на лепшы шлях. Па гэтым пытаньні 
Багушэвіч піша так: «А цяпер? Ой, штосьці кепска 
выходзіць! Цяпер ці ня болей настала паноў? Ня надта 
свабодна ў гэтай свабодзе. І давай я лічыць паноў 
новых зноў: стараста, соцкі, пісар, старшыня, пасрэд- 
нік, ураднік, асэсар і суд, зьезд міравы і сход... Аж 
паднялася са страху чупрына, аж пальцаў ня стала 
на ўвесь гэты шчот». 

Вёска глуха шуміць. Опозыцыя забітай вёскі пера- 
даецца вучнёўскай моладзі, якая «вышла ў людзі» з 
беларускай вёскі. З 90-х год у гарадох і мястэчках за- 
сноўваюцца рэволюцыйныя і соцыялістычныя гурткі, 
каторыя, вырасшы на народніцтве, тым ня менш знаё- 
мяцца з марксызмам, які зашоў у гарады на Беларусь. 
К канцу ХІХ сталецьця вясковы рэволюцыйны рух 
расьце і мацнее. У 1902 годзе ўжо засноўваецца «Бела- 
руская Рэволюцыйная Партыя», каторая ў 1908 годзе 
рэорганізуецца ў «Беларускую Соцыялістычную Гра- 
маду». Вырасшы ў сутнасьці з народніцкіх каранёў, 
яна тым ня менш носіць на сабе і адзнакі марксызму. 

Для беларускага гораду зьяўляецца тыповым мар- 
ксысцкі рабочы рух, ахварбованы ў гэбрэйскі нацыя- 
нальны тон. Тут ужо з 80-х год зьявіліся культурна- 
асьветныя гурткі, каторыя потым вырасьлі ў масавыя 
рабочыя экономічныя організацыі, як, напрыклад, касы 
ўзаемадапамогі і стачачныя касы. Калі праца зрабі- 
лася масавай і спаткалася з масавым гэбрэйскім рабо- 
чым, то ў абыход гурткоў стала ўваходзіць гэбрэйская 
мова. Організацыі расьлі сярод рабочай, у падаўляю- 
чай большасьці, гэбрэйскай масы, будуючыся на кляса- 
вым грунце. Трэба было аформіць гэты рух і ўтварыць 
для яго кіраўнічы цэнтр. У 1897 годзе гэта было дасяг- 
нута заснаваньнем «Агульнага Гэбрэйскага Рабочага 
Саюзу ў Літве і Польшчы», вядомага ўсім пад назваю 
«Бунду». 

У 1898 годзе ў Менску, пры ўдзеле Бунду, адбыўся 

ўстаноўчы зьезд РС-ДРІІ, каторая і пачала сваё існа- 
ваньне з гэтага часу. Бунд увашоў у РС-ДРІІ на правох 
аўтономнай адзінкі. Перажыўшы і зжыўшы са сьвету 
забастоўшчыну, каторая пабудавала свой цэнтр на 
Беларусі ў Менску, РС-ДРІП і Бунд організавалі рабо- 
чыя масы на Беларусі. Бунд у тыя часы рабіў свой 
уплыў ня толькі на гэбрэйскія працоўныя масы. Вельмі 
часта ён організоўваў і рабочых не-гэбрэяў. Даволі 
ўзяць для прыкладу капыльскага гарбара, потым вядо- 
мага пролетарскага песьняра Цішку Гартнага (Д. Ф. 
Жылуновіча), каторы пачаў сваю рэволюцыйную і со- 
цыялістычную «кар'еру» ў шэрагах Бунду. Наогул 
трэба сказаць, што і ў далейшыя часы РС-ДРІІ і Бунд 
рабілі марксысцкія ўплывы на Беларускую Соцыялі- 
стычную Грамаду, што вырасла з народніцкіх каранёў. 

Рэволюцыя 1905 году паступова падгатаўлялася ў 
горадзе і вёсцы. Вайна 1904 году выклікала на Бела- 
русі прамысловы крызіс, зачыніўшы для яе фабрык 
усходні рынак. Па гарадох пашыралася беспрацоўе, 
зьмяншалася заработная плата. Учасьціліся забастоўкі. 
Незадаваленьне сялянства на вёсцы пачало выяўляцца 
організована. Годы 1904-1906 запоўнены аграрным 
рухам. Адбываюцца стачкі і забастоўкі, ідуць самаволь- 
ныя парубкі казённага і панскага лесу, падпалы ма- 
ёнткаў і г. д. Агульная забастоўка 1905 году прашла 
дружна па гарадох Беларусі і адгукнулася на вёсцы. 
Працягам яе быў цэлы рад асобных забастовак, як 
экономічных, так і політычных, па ўсіх гарадох Бела- 
русі. Перажыўшы разам з Расіяй у сьнежні 1905 году 
найбольш рэволюцыйны пад'ём, які выявіўся ў маскоў- 
скім паўстаньні рабочых, Беларусь потым павінна была 
перажываць і рэакцыю, якая ў партыйным жыцьці 
сказалася ў так званым легалізме і ліквідатарстве. 

Легалізм на Беларусі зьвязан з порчаю клясава- 
рэволюцыйнай сутнасьці партый і з узмацненьнем у іх 
культурна-нацыянальнай працы, як беларускай, так і 
гэбрэйскай. «Грамадаўцы» заснавалі ў Вільні першую 
легальную газэту, спачатку пад назваю «Наша Доля», 
а потым, пасьля яе забароны, пад назваю «Наша Ніва». 
Рэволюцыйна-клясавыя ідэалы тут заменены ідэаламі 
нацыянальнымі. Соцыялізм заменен тут радыкалізмам, 
а часам проста лібэралізмам. Вось што чытаем мы, на- 
прыклад, у перадавым артыкуле 1-га нумару «Нашай 
Долі»: «Ня думайце, што мы хочам служыць толькі 
ці паном, ці адным мужыком. Не, ніколі не! Мы будзем 

служыць усяму беларускаму пакрыўджанаму народу, 
пастараемся быць люстрам жыцьця, каб ад нас, як ад 
люстра, сьвет падаў у цёмнасьць. Мы будзем старац- 
ца, каб усе баларусы, што ня ведаюць, хто яны ёсьць, 
зразумелі, што яны беларусы і людзі, каб пазналі свае 
правы і памаглі нам у нашай рабоце». Далей у артыкуле 
вызначаецца і тактыка гэтай «нашай работы». Газэта 
абвяшчае, што яна будзе пісаць ня громка, а ціха і 
спакойна. Тое самае зрабілася і з Вундам. Ён паступова 
адрываўся ад РС-ДРПІ і таксама сьпешна пачаў зыхо- 
дзіць з клясавага на нацыянальны грунт. Ён, напрык- 
лад, прыняў жывы ўдзел у разьвязаньні такога пытань- 
ня, як суботні дзень адпачынку ў гэбрэйскіх прад- 
прыемствах, якое было разьдзьмухана дробнай гэбрэй- 
скай буржуазіяй. Бундаўская прэса перапоўнена арты- 
куламі аб разьвіцьці агульна-гэбрэйскай культуры і 
мовы «ідыш», аб барацьбе за «ідыш» і культурна- 
нацыянальную аўтономію, якую Бунд уставіў у сваю 
програму. Бунд прыняў дзейны ўдзел ў тым руху, які 
падняўся наўкола пытаньня аб організацыі сьвецкай 
гэбрэйскай абшчыны. Бунд лічыў, што абшчына, абра- 
ная на аснове агульнага, роўнага, простага і патаем- 
нага галасаваньня, будзе тэй базай, на якой можна 
будзе пабудаваць культурна-нацыянальную аўтономію. 
Усю сваю энэргію ён укладаў у працу ў легальных 
культурна-нацыянальных організацыях, як, напрык- 
лад, літаратурна-музыкальныя, драматычныя гурткі, 
вячэрнія школы для рабочых, гэбрэйскае літаратурнае 
вобчаства, вобчаства пашырэньня пісьменнасьці сярод 
гэбрэяў і г. д. 

А між тым сярод рабочых і сялянскіх мас царскай 
Расіі зноў пачынаецца пад'ём. Цяжкае экономічнае 
палажэньне нізоў, бязупынная эксплёатацыя і політыч- 
ны зьдзек вярхоў робяць сваю справу. Зноў пачынаюц- 
ца забастоўкі прамысловых і вяскова-гаспадарчых ра- 
бочых. Сялянская вёска дзе-ні-дзе таксама выяўляе 
сваё нездаваленьне. Самаўладзтва заўзята абараняе 
інтарэсы фэўдалаў-паноў і фабрыкантаў. Запаўняюцца 
турмы, ідуць расстрэлы тых, хто падымае галаву проці 
рэжыму. Вайна 1914 году ломіць старыя рамкі жыцьця 
і пачынае сабою новы пэрыод гісторыі як Расіі, так 
і Беларусі. 

БЕЛАРУСЬ ПАСЬЛЯ ЗЬВЯРЖЭНЬНЯ ЦАРЫЗМУ 


ІмпЗбыялістычная вайна зрабіла з Беларусі фронт, 
на якім у імя імпэрыялістычных мэт адбываецца бойня 
працоўных масе Расіі, Нямеччыны, Аўстрыі і іншых 
краін. На працягу ўсёй гэтай бойні руйнуецца дабрабыт 
і без таго беднага краю. Зямля зрыта акопамі і рытва- 
мі, абцягнута калючым дротам і напоена чалавечаю 
крывёю, пралітаю ў імя капіталу. Паляцца і руйнуюц- 
ца гарады і вёскі, гібеюць людзі і пустошацца палі. 
Для Беларусі пачынаюцца часы добра вядомага ўсім 
нам бежанства, якое ўпала ўсёй сваёю цяжкасьцю якраз 
на працоўныя, незаможныя групы жыхарства і якое 
не зьліквідована канчаткова яшчэ і да нашага часу. Па 
прыблізным падліку з Беларусі выехала і вышла каля 
мільёну з палавінаю людзей. Частка іх пачала свой 
цярністы бежанскі шлях па сваёй волі, зьняўшыся з 
сваіх наседжаных, дзедаўскіх гнёзд пад страхам тэрору 
імпэрыялістычнай бойні. Другая частка зьнялася з 
месца па загадах ваеннага камандваньня, якое чамусь 
лічыла, што пры адступленьні рускай арміі немагчыма 
астаўляць на месцы жыхароў Беларусі. Адыходзячы 
на ўсход, войскі палілі мястэчкі і вёскі і гналі бела- 
рускую і гэбрэйскую масу ў Цэнтральную Расію, дзе іх 
чакала цяжкая доля, асабліва сялян, рамесьнікаў і 
рабочых. 

Зімою 1917-18 г. Беларускі Нацыянальны Комі- 
тэт у Маскве па заданьню Наркомнаца рабіў рэгі- 
страцыю бежанцаў з Беларусі. У рэгістрацыйнай кар- 
тачцы-анкеце была графа для абазначэньня тэй пра- 
цы, якою займаліся і жылі ў момант рэгістрацыі 
бежанцы, якіх вайна выкінула за межы Беларусі. На 
падставе даных гэтай графы мы можам выявіць со- 
цыяльны стан нашых бежанцаў. Графа дае такія матэ- 
рыялы: чорнарабочаю працаю зараблялі сабе хлеб 
50 процантаў усёй бежанскай масы, былі рамесьнікамі 
12,8 проц., займаліся земляробствам 23,6 проц. і пра- 
цавалі ў інтэлігэнцкіх профэсіях 10,9 процанта. Ад- 
гэтуль ясна відаць, што бежанская доля выпала якраз 
на працоўныя нізы Беларусі. Найчасьцей гэта былі 
сяляне, адарваныя вайною ад сваіх загонаў. Меншая 
частка іх і ў бежанскім палажэньні неяк умудры- 
лася сесьці на зямлю, а большая частка йшла на ўся- 
лякія чорныя работы. 

У той час, як лютаўская рэволюцыя нізьвергла з 

глінянымі нагамі кумір сгамаўладзтва, Беларусь апыну- 
лася падзеленаю імпэрыялістычным фронтам на дзьве 
часткі. Заходняя частка яе знаходзілася ў раёне так 
званай першай нямецкай окупацыі і ахранялася шты- 
камі кайзараўскай арміі. Сюды ўвашлі Горадзенекая 
губэрня, большая частка Віленшчыны і невялічкая 
частка Меншчыны. За часы окупацыі з канца 1915 году 
там шырака разьвінулі сваю працу дробна-буржуазныя 
інтэлігэнцкія беларускія колы, высоўваючы думку аб 
беларускай дзяржаўнасьці. Прадстаўнікі беларускіх, 
літоўскіх, гэбрэйскіх і польскіх нацыяналістычных 
організацый абвясьцілі Конфэдэрацыю Вялікага Княст- 
ва Літоўскага пад ахранаю Нямеччыны. Нічога з гэтай 
конфэдэрацыі ня вышла. «Узаемныя крыўды і свары», 
асабліва полёнізатарскі націск польскага панства, пры- 
вялі конфэдэрацыю да распаду, тым больш, што окупан- 
ты з ёю ня лічыліся. Тым ня менш культурна-гра- 
мадзянская беларуская праца тут даволі шырака 
разьвінулася. Адчыняюцца беларускія школы, дру- 
куюцца кніжкі; выходзіць газэта «Гоман». Растуць 
культурна-асьветныя і нацыянальныя організацыі. 
Прадстаўнікі беларускіх організацый пабывалі нават у 
Лёзане на ПІ конфэрэнцыі народаў, якая адбылася 
ў чэрвені 1916 году. Там яны падалі зложаны імі 
мэморыял, у якім даводзілі неабходнасьць існаваньня 
незалежнага Беларускага гаспадарства. 

Што датычна Ўсходняй Беларусі, то яна, як і ўся 
Расія, перажыўшы часы астатняй перадрэволюцыйнай 
рэакцыі і падзеньня царызму, увашла ў эпоху многа- 
глаголівага Керанскага. У Менску ўтварыўся Бела- 
рускі Нацыянальны Комітэт, каторы стаў на чале бела- 
рускага нацыянальнага руху. Комітэт трымаецца на 
расійскай орыентацыі дзеля тых магчымасьцяй, «якія 
адчыніліся з рэволюцыяй перад дэмократычнай Ра- 
сіяй». У ліпені 1917 г. Нацыянальны Комітэт склікаў 
зьезд Беларускіх організацый і партый, каторы абраў 
Цэнтральную Раду беларускіх організацый і партый, 
каторая і стала на чале беларускага нацыянальнага 
руху. 

Яшчэ з 4 чэрвеня ў Менску пачынае існаваць орга- 
нізацыя бальшавікоў асобна ад меншавікоў. Хутка 
расьце лік яе сяброў і пашыраецца ўплыў на салдац- 
кія і рабоча-сялянскія масы. Апорным пунктам баль- 
шавікоў зьяўляецца Менскі Гарадзкі Савет. Пры Гар. 
Савеце організуюцца сілы для правядзеньня на Бела- 

русі соцыяльнай рэволюцыі. 15 верасьня ў Менску 
адбываецца першая Паўночна-Заходняя Абласная 
Конфэрэнцыя партыі бальшавікоў. Конфэрэнцыя аб- 
гаварыла пытаньне аб збройным паўстаньні і абрала 
Паўночна-Заходні Абласны Камітэт Партыі. Праз тры 
тыдні сабралася яшчэ адна конфэрэнцыя партыі, якая 
прадстаўляла сабою каля 29 тысяч організованых чле- 
наў партыі і каля 30 тысяч прыхільнікаў. Партыя 
значна вырасла, яна ўжо гатова да перавароту на 
Беларусі. 

Ужо 26 кастрычніка ў Менску ўтвараецца Ваенна- 
Рэволюцыйны Комітэт. К 1 лістападу ён ужо моцна за- 
бірае ўсю ўладу ў свае рукі. Вялікі Кастрычнік на 
Беларусі замацован. На Беларусі Кастрычніцкая рэво- 
люцыя, разьвязаўшы соцыяльнае пытаньне, павінна 
была спаткацца і спаткалася з нацыянальным пытань- 
нем. Прынцып адзінага клясавага рэволюцыйнага 
фронту спатыкаецца з прынцыпам адзінага нацыяналь- 
нага фронту, на якім былі пабудованы нацыяналістыч- 
ныя беларускія організацыі. На грунт адзінага нацыя- 
нальнага фронту стаў і Ўсебеларускі Конгрэс, каторы 
сабраўся ў сярэдзіне сьнежня 1917 году. Ён абвясьціў 
Беларусь Дэмократычнай Рэспублікай і разам з тым 
прызнаў Усебеларускі Савет сялянскіх, салдацкіх і 
рабочых дэпутатаў часоваю ўладаю на Беларусі. Мясцо- 
вай Савецкай улады ў асобе Абласнога  Выканаў- 
чага Комітэту Заходняга Фронту і яго камісараў Кон- 
грэс ня прызнаў. Зразумела, што пасьля гэтага ён быў 
распушчан Абласным Комітэтам. Рада Конгрэсу схава- 
лася ў падпольле і там распачала сваю працу, пакі- 
рованую проці мяецовай Савецкай улады. Нацыяналь- 
ны рух на Беларусі, такім спосабам, адарваўся ад 
соцыяльнай рэволюцыі. 

Савецкая ўлада на Беларусі не магла доўга астацца. 
На Ўсход пашыралася моцная кайзараўская армія, 
каторая і заняла Менск 25 лютага 1913 году. На Бела- 
русі ў цэлым, на заходняй і ўсходняй яе частцы ўста- 
навілася нямецкая окупацыя. Рада Ўсебеларускага 
Конгрэсу выходзіць з падпольля. Адну за аднэй яна 
выдае тры ўстаўныя граматы. Апошняя з іх, прыня- 
тая Радаю 25 сакавіка 1913 году, абвяшчае Беларусь 
незалежнай народнай рэспублікай. Рада Конгрэсу 
абвяшчае сябе Радай Беларускай Рэспублікі. Пасьля 
гэтага з Рады выступілі прадстаўнікі земстваў і гарадоў, 
каторыя не згаджаліся з незалежніцкімі тэндэнцыямі 

Рады БКонгрэсу. Іх месца займае так званае «бела- 
рускае прадстаўніцтва г. Менску», вельмі правае па 
сваіх політычных і соцыяльных поглядах і склада- 
лася з зямляўласьнікаў, духавенства, чыноўнікаў і г. д. 
Правыя элемэнты Рады цягнуць яе на паклон да кай- 
зара Вільгельма, ад якога Рада спадзяецца атрымаць 
апеку. Як вынік гэтага, 25 красавіка на імя Вільгель- 
ма пасылаецца тэлеграма, у якой Рада дзякуе яго за 
вызваленьне Беларусі ад бальшавікоў і просіць «імпэ- 
ратарскую вялікасьць» аб абароне ў справе ўмацавань- 
ня дзяржаўнай недалежнасьці і недзялімасьці краю 
ў зьвязку з Германскай імпэрыяй. «Толькі пад абаронаю 
Германскай імпэрыі бачыць край сваю добрую долю». 
Гэтая тэлеграма адкалола ад Рады нават тыя права- 
соцыялістычныя групоўкі, якія ў ёй былі. Асталося 
толькі некалькі чалавек «грамадаўцаў», каторыя за- 
быліся, што лічацца соцыялістымі. 

Між тым набліжаецца нямецкая рэволюцыя. Хвалі 
яе ўсё падымаюцца вышэй і вышэй. Яна нізьвяргае 
«яго імпэратарскую вялікасьць», крывавага кайзэра, 
вызваляе Беларусь ад окупацыі і разам з ёю і ад Рады. 
У сярэдзіне сьнежня 1918 году чырвоныя войскі вызва- 
ляюць Менск. Крыху пазьней, у дваццатых чыслах 
сьнежня, у Смаленску зьбіраецца УІ паўночна-заход- 
няя конфэрэнцыя Расійскай Компартыі. На працягу 
працы конфэрэнцыі выявілася, што партыя павінна 
дзеля бальшавізацыі беларускіх мае узяць у свае ўлас- 
ныя рукі разьвязаньне нацпытаньня. Выходзячы з 
гэтых прадпасылак і маючы на мэце далейшы посьпех 
у барацьбе за Савецкую ўладу на Беларусі, конфэрэн- 
цыя абвясьціла, што яна стаіць за ўтварэньне неза- 
лежнай Беларускай Савецкай Рэспублікі. Разам з тым 
яна абвясьціла сябе Першым Зьездам Комуністычнай 
Партыі Беларусі. Пасьля зьезду было абрана Цэн- 
тральнае Бюро КПБ, каторае і пачало кіраваць партый- 
най і савецкай працай на тэрыторыі Беларусі. 

У ночз Зі сьнежня 1913 году на 1 студзеня 1919 году 
быў выдан маніфэст да рабочых, беднага сялянства 
і чырвонаармейцаў Беларусі, каторы ўрачыста абвяш- 
чаў утварэньне незалежнай Савецкай Соцыялістычнай 
Рэспублікі Беларусі. У сакавіку маладая Савецкая Бела- 
русь злучылася з Савецкай Літвой у адну Літоўска- 
Беларускую Савецкую Рэспубліку, каб лепш абараняць 
рабоча-сялянскія масы новых рэспублік ад толькі што 
адноўленай імпэрыялісткі -- Польшчы, якая лічыла 

Літву і Беларусь сваімі провінцыямі. Хутка пачынаёцца 
цяжкая барацьба працоўных мас Літвы і Беларусі з 
белым польскім арлом. Падтрыманы Антантай, ён ідзе 
ў наступ. Хутка кіпці яго ўпіваюцца ў жывое цела 
рабоча-сялянскай Беларусі і Літвы. 

З восені 1919 году на Беларусі пачынаецца Бела- 
польская окупацыя. Войскі Пілсудзкага займаюць 
тэрыторыю Беларусі аж да Бярэзіны. «Начальнік» 
польскага гаспадарства вельмі шчодры на абяцанкі. 
Гэты абаронца Беларусі ад бальшавікоў усімі сіламі 
прагнецца прыцягнуць на свой бок беларускія нацыя- 
налістычныя колы, што ў пачатку яму і ўдаецца. Зноў 
пачынае свае сходы Рада Беларускай Народнай Рэс- 
публікі, якая, аднак, адразу-ж расколваецца на дзьве 
часткі па пытаньні аб давер'і да польскай окупацый- 
най улады. Левая частка Рады, прадстаўленая пар- 
тыяй беларускіх с.-р. і партыяй беларускіх соцыя- 
лістых-фэдэралістых, абвясьціла давер'е польскаму 
ўраду і ўтварыла асобную Раду. Правая частка вы- 
несла пастанову, што яна згодна працаваць з окупан- 
тамі, і назвала сябе «Найвышэйшай Радай». Левая 
Рада пакідае тэрыторыю Беларусі і пакіроўваецца ў Літ- 
ву, дзе прадае сябе на службу ўраду белай Літвы. 
А окупанты на Беларусі рабілі сваё. Хутка нават члены 
правай Рады, што трымаліся польскай орыентацыі і 
астёваліся ў Менску, павінны былі пераканацца, што 
з Пілсудзкім кашы зварыць ня можна. 

Паміж тым зьверствы, зьдзекі і эксплёатацыя оку- 
пантаў у адносінах да рабочых і сялян Беларусі пады- 
маюць у краі шырокі падпольны рух, які мае ня толь- 
кі соцыяльны, але і нацыянальны характар. Раней пад 
кіраўніцтвам падпольных работнікаў Компартыі Бела- 
русі заварушыліся рабочыя ў гарадох. Хутка завару- 
шылася і вясковая бедната. Да гэтага часу яна мела 
слабую сувязь з комуністычным рухам, але цяпер яна 
зразумела, з кім трэба ісьці. Працу на вёсцы разам 
з Компартыяй і пад яе кіраўніцтвам пачынае весьці 
падпольная Беларуская Комуністычная Організацыя, 
што вырасла сама сабою на каранёх беларускай вёскі. 
Яна складаецца найчасьцей з сялян і вясковых настаў- 
нікаў. Організацыя працуе ў поўным падпарадквань- 
ні Компартыі. Толькі баявыя абставіны падпольля 
задзержваюць яе формальны прыём у партыю, каторы 
адложан да лепшых, больш спакойных дзён. Пад кіраў- 
ніцтвам Компартыі падпольны рух абхапляе ўсю тэры- 

торыю окупаванай Беларусі. У лясох і балотах за- 
бранага краю з'організавалася шмат партызанскіх, 
сялянскіх і рабочых па складу, атрадаў, якія пад- 
рываюць моц окупантаў на Беларусі. Слабеюць крылы 
і кіпцюры пражорлівага імпэрыялістычнага белага 
арла Польшчы. 

Пры такіх умовах пачынаецца наступ на захад Чыр- 
вонай арміі, каторая 11 ліпеня 1920 году ўрэшце займае 
Менск, сталіцу Беларусі. Зноў імем паўстаўшых рабо- 
чых і сялян 1 жніўня 1920 году абвяшчаецца другі 
раз Савецкая Соцыялістычная Рэспубліка Беларусі. 
Яшчэ раз у кастрычніку 1920 году белы арол зрабіў 
пробу зьніштожыць рабоча-сялянскую Беларусь, але 
гэта яму не ўдалося. Савецкая Беларусь абараніла 
сваё існаваньне і існуе як заходні авангард Саюзу 
Савецкіх Соцыялістычных Рэспублік. 

Такім чынам, Савецкая Беларусь радзілася сярод 
пяруноў і грознай буры Вялікага Кастрычніка. Радзі- 
лася яна як невялічкая рэспубліка ў складзе няпоўных 
шасьці паветаў былой Менскай губэрні. Заходняя 
частка этнографічнай Беларусі (Віленшчына, Горадзен- 
шчына і частка Меншчыны) па Рыскай згодзе адышла 
да буржуазнай Польшчы. Усходняя частка Беларусі 
(Віцебшчына, Магілеўшчына і частка Смаленшчыны) 
яшчэ раней, у часы вострай рэволюцыйнай барацьбы, 
па сваёй добрай волі зьвязала сваё жыцьцё з Савец- 
кай Расіяй. Маленькай Савецкай Беларусі трэба было 
правясьці падгатоўчую працу, каб здужаць абслугоў- 
ваць тыя беларускія тэрыторыі, якія часова абслугоў- 
валіся Савецкай Расіяй. Тры гады было затрачана на 
гэтую падгатоўчую працу. Былі праведзены соцыяль- 
ныя і аграрныя мерапрыемствы, наладжаны цэнтраль- 
ныя і мясцовыя органы ўлады, была падрабязна апра- 
цована пастаноўка нацыянальнага пытаньня, пада- 
браны культурныя сілы і сабраны культурныя сродкі. 
Якраз у гэты самы час стала пытаньне аб новым гаспа- 
дарчым і адміністрацыйным падзеле Савецкай Расіі ў 
сувязі з заданьнямі мірнага будаўніцтва. Усё гэта па- 
ставіла на чаргу дня пытаньне аб пашырэньні Бела- 
русі, аб пабудоўлі яе політычна-дзяржаўнай тэрыторыі 
ў яе экономічна-этнографічных межах. Віцебскі, Го- 
мельскі і Смаленскі губэрнскія зьезды Саветаў пер- 
шымі вынесьлі ўхвалу аб прылучэньні да Беларусі 
тых частак сваіх губэрань, каторыя зьвязаны з Бела- 
русьсю па сваіх экономічных і этнографічных пры- 

метах. Потым сабраўся У-ы Зьезд Саветаў Беларусі, 
каторы прывітаў пастановы зьезду суседніх губэрань, 
згаджаючыся з імі. Тады першая сэсія Ўсерасійскага 
ЦВК (ІІ скліканьня) і з свайго боку прыняла прынцы- 
повую пастанову аб пашырэньні Беларусі і даручыла 
Прэзыдыуму канчаткова ўстанавіць межы паміж Бела- 
русьсю і Расіяй. Прэзыдыум Усерасійскага ЦВК на 
сваім пасяджэньні 4 лютага 1924 году прыняў ніжэй- 
паданую пастанову па пытаньні аб пашырэньні Бела- 
русі: «На аснове пастановы 1-ай сэсіі УЦВК па пытань- 
ні аб перадачы Беларусі раёнаў з пераважна беларус- 
кім жыхарствам Прэзыдыум ЦВК ухваляе: перадаць 
Беларускай Савецкай Соцыялістычнай Рэспубліцы: 
1) Са складу Віцебскай губэрні, па межах старога 
адміністрацыйнага падзелу, паветы: Віцебскі, Гара- 
доцкі, Дрысенскі, Лепельскі, Аршанскі, Полацкі, Се- 
ненскі і Сураскі. 2) Са складу Гомельскай губэрні -- 
паветы: Магілеўскі, Рагачоўскі, Быхаўскі, Клімавіцкі, 
Чэрыкаўскі і Чаўскі;і воласьці: Дзярновіцкую, Мухае- 
даўскую, Нараўлянскую, Дудзіцкую са ст. Калінка- 
вічы, Круковіцкую (цяпер Савіцкая), Дамановіцкую, 
Карновіцкую цалком і часткі валасьцей: Аўцюцевіц- 
кай, Юр'евіцкай і Якімаслабодзкай па межах вёсак: 
Баравікі, Шапейкі, Какуевічы, Аляксандраўка, Малыя 
Аўцюцевічы і вёску Дамарка. 3) Са складу Смален- 
скай губэрні: Горацкі павет поўнасьцю і воласьці: 
Шамаўскую, Старасельскую, Казімера-Слабодзкую і 
часткі Бахоцкай, Асьлянскай і Соенскай Мсьціеслаў- 
скага павету з гор. Мсьціславам. 

Усе вышэйшыя пастановы былі зацьверджаны “ кра- 
савіка 1924 году Прэзыдыумам ЦВК Саюзу ССР. 

Так проста і дзелавіта адбыўся важны гістарычны 
акт. Пашыраная Беларусь, цьвёрда апіраючыся на 
працу рабочых і сялян, спакойна прыступае да далей- 
шага будаўніцтва. 





КРЫНІЦЫ І ПАДРУЧНІКІ 


1) Акты, изд. Виленской Археографической Комиссией, 20 томов. 

2) Археографический сборник документов, относяіцихся к истории 
Северо-Западной России, 11 томов. 

3) Акты Западной России; издание Археографической Комиссии, 
Э томов. і 

4) Сапунов. -- Витебская старина, 4 тома. 

5) Довнар-Запольский.-- Акты Литовско-Русского государства 
(1840--1524 г.). 

6) Литовская Метрика; изд. Археографической Комиссий. СПБ, 
1903. 

7) Изд. Сементовского.-- Белорусские древности. 

8) Собрание древних грамот и актов городов Минской губ., право- 
славных монастырей, церквей и по разным предметам. Изд. Мин- 
ской Временной Архивной Комиссии. Минск, 1848 г. 

9) В. З. Завитневич.-- Из археологической поездки в Припятское 
Полесье. Чтения историч. обіцества Нестора Летописца, кн. ІУ. 
Киев, 1890 г. 

10) Он-же.-- Вторая археологическая экскурсия в Припетское По- 
лесье; там-же, кн. УІ. Киев, 1891 г. 

11) Он-же.-- О курганах Минской губерний. Календарь Северо-За- 
падного края, 1890 г. 

12) О. Турчинович.-- Обозрение истории Белоруссии е древнейших 
времен. СПБ, 185“ г. 

13) М. Коялович.-- Литовская церковная уния. СПБ, 1859 г. 

14) Он-же.-- Лекций по истории Западной России. СПБ, 1864 г. 

15) Ю. Ф. Крачковский.-- Быт западно-русского селянина. Москва, 
1874 г. (Из чтений в обіцестве истории и древностей российских 
при Московеком университете, 1873 г., кн. 4-я). 

16) Чистович.-- Очерк истории западно-русской церкви, ч. І й П. СПБ, 
1882 г. 

17) А. П. Сагунов.-- Витебская старина, т. 1-5. 1883-1888 г. 

18) А. С. Дембовецкий.-- Опыт описания Могилевской губерний. 
Могилев, 1882 г. 

19) В. М. Долгоруков.-- Витебская губерния. Историко-географи- 
ческий и статистический обзор, 1890 г. 

20) В. Цебриков:-- Смоленская губерния, 1862 г. 

21) Й. Зеленский.-- Минская губерния, 1864 г. 

22) П. Бобровский.--- Гродненская губерния, 1863 г. 

23) А. Еорева.-- Виленская губерния, 1861 г. 

24) Изд. Батюшкова П. Н.-- Белоруссия и Литва. Исторические судьбы 
Северо-Западного края. СПБ, 1890 г. 

25) Памятная книжка Виленского генерал-губернаторства, под 
ред. И. Сементовского, 1868 г. 

26) Пыпин.-- История русской этнографии, т. ІУ, 1892 г. 

2171) Дашкевич.-- Заметки по истории литовско-русского государства. 
Киев, 1885 г. 

28) Антонович В. Б.--Монографии по истории Западной и Юго-запад- 
ной России. Киев, 1885 г. 

29) Брянцев П. Д.-- История Литовского государства с древнейших 
времен. Вильна, 1889 г. 

30) В. Е. Данилевич.-- История Полоцкой земли до конца 14-го века. 
Киевские Университетские Известия, 1896 г. 

31) Антонович В. Б.-- История Великого Княжества до половины 
15 столетия. Киевекие Университетеские Известия, 1877-8 г. 

32) Богданович.-- Пережитки древнего миросозерцания у белорус- 
сов, 1895г. 

33) зКивописная Россия. Отечество наше в поземельном, истори- 
ческом, племенном, экономическом и бытовом значении. Под 
редакцией П. П. Семенова, т. ПІ, ч. І-я. Литовское Полесье, ч. ІІ-я. 
Белорусское Полесье, изд. Вольфа, 1882. 

34) Россия. Полное географическое описание нашего отечества. 
Под редакцией П. П. Семенова, В. П. Семенова и В. И. Ламанского, 
т. ІХ. Верхнее Поднепровье и Белоруссия. СПБ, 1905 г. История, 
география, этнография, статистика. Изд. Деврияена. 

25) Е. Ф. Карский.--Белорусы, т-.т. І, ІІ, ПІ ий ІУ. 

36) Е. Р. Романов.-- Белорусский сборник. Вып. І-ІХ. Киев-Вильно- 
Витебск, 1886--1912 г. 

37) Довнар-Запольский.--- Государственное хозяйство Великого Кня- 
жества Литовекого при Ягеллонах. Киев, 1901 г. 

38) Он-же.-- Очерки по организаций западно-русского крестьян- 
ства в 16 веке. Киев, 1905 г. 

39) Он-же.-- Очерк истории Кривичской и Дреговичской земель 
до конца ХІП-го века. Киев, 1891 г. 

40) Он-же.-- Западнорусская сельская обіцина в ХХІ в. СПБ, 1897 г. 

41) Он-же.-- Польско-литовекая уния на сеймах до 1569 года. Москва, 
1897 г. 

42) Он-же.-- Спорные вопросы в истории Литовско-Русского сейма. 
СПБ, 1901 г. 

43) Он-же.-- Страница из истории крепостного права в ХУІІІ и 
ХІХ вв. (Русская Мысль, 1904, ПІ и ІУ кн.). 

44) Он-же.-- Исследования и статьи. Этнография, социология, обыч- 
ное право, статистика, белорусская письменность. Киев, 1909 г. 

45) А. С. Грушевский.-- Очерк истории Турово-Пинского княжества 
Х--ХІІІ ст., Киевские У ниверситетские Известия, 1901 г. 

46) Он-же.-- Очерк истории Украйнского народа. СПБ, 1904 г. 

47) Н. Я. Янчук.-- По Минской губерний. Из поездки 1886 г. Москва, 
1889 г. 

48) Ефименко.-- История Украйнского народа. СПБ, 1906 г. 

49) Ф. И. Леонтович.-- Национальный вопрос в древней России. 

50) Он-же.-- Очерк истории литовеко-русекого права. СПБ, 1894 г. 

51) Шахматов.-- К вопросу об образовании русских наречий и народ- 
ностей. 

52) Владимиров П. В.-- Доктор Франциск Скорина. 

58) А. П. Смородский.-- Столетие Минской губернии, 1193-- 
1893 г.-- Минск, 1893 г. 

54) М. Ясинский.-- Уставные земекие грамоты Литовеко-Русского 
государства. Киев, 1889 г. 

55) Янсон.-- Опыт статистического исследования о крестьянских 
наделах и платежах. СПБ, 1881 г. 

56) М. Е. Любавский.-- Очерк истории Литовско-Русского государст- 
ва до Люблинской унии включительно. Москва, изд. 2-е, 1915 г. 

51) Он.-же.-- Литовеко-русский сейм. Москва, 1901 г. 

58) Он-же.-- Областное деление и местное управление Литовско- 
Русского государства. Москва, 1893 г. 

59) Он-же.-- К вопросу об удельных князьях и местном управ- 
лениий в Литовско-Русском государстве. СПБ, 1894 г. 

60) Он-же.-- основные моменты истории Белоруссии. Москва, 1918 г. 

61) Й. И. Лаппо.-- Великое Княжество Литовско-Русское. 

62) Максимейко Н. А.-- Сеймы Литовско-Русского государства до 
Люблинской уний включительно. Харьков, 1902 г. 

63) М. Ф. Владимирскаий-Буданов.-- Хрестоматия по историй рус- 
ского права, т. І. 

64) Он-же.-- Очерки по истории Литовско-Русского права. Киев, 
1893 г. 

65) И. Малановекай.-- Учение о преступлении по Литовекому Ста- 
туту. Киев, 1894 г. 

66) Он-же.-- Материалы, относяшциеся к истории панов Рады. Томск, 
1912 с. 

67) Голубовский.-- Очерк истории Смоленской земли до начала 
ХУ-го столетия. 

68) В. И. Пичета.-- Аграрная реформа Сигизмунда-Августа в Ли“ 
товско-Русском государстве. Часть І и ІІ. Москва, 1917 г. 

69) Он-же.-- История Белорусского народа. 

710) Якубовекий.-- Земские привилей Великого Княжества Литов- 
ского. 

71) Бершадский.-- Литовские еврей. 

72) Курс белоруссоведения. Пичета, Анучин, Силинич, Фортунатов, 
Чепурковский, Янчук, Расторгуев, Жилунович, Силиіценский. 
Москва, 1920 г. 

73) Власт.-- Кароткая гісторыя Беларусі. Вільня, 1910 г. 

74) З. Бядуля.-- Жыды на Беларусі. Менск, 1918 г. 

75) А. Турцевич.-- Хрестоматия по истории Западной России. Виль- 
на, 1892 г. 

76) С. Бек ий М. Бранн.-- Еврейская история. Переработал и до- 
полнил С. М. Дубнов. Одессеа, 1897 г., т. ГІ. 

71) М. Рафес.-- Очерки по истории Бунда. Москва, 1923 г. 

78) С. М. Дубнов.-- Еврей в России и в Западной Европе. Москва, 
Петроград, 1923 г., І й ІП кн. 

719) И. И. Лаппо.-- Западная Россия и ее соединение е Польшей. 
Прага, 1924 г. 

80) В. И. Пичета.-- История крестьянских волнений в России. Минск, 
1923 г. 

81) «Беларусь». Нарысы гісторыі, экономікі, культурнага і рэво- 
люцыйнага руху. Менск, 1924 г. 

82) У. Пічэта.-- Гісторыя Беларусі. Частка І. Масква, 1924 г. 

83) Г. Ігнатоўскі.--Гісторыя Беларусі у ХІХ-м і пачатку ХХ-га ст. 
Менск, 1925 г. 

84) В. ГІітапоувзКі.ФНізіогуа 4етоКгасуі роізКіеў ўў еросе рогоз- 

Бісгоуеў. УУуч. ІІ. Уагегауа, 1922 г. 

85) Н. МоёсісКі. Рзіеўе ротозгбіогоуе Гісуу і Казі. Т. І. Ууііпо, 
1913 г. 

86) І. Стгарбіес.Фф Кок 1863. Розпапй, 1922. 

87) І. УазіІеузКіФ Кгеза УзсВойпіе. Уагзгауа, 1917 г. 

Каментарыі і заўвагі 


Выстарчыць -- хопіць. 
Карта Полацкае, Смаленскае й Тураўскае зямлі ў ХІІ--ХІУ в. 
Полцеск -- Полацк; 
Відбеск -- Віцебск; 
Лагожск -- Лагойск: 
Ізяслаўе -- Заслаўе: 
Клечаск -- Клецк: 
Случаск -- Слуцк; 
Рша -- Орша; 
Прапойск -- Слаўгарад. 
Гаспадарства -- дзяржава, гасударства. 
Фэўдальны сэрв -- прыгонны селянін, які знаходзіцца ў асабіс- 
тай залежнасці ад феадала. 
Майдэборскае права -- Магдэбургскае права, феадальнае, гарад- 
ское права, паводле якога эканамічная дзейнасць, маёмасныя 
правы, грамадска-палітычнае жыццё, саслоўны стан гараджан 
рэгуляваліся ўласнай сістэмай юрыдычных нормаў. Узнікла ў 
іЗ ст. у г. Магдэбурзе (Германія). 
Карта Беларусі ў ХУІ--ХУІІ вякох. 
Жаслаўль -- Заслаўе; 
Амсьціслаўскае ваяв.-- Мсціслаўскае ваяводства, Амсьці- 
слаў -- Мсціслаў; 
Пропасьцск -- Слаўгарад. 
Размаітымі -- неаднолькавымі, разнастайнымі. 
Вялікі водны шлях з Варагаў у Бізантыю -- шлях з варагаў у 
у грэкі, Бізантыя -- Візантыя. 
Ураднік -- службовая асоба, чыноўнік. 
Дзедзічнае -- наследнае, дзедаўскае. 
Тут памылка друку. Далей у тэксце гаворка ідзе пра Святаполка 
Акаяннага. 
Грамадзянства -- грамадства. 
Фатыгаваліся (польск.) хваляваліся, непакоіліся. 
Капіталістыя -- купцы, ліхвяры. 
Атэнскі -- Афінскі; Атэны -- Афіны. 
Бусакамі -- баграмі. 
У гэтым сказе замест «толькі» трэба чытаць гі». 
Тут памылка друку. Трэба чытаць «заходніх зямель усходніх 


авян». 


Тут памылка друку. Трэба чытаць замест «усходня-елавян- 
ская» -- «усходнехрысціанская». 

Памылка друку. Замест «маскоўскіх» трэба чытаць «мясцовых». 
Яна ПІ -- івана ПІ. 

Надужыцьці -- злоўжыванні. 

У гэтым сказе «гражданскага і грамадзянскага права» гэта зна- 
чыць дзяржаўнага і цывільнага права. 

«..аб судох копных» -- (ад капа -- грамада). Суд сельскай і 
гарадской грамады на Беларусі, які ўзнік на ранняй стадыі 

развіцця дзяржавы і права. Разглядаў пераважна справы простых 
людзей. 


2 У гэтым сказе «пахожыя людзі» -- гэта феадальна-залежныя 


сяляне ў Вялікім княстве Літоўскім у 15-17 ст., якія мелі права 
пераходзіць ад аднаго феадала да другога. «Непахожыя» сяляне 
былі пазбаўлены гэтага права. 


Вальны Сойм -- Усеагульны Сойм. 
27 Дажывотна -- да смерці. 
28. Арцыбіскуп -- архібіскуп. Духоўнае званне, сярэдняе паміж епіс- 


29 


30 
31 
32 
33 
34 
35 


капам і мітрапалітам, а таксама асоба, якая носіць гэты тытул, 
старшы епіскап. Прымас -- у каталіцкай і англіканскай цэрквах -- 
тытул галоўных епіскапаў. (Ад лацінскага ргішав -- галоўная 
асоба, галоўны). 

Чынш (гіст.). - у феадальнай Еўропе -- рэгулярныя натураль- 
ныя і грашовыя плацяжы зямельнаму ўласніку за карыстанне 
зямлёй. На Беларусі і Літве ў 15-19 стст.-- грашовы аброк. 
Менючыся -- называючыся. 

Мяваліся -- меліся. 

Навярнуць -- прыцягнуць, далучыць. 

Збыткаваньняў -- страт. 

Мішу (царк.) -- месу. 

«Візівіты» --- езуіты. 


Змест 


Прадмова да 5-га выдання. . . . . . . 5... 
Ад рэдактара . . . . . . . . . . . .. 
Прадмова да 4-га выдання . . . . . . . .. 
Прадмова да 3-га выданьня . . . . . . . .. 
Уводзіны ў гісторыю Беларусі . . . . . . . 
Пэрыоды гісторыі Беларусі . . . . . . . . . 
Першы пэрыод 
Старажытныя насельнікі Беларусі. ц. . . . . 
Дзяржаўна-політычны лад. . . . . . . .. 
Змаганьне Полаччыны з Кіеўшчынай. . . . . 
Усяслаў Полацкі . . . . . . . 5 . 5.5 . . 
Полаччына пасьля Ўсяслава . . . . . . . 


Хрысьціянства іасьвета. . . . . . . . . 
Гандаль і соцыяльны склад грамадзянства . . 


Другі пэрыод 
Літвіны . . . . . . . . . . . . . 5... 


Аб'яднаньне Літвы . . . . . . . 3. 3. 3.5... 
Будаваньне Літоўска-Беларускай дзяржавы ў 
ХП-м ст. е е е е е е е е е е е е е е е е 


Асноўныя моманты жыцьця новага гаспадарства . 
Адносіны гаспадарства да нямецкіх ордэнаў . 
Вунія Літоўска-Беларускага гаспадарства з Поль- 


шчай 1386-га году. . . о. .“ 
Адносіны Літоўска- Беларускай дзяржавы да гаспа- 
дарства Маскоўскага . . . . . . . . . . . 
Культурная праца . . . . . . . . . . 
Сопцыяльны склад грамадзянства . . . 


Політычны ўклад гаспадарства і царква . 


Трэці пэрыод 
Люблінская вунія 1569 г. . .. а... 
Берасьцейская царкоўная вунія 1596 т г. 
Політыка -- соцыяльны лад Рэчы Паспалітай 
Стан Беларусі пасьля вуніі з Польшчай . 
Брацтвы на Беларусі. . . . . . 


Казацтва на Беларусі . . . . . . 
Агульны політычны абгляд . . . . . . 
Канец Рэчы Паспалітай. ц. . . . . . . 


Чацьверты і пяты пэрыоды 
Беларусь у складзе Расійскай імпэрыі . 
Беларусь пасьля зьвяржэньня царызму . . . . . 
Крыніцы і падручнікі . . . . . . . . .. 
Кнігасьпіе . . . . . . . . . . 3.5 . 5 . . 
Каментарыі ізаўвагі. ц. . . . . . . . . 

Ігнатоўскі У. М. 
І 26 Кароткі нарыс гісторыі Беларусі / Уступ. 
арт. А. П. Грыцкевіча; Камент. і заўвагі 
Э. Н. Гнеўкі.-- 5-е выд.-- Мн.: Беларусь, 
1992.-- 190 с., [12] л. іл. 
І5ВМ 5-338-01079-8. 


Игнатовский В. М. Краткий очерк исто- 
рий Белоруссии. 


Імя беларускага вучонага-гісторыка Ў. М. Ігнатоўскага (1881-- 
1931) больш чым паўстагоддзя было забыта. Кніга апошні раз выда- 
валася ў 1926 г. 

Тэкст перадаецца з захаваннем беларускага правапісу 20-х 
гадоў, Прадмова напісана доктарам гістарычных навук А. П. Грыцке- 
вічам. Выданне ілюстраванае. 

Для масавага чытача. Можа быць выкарыстана як дапаможнік 
па гісторыі для навучальных устаноў. 

[Больш дакладны назоў гэтага малюнку: «Рэйтан на Варшаў- 


скім Сойме 21-га красавіка 1118 г.» (Малюнак Яна Мацейкі). Зьмест 


гэтага малюнку наступны: . 
Конвэнцыя аб падзеле Польшчы паміж Расіяй і Аўстрыяй была 


падпісана б і 12-га лютага 1112 г.; паслы гэтых дзяржаў, прыехаў- 
шы ў Варшаву, загадалі склікаць надзвычайны сойм. Окупацыя 
зямель Рэчы Паспалітай войскам гэтых дзяржаў ня сустрэла ніякага 
адпору. На б кастрычніка 1712 г. быў склікан сэнат, але сэнат 
адмовіўся склікаць сойм; тады расійскі пасол, барон Оттон Штакель- 
бэрг, пагразіў каралю польскаму, што зьвергне з каралеўства, а 
край разбурыць расійскім войскам. 8 лютага 1793 году зноў быў 
склікан сэнат, які зьехаўся ў нязначным ліку; пад пагрозамі сэнат 
пастанавіў склікаць сойм на 19 красавіка 1773 г. На сойм было 
выбрана 111 дэпутатаў -- менш за палавіну ўсяго ліку дэпутатаў. 
Польскія гісторыкі кажуць, што з усіх гэтых дэпутатаў ня больш 
як 20 чалавек кіраваліся патрэбамі грамадзянскага дабра і голасам 
свайго ўласнага сумленьня... 

На малюнку Мацейкі пад портрэтам царыцы намалёван соймавы 
маршалак князь Адам Панінскі, дэпутат з Літвы; у правай руцэ ён 
трымае ляеку, а леваю рукою, пагражаючы, паказвае на адчыненыя 
дзьверы, дзе відаць расійскія салдаты, гатовыя рынуцца ў залю ды 
разагнаць сойм штыкамі. 

Гісторыкі кажуць, што Панінскі -- маршалак -- быў адзін з 
самых паскудных людзей таго часу: за грошы ён мог зрабіць усё, 
чаго ад яго хацелі; плян сваёй кар'еры ён пабудаваў на няшчасьці 
сваёй айчыны. Пры дапамозе чужаземных штыкоў і грашовай 
апекі Штакельбэрга ён узяўся зьдзейсьніць плян падзелу Польшчы. 
Поруч з Панінескім стаіць Патоцкі, што быў потым гэнэрал карон- 
най артылерыі; у правай руцэ ў яго ліст, а леваю ён схваціўся за 
Панінскага. У канцы 1790 г. Панінскі быў асуджан соймавым 
судом на выгнаньне, а Патоцкага засудзілі на сьмерць на шыбе- 
ніцы. Далей, каля паваленага крэсла стаіць, растапырыўшы рукі, 
бацька Патоцкага, кіеўскі ваявода. Закінуўшы ногу на ногу, сядзіць 
Міхаіл Панятоўскі, брат караля. Сярод іх у нямой позе стаіць апошні 
кароль польскі Станіслаў- Аўгуст. У лёжы паміж тым відаць фігура 
расійскага пасла, барона Штакельбэрга. 

Было ясна, што прадажная часьць сойму дужая і што «патрыо- 
там» тут няма чаго рабіць. Тады выступаюць дэпутаты з Наваград- 
чыны на Меншчыне -- Фадзей Рэйган і Самуіл Корсак -- ды стано- 
вяцца на чале «патрыотаў». Ф. Рэйтан і зьяўляецца гэроем гі- 
старычнага малюнку Мацейкі. Калі пасьля крыку й гвалту сойм 
адлажыў сход назаўтра і дэпутаты выходзілі з залі, то Рэйтан 
кінуўся каля дзьвярэй, просячы дэпутатаў выбраць новага маршалка. 
Кажуць, што, лежачы каля дзьвярэй, ён крычаў: «Ідзеце на па- 
гібель і вечную ганьбу, тапчэце гэтыя грудзі, што выстаўлены за 
ваш гонар і вашу вольнасьць!» Але дарэмна: яго ніхто не паслухаў. 
Рэйтан, як і Касьцюшка, не маглі павярнуць гістарычнага кола 
назад (З. «Ист. России», Пакроўскага)]. 

